




# فضائل نماز

ارشادات عالیہ

فخر العلماء والحذین واقف رموز شریعت و دین سیدنا و مولانا و مرشدنا  
حضرت ابوالحسن سید عبداللہ شاہ نقشبندی مجددی قادری الشیخ العزیز



## فہرست مضامین

صفحہ نمبر	مضامین	سلسلہ نمبر
۳	فخر عقیدت	(۱)
۴	قمہید	(۲)
۶	مسجد کے فضائل	(۳)
۱۳	تعمیر مسجد (بناء مسجد)	
۱۵	آبادی مسجد مرمت سے بھی ہوتی ہے (ترمیم بھی تعمیر کے برابر ہے)۔۔	
۱۵	جاروب کشی وغیرہ بھی آبادی مسجد ہے	
۱۶	مسجد میں چراغ جلانا	
۱۸	مسجد میں جاء نماز وغیرہ بچھانا	
۲۴	تخلیہ و تحلیہ	
۳۷	تلاوت قرآن کریم کی ترغیب	(۴)
۳۸	اذان و اقامت کی تحقیق	(۵)
۴۱	اللہ تعالیٰ کی نعمتوں کا ذکر	
۵۵	نماز کی حقیقت و فضیلت	(۶)
۷۴	طاعت کی دو قسمیں	
۱۴۸	استغفار کی فضیلت	
۱۵۹	امر بالمعروف کس طرح کرنا چاہئے	
۱۶۴	جنتیوں کی علامتیں	
۱۷۹	حضرت عبدالرحمن جامیؒ کے نصائح	(۷)
۱۸۰	شجرہ حضرات نقشبندیہ رضی اللہ عنہم اجمعین	(۸)
۱۸۳	شجرہ حضرات قادریہ رضی اللہ عنہم اجمعین	(۹)
۱۸۷	تعارف زجاجة المصانح	



## نذر عقیدت

تجویز نام خود ہی فرما گئے ہیں حضرت  
تفسیر ہے یہ گویا گلدستہ طریقت  
واضح ہوئے ہیں اس میں ابہام معرفت کے  
آسان ہو گئی ہے مشکل جو تھی حقیقت  
مانا حکایتیں بھی پھیلی ہوئی ہیں اس میں  
لیکن ہر اک حکایت، دیتی ہے درس عبرت  
زخموں کے واسطے ہے، مرہم کا اس میں ساماں  
غمگین پار ہے ہیں تسکین اور راحت  
بگڑے ہوئے دلوں کی اصلاح ہو گئی ہے  
بھٹکے ہوؤں نے اس میں پائی رہ ہدایت  
گہری نظر ہے جن کی، ان کیلئے بھی اس میں  
بکھرے ہوئے ہیں ہر جا گلہائے رازِ حکمت  
تالیف کو عطا ہو، شرف قبول یا رب  
پائے مولف اس کا، اعلیٰ مقام جنت  
سچ بات ہے یہ مرزا اس کے مطالعہ سے  
ملتی ہے دل کو راحت اور روح کو خلاوت

خادم الخدام

مرزا شکور بیگ - نقشبندی وقادری

## بِسْمِ اللّٰهِ الرَّحْمٰنِ الرَّحِیْمِ ط

## تمہید

صاحبو! اگر کسی کے آپ پر احسانات ہوں اور آپ چاہتے ہوں کہ اس کا کچھ شکریہ ادا کریں، لیکن احسانات ادا کرنے کا طریقہ معلوم نہ ہونے سے یہ خیال ہوتا ہے کہ کہیں یہ احسان کرنے والے کی ناراضگی کا سبب نہ ہو جائے، اس لئے فکر ہوتی ہے۔ اس کے برخلاف اگر وہ احسان کرنے والا خود شکریہ ادا کرنے کا طریقہ بتلائے تو یہ بھی اس کا ایک احسان ہے، اسی طرح قرآن مجید میں جگہ جگہ اللہ تعالیٰ اپنے احسانات بتلائے ہیں، اور اس ذیل کی آیت میں اپنے احسانات کا شکریہ ادا کرنے کا طریقہ بھی بتلائے ہیں، اس طریقہ کے موافق شکریہ ادا کیجئے۔ خدائے تعالیٰ اس کو قبول فرماتے ہیں، اور یہ بھی ان کا بڑا احسان ہے کہ وہ اپنی مرضی کے موافق شکریہ ادا کرنے کا طریقہ بتلائے ہیں، وہ آیت یہ ہے۔

اقِمِ الصَّلٰوةَ لِدُلُوْكِ الشَّمْسِ اِلٰی غَسَقِ اللَّیْلِ۔ (پ ۱۵، رکوع ۹، سورہ بنی

اسرائیل)۔ نماز پڑھو، دن ڈھلنے سے رات کی تاریکی تک یعنی ظہر۔ عصر۔ مغرب اور عشاء۔ وَقُرْاٰنَ الْفَجْرِ اور صبح کی نماز پڑھو، اس میں قرآن زیادہ پڑھا جاتا ہے اس لئے صبح کی نماز کو قرآن الفجر فرمایا ہے۔

اِنَّ قُرْاٰنَ الْفَجْرِ كَانَ مَشْهُوْدًا۔ صبح کی نماز کا وقت حضوری کا وقت ہے۔

حدیث شریف:- رسول اللہ ﷺ فرماتے ہیں کہ ”فرشتے صبح سے عصر تک اور عصر سے صبح تک، نماز فجر اور عصر میں جمع ہو جاتے ہیں اور جب جاتے ہیں تو اللہ



تعالیٰ پوچھتا ہے کہ تم ہمارے بندوں کو کس حال میں چھوڑ آئے ہو، وہ عرض کرتے ہیں کہ ہم ان کو نماز پڑھتے ہوئے چھوڑ آئے ہیں، اور جب ہم ان کے پاس آئے تو اُس وقت بھی وہ نماز میں تھے۔

ہائے افسوس! بے نمازیوں کی طرف سے حضور اقدس میں کیا عرض کرتے ہوں گے۔  
**حدیث شریف :-** جو شخص صبح کی نماز پڑھے تو وہ اللہ کے ذمہ میں ہے۔

**حدیث شریف :-** اگر لوگ جانتے کہ صبح کی نماز اور عشاء کی نماز میں کیا ثواب ہے تو نماز کیلئے حاضر ہوتے، اگر نہیں آسکتے تو گھٹنوں کے بل آتے۔

**حدیث شریف :-** جس نے صبح اور عشاء کی نماز جماعت سے پڑھی تو گویا وہ تمام رات نماز پڑھتا رہا۔

**حدیث شریف :-** جو شخص صبح کی نماز پڑھے تو اس کے ساتھ ایمان کا جھنڈا رہتا ہے۔  
 ان احادیث کے بعد اب کوئی مضمون نماز کی فضیلت کیلئے کسی اور کی زبان سے سننے کی ضرورت نہیں۔

مگر مسلمانوں کی کم نصیبی کہ ہر بات میں یورپ کی تحقیق کے بغیر تسکین نہیں ہوتی، اس لئے نفسیات اور اجتماعیات کے ماہر امریکہ کا ایک ڈاکٹر لکھتا ہے اور جملہ مورخین کہتے ہیں کہ اسلام کو حیرت انگیز کامیابی، دنیا کے مسخر کر لینے میں جو ہوئی، وہ اس بناء پر ہوئی کہ اس نے اپنے حلقہ میں زبردست وحدت و تنظیم پیدا کر دی تھی، لیکن خود یہ معجزہ کیوں کر ممکن ہوا، اس پر کوئی غور نہیں کرتا۔ اس میں ذرا شبہ نہیں کہ اس کا بڑا اور نہایت موثر ذریعہ نماز تھی روزانہ پانچ وقت نماز کیلئے مومنین کہیں بھی ہوں خواہ

جنگل میں، بیابان میں، اکیلے ہوں، یا گنجان شہروں میں، یا بڑے بڑے مجموعوں میں سب کے سب کا مکہ کی طرف رخ کر کے رکوع، سجود کرنا، خدا کی عبادت اور رسول کی تصدیق، اقرار، اسی ایک عبادت میں کرنا، اس منظر کا نہایت گہرا اثر یہ ہوتا ہے کہ تماشا یوں پر تک اس کا اثر پڑتا ہے۔

اس مشترک عبادت و تصدیق کے واسطے سے اہل ایمان کے قلوب کی شیرازہ بندی ہونا، یہ ایک نفسیاتی اثر ہے۔

محمد ﷺ پہلے شخص ہیں جنہوں نے نظم و وحدت کے باب میں نماز باجماعت کی حیرت انگیز قوت کا احساس کیا، اس میں ذرا بھی شبہ نہیں کہ اسلام کی طاقت اسی نماز پنجگانہ کی شدید پابندی کا نتیجہ ہے۔ یہ کون کہہ رہا ہے، کوئی مولوی نہیں، بلکہ ایک کافر۔ کیا بے نمازی نوجوانوں کو اب بھی سبق نہیں ملے گا۔ ایک جرمن ڈاکٹر کہتا ہے کہ حفظانِ صحت کیلئے وضو بہترین چیز ہے۔ منہ اور ہاتھ کہنیوں تک اور پیر پانی سے دھوتے رہنے سے مسامات کھلے رہتے ہیں جو حفظانِ صحت کیلئے نہایت مفید ہے۔

اس **تمہید** کے بعد نماز کی فضیلت بیان کرنے سے پہلے مناسب معلوم ہوتا ہے کہ مسجد کی فضیلت بیان کی جائے کہ جہاں نماز باجماعت ادا کی جاتی ہے، اس لئے اب مسجد کی فضیلت کے بارے میں کچھ سنئے۔

## • مسجد کے فضائل

اس بارے میں ارشاد باری ہو رہا ہے:-

”فِي بُيُوتٍ آذِنَ اللَّهُ أَنْ تُرْفَعَ وَيُذْكَرَ فِيهَا اسْمُهُ ۖ يُسَبِّحُ لَهُ فِيهَا



بِالْغُدُوِّ وَالْآصَالِ ۝ رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ“  
(پ ۱۸۔ رکوع (۵) سورہ نور)۔

اور ایک مقام پر ارشاد باری ہے:-

مَا كَانَ لِلْمُشْرِكِينَ أَنْ يَعْمُرُوا مَسَاجِدَ اللَّهِ. (پ ۱۰۔ رکوع ۳۔ سورہ توبہ)  
عالم دو ہیں، ایک عالم کبیر جو عرش سے فرش تک ہے۔ دوسرا عالم صغیر جو انسان ہے۔  
عالم کبیر میں جو کچھ ہے وہ سب عالم صغیر میں ہے، ستاروں کو طلوع اور  
غروب ہوتا ہے۔

ایسا ہی انسان کا طلوع ولادت ہے اور غروب موت ہے۔

بدن، زمین کے مثل ہے۔

ہڈی، پہاڑ کے۔

گود، کان کے۔

رگیں، نہریں۔

گوشت، مٹی۔

بال کی روئیدگی، مثل نباتات کے۔

منہ، مشرق۔

پشت، مغرب۔

دایاں، جنوب۔

بیاں، شمال۔

سانس، ہوا۔

اس کا غضب، رعد، کڑک۔

ہنسنا۔ بجلی۔

رونا، بارش۔

پسینہ، پانی۔

نیند، موت۔

بچپن، ربیع۔

جوانی، موسم گرما۔

ادھیڑ پن، خریف۔

بڑھاپا، جاڑے کا موسم۔

آنکھیں، تارے۔

دماغ، لوح محفوظ۔

جسمانی قوتیں، مثل فرشہ کے۔

غرض جو کچھ عالم کبیر میں ہے وہ سب عالم صغیر میں ہے۔ اس لئے پہلے عالم کبیر بنا کر پھر عالم صغیر بنائے اور فرمائے فَتَبَرَّكَ اللَّهُ أَحْسَنُ الْخَالِقِينَ۔ (پ ۱۸۔ رکوع ۱۔ سورہ مومنون) اتنے بڑے عالم میں جو کچھ ہے وہ سب اتنے چھوٹے عالم میں بھی بنا دیا، کیا شان والا ہے، سب چیز کا نمونہ ہوا، اور اگر عرش کا نمونہ نہ ہو تو کچھ نہ ہوا، اس لئے عرش کا نمونہ دل بتایا ہے اس لئے کہ جب اللہ تعالیٰ کوئی ارادہ فرماتا ہے تو اس کا اثر عرش پر ہوتا ہے، عرش سے لوح محفوظ پر، لوح محفوظ سے فرشتے لے کر آسمانوں کو حرکت دیتے ہیں، آسمان، چار عناصر کو، چار عناصر سے ظہور، ارادہ



الہی کا ہوتا ہے، عالم کبیر میں جو کچھ ہوتا ہے وہ اثر عرش کا ہے اور عالم صغیر میں جو کچھ ہوتا ہے وہ اثر دل کا ہے تو عرش، مثل دل کے ہوا، خلاصہ یہ ہے کہ عالم کبیر کا دل عرش ہے اور عالم صغیر کا عرش دل ہے۔

ایسا ہی عالم سفلی کا بھی دل ہے۔

جیسے عالم کبیر میں کچھ کرنا ہو تو عرش پر ارادہ ظاہر کرتا ہے، ایسا ہی عالم سفلی میں کچھ کرنا ہو تو پہلے قطب الاقطاب پر ارادہ ظاہر کرتا ہے، قطب الاقطاب سے قطب اقلیم پر، قطب اقلیم سے غوث پر، غوث سے اوتاد پر، اوتاد سے عالم ظاہری کے حکام پر، حکام سے ارادہ الہی کا ظہور ہوتا ہے۔

جیسا عرش، لامکاں میں ہے ایسا ہی دل سینہ میں ہے، اور قطب، غوث، باطنی حکومت کرنے والے مسجدوں میں ہیں، جو عالم سفلی کے دل ہیں، اس لئے فرماتا ہے :-

”فِي بُيُوتٍ آذِنَ اللَّهُ أَنْ تُرْفَعَ وَيُذْكَرَ فِيهَا اسْمُهُ لَا يُسَبِّحُ لَهُ فِيهَا بِالْغُدُوِّ وَالْآصَالِ ۖ رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ“  
(پ ۱۸۔ رکوع (۵) سورہ نور)۔

ایسے باطنی حاکم کہاں ملیں گے، ان کو کہاں ڈھونڈو گے ایسے گھروں میں جن کے حق میں اللہ نے فرمایا ہے، عزت بڑھانے کا، اس میں خدا کا نام لیتے رہنے کا، ان کو کوئی مشاغل خدا کی یاد سے غافل نہیں کرتے ہیں۔

غرض خدا کے ارادہ کا ظہور تین جگہ ہوتا ہے، جیسا کہ کہتے ہیں کہ خدا عرش

پر ہے نور دل میں ہے، اور مسجد اللہ کا گھر ہے اور اس کا خلاصہ یہ ہوا کہ تین مسجد ہیں۔

(۱) عالم جبروت میں عرش۔

(۲) عالم ملکوت میں دل۔

(۳) عالم ناسوت میں مسجد۔

دل فنا ہوتے ہی انسان فنا ہو جاتا ہے، عرش کے فنا ہوتے ہی عالم کبیر فنا ہوتا ہے، قریب قیامت کے مکہ شریف ڈھایا دیا جائیگا، کوئی اللہ، اللہ بولنے والا نہ رہے گا۔ مسجدیں اجاڑ ہو جائیں گے تو اس وقت عالم سفلی فنا ہو جائے گا۔

**حکایت :-** ایک جاہل عورت مکہ میں گئی، کعبہ شریف کو دیکھ کر کہنے لگی یہ تو میرے ہی گھر کے جیسا ہے، بلکہ میرا گھر اس سے زیادہ بڑا ہے، ہاں کچھ چہل پہل، عظمت، شان ایسی میرے گھر میں نہیں ہے۔

اس عورت کے جیسے ہم بھی ہیں، بہت سنتے آئے ہیں کہ دل خدا کا گھر ہے، دل عرش ہے، دل میں خدا کے ارادہ کا ظہور ہوتا ہے، پھر جب ہم اپنے دل کو دیکھتے ہیں تو زبان حال سے کہتے ہیں :-

بہت شور سنتے تھے پہلو میں دل کا

جو چیرا تو یک قطرہ خوں نہ نکلا،

کیا یہی دل کی یہ دھوم مچی ہوئی ہے؟

میرے دوستو! آپ کا ہمارا یہی دل، ہاں ہاں یہی دل ہے جس کو عرش خدا

کہتے ہیں۔ خدا کا گھر یہی دل ہے، سب کچھ سچ ہے ہائے کیا کہیں :-

بھر رہے ہیں دل میں دنیاوی خیال آئے کیونکر اس میں نورِ ذوالجلال

دوسرے کے ساتھ وہ شاہِ غیور جمع ہوتا ہی نہیں اے بے شعور



چاہئے تجھ کو اگر وصلِ صنم گھر کو خالی غیر سے کر یک قلم  
 کھینچ خلوت میں بہت سا انتظار تا میسر ہو تجھے وصلِ نگار  
 دیکھا ہے کوئی بھی ایسا خوبو سوت کے جو پاس بیٹھے دو بدو  
 ہے غنی تر سب شریکوں سے خدا

چاہتا ہے یار وہ سب سے جدا

پھر یہی دل جس میں تردد ہو رہا ہے، ربانی صندوقچہ بن جاتا ہے جس میں رحمانی  
 موتی رہتے ہیں، پھر عرش بھی باوجود عظمت کے ایسے دل کے سامنے ہچ ہو جاتا ہے۔  
 ہائے چو نے پتھر کی مسجدوں کے لئے ارشاد ہوتا ہے۔

مَا كَانَ لِلْمُشْرِكِينَ أَنْ يَعْمُرُوا مَسَاجِدَ اللَّهِ شَاهِدِينَ عَلَىٰ أَنْفُسِهِمْ  
 بِالْكَفْرِ ۚ أُولَٰئِكَ حَبِطَتْ أَعْمَالُهُمْ ۚ وَفِي النَّارِهِمْ خَالِدُونَ ۝  
 (پ ۱۰۔ رکوع ۳۔ سورہ توبہ)۔

مشرکوں سے مسجدوں کی آبادی نہیں ہو سکتی۔ مسجد توحید کی جگہ ہے، مشرک کا  
 وہاں کیا کام، ان کے سارے اعمال اکارت، وہ ہمیشہ کے دوزخی۔

إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ  
 (پ ۱۰۔ رکوع ۳۔ سورہ توبہ)۔

مسجد کی آبادی کا حق ان کو ہے جو خدا کی توحید کے قائل ہیں، عظمت و ادب  
 الہی ان کے دل میں ہو، تاکہ مسجد کا ادب کریں، اور ایمان قیامت کے آنے پر ہو  
 جس سے خوف الہی و امید پیدا ہو، تاکہ آبادی مسجد کا خیال رہے۔ نمازی ہوں، کہ  
 انھیں کو مسجد کی ضرورت ہے۔ وَآتَى الزَّكَاةَ زَكَاةً دِيْتَاہُو، مال صرف کرنے کی

عادت ہو۔ وَلَمْ يَخْشَ إِلَّا اللَّهَ ڈر ہے تو خدا ہی کا ہے۔ کہ سارے عالم کو چھوڑ کر اسی کے در دولت پر جہہ سائی کرتا رہے (پیشانی رگڑے)۔ فَعَسَىٰ أُولَٰئِكَ أَن يَكُونُوا مِنَ الْمُهْتَدِينَ ۝ یہی لوگ راہ پانے منزل مقصود تک جانے والے ہیں۔  
ہائے چو نے پتھر کی مسجدوں میں مشرک کا کام نہیں تو صاحبونور کی مسجد جو دل ہے اس میں مشرک کا کیا کام ہے۔ حکم ہوا داؤد (علیہ السلام)! میرے لئے ایک گھر بناؤ میں اس میں رہنا چاہتا ہوں۔ داؤد علیہ السلام عرض کئے آپ گھر سے پاک ہیں۔ حکم ہوا داؤد (علیہ السلام)! تم دل کو خالی کرو، میں اس گھر میں رہتا ہوں جو غیر سے خالی ہے۔

اعمال شریعت، و آداب طریقت کے ساتھ ذکر الہی کثرت سے ہو، ایسوں ہی کے دل میں وہ رہتے ہیں یعنی تخلیہ و تحلیہ کرنے والوں کے دل میں رہتے ہیں۔  
صاحبو! عرش کا ذکر چھوڑیے۔ اب دل جو کہ مسجد ہے اس کا اور اس مسجد کا ذکر سنئے جس کی ہم کو ضرورت ہے۔ جو مسجدوں کے ساتھ بے ادبی کرتے ہیں خدائے تعالیٰ ان کو کیا سزا دیتے ہیں، خود خدائے تعالیٰ ہی سے سنو۔ ارشاد ہوتا ہے ”لَهُمْ فِي الدُّنْيَا خِزْيٌ“ دنیا میں ہم ان کو ذلیل کرتے ہیں ”وَلَهُمْ فِي الْآخِرَةِ عَذَابٌ عَظِيمٌ ۝“ پھر آخرت میں بڑا عذاب ہوگا، یعنی آخرت کے عذاب کے سوا دنیا میں ذلیل ہونے کے جو اسباب ہیں ان میں سے ایک سبب بے ادبی مسجد ہے۔

مسجدے کاں در درونِ اولیاء ست  
خانہ خاص حق است آنجا خدا ست  
نمست مسجد جز درونِ سروراں  
آں مجاز است ایں حقیقت اے جواں

ترجمہ :- جو مساجد کہ اولیاء اللہ کے دلوں میں ہیں، وہ دل خدا کے خاص گھر ہیں، اس میں خدا رہتا ہے، اگر اصلی مسجد پوچھو تو اولیاء اللہ کے دلوں میں ہے، ظاہری مساجد مجازی ہیں اور حقیقی مساجد اولیاء اللہ کے دل ہیں۔

اُس عالم میں اس عالم کا الٹا ہے، یہاں جو شراب کباب کے لطف و راحت میں ہیں، وہ وہاں تکلیف میں ہوگا، جس کو یہاں تکلیف ہے اس کو وہاں شراب طہور، کباب طیور، حور و قصور ملیں گے۔

صاحبو سنو! آبادی مسجد کئی طرح سے ہوتی ہے۔

### تعمیر مسجد (بناء مسجد)

حدیث :- جو شخص مسجد بناتا ہے، اس کے لئے جنت میں گھر بنایا جاتا ہے، اگر تعمیر

مسجد میں کئی لوگ شریک ہوں تو سب کو علیحدہ علیحدہ گھر جنت کا ملتا ہے۔

حدیث :- سات شخصوں کو مرنے کے بعد بھی قبر میں اجر ملتا رہتا ہے۔

(۱) وہ جس نے علم سکھایا۔ (۲) جس نے نہر کھدائی۔

(۳) باؤلی کھدوائی۔ (۴) درخت بويا۔

(۵) جس نے مسجد بنائی۔ (۶) مصحف وقف کیا۔

(۷) اولاد صالح چھوڑا جو اس کیلئے استغفار کرتی رہے۔

مسجد کے بنانے میں جب یہ فضیلت ہے تو دل کی مسجد کہ جو اس عالم کی

ہے اس کے توڑنے میں فضیلت ہے۔

حکایت :- سلطان محمود غزنویؒ کے محبوب ایاز کے غلہ سے ایک شخص کا آئینہ

ٹوٹا، اس شخص نے بادشاہ کے پاس فریاد کی، بادشاہ نے قیمت دریافت کی، اس نے کہا اس کی قیمت ایک لاکھ روپیہ ہے، بادشاہ نے کہا دو کوڑی کے آئینہ کی قیمت ایک لاکھ روپیہ ہے؟ اس نے کہا حضور گوا آئینہ دو کوڑی کا ہے مگر آپ کے محبوب کے ہاتھ سے ٹوٹا ہے اس لئے اس کی ”لاکھ“ قیمت ہے، ایسا ہی کل قیامت میں ٹوٹے ہوئے دل لے چلو۔ اللہ تعالیٰ پوچھیں گے کیا قیمت ہے، دو کوڑی کا دل ہے، ہم کہیں گے بالکل سچ ہے مگر آپ کے محبوب کے حکم سے ٹوٹا ہوا ہے، اس کی قیمت آپ ہی ہیں۔ حکم ہوگا یہ تو پہلے ہی طے ہو گیا ہے کہ ہم ٹوٹے ہوئے دلوں میں رہتے تھے، سب چیزیں نہ ٹوٹنے سے سلامت رہتی ہیں یہ دل ٹوٹنے سے سلامت رہتا ہے، اسی واسطے قلب شکستہ کو قلب سلیم کہتے ہیں، دل ٹوٹتا ہے ندامت و گریہ وزاری سے جب یہ ٹوٹتا ہے تو سالم ہو کر سلیم بن جاتا ہے۔

سلیم اس سانپ کاٹے ہوئے شخص کو بھی کہتے ہیں جو تریاق سے صحت پاتا ہے تو اس کی کیا حالت ہوتی ہے کوئی رسی دیکھا کہ بھاگتا ہے، ڈرتا ہے، خیال کرتا ہے کہ سانپ ہی ہے، ایسا ہی قلب سلیم کی علامت یہ ہے کہ گناہ کی شکل سے ڈرتا ہے۔ ایسا ٹوٹا ہوا دل خزانہ الہی ہوتا ہے۔

**حکایت :-** حضرت آدم علیہ السلام سے لغزش ہوئی، زمین پر پھینک دیئے گئے، اتنا روئے کہ گھاس اُگ آئی، ہمیشہ منہ ڈھانکے رہتے، جب گناہ یاد آتا تو آہ کرتے، منہ سے آگ کا شعلہ نکلتا، جب خدا نے توبہ قبول کی تو پکارا، آدم یا صفی اللہ، تین بار خدا نے پکارا لیکن یہاں جواب ندارد، فرشتے سمجھے کہ آدم ہلاک ہوئے، اس لئے فرشتے کانپ گئے۔



حضرت جبریل علیہ السلام اترے اور کہا آدم! تم نے اللہ کی نذر نہیں سنی، کہا ہاں سنی۔ جبریلؑ نے کہا پھر جواب کیوں نہ دیئے۔ آدمؑ نے کہا اللہ پکار رہا تھا کہ آدمؑ تم میرے صفی ہو، بھلا میں کیسا صفی ہو سکتا ہوں، میں تو نافرماں ہوں، میں نے خیال کیا کہ شاید اللہ کوئی اور آدم مٹی سے بنا کر اس کو صفی پکار رہے ہیں، اگر مجھے پکار رہے ہیں تو حاضر ہوں، حکم ہوا جبریلؑ آدمؑ سے پوچھو، میں جب پکار رہا تھا، اس وقت ان کے دل کا کیا حال تھا۔ عرض کئے دل کہہ رہا تھا، اے خدا آپ گناہ بخش سکتے ہیں مگر جب مجھے اپنے گناہ کا خیال آتا تھا تو دل ٹوٹ جاتا تھا، حکم ہوا جبریلؑ گواہ رہو، میں ٹوٹے ہوئے دلوں میں رہتا ہوں۔

## ● (۲) آبادی مسجد مرمت سے بھی ہوتی ہے

مسجد کی تعمیر ہو یا مرمت مال حلال سے ہو، مال حرام کی بنائی ہوئی مسجد، مسجد نہوگی مثل اور گھروں کے ہے، اگر مال حرام مشتبہ لگا ہو تو احترام مثل مسجد کے کیا جائے، مگر زیادہ ثواب کی امید نہ رکھے۔

چونے پتھر کی مسجد، مال حرام سے بنے تو مسجد نہیں ہوتی، ہائے! نور سے بنی ہوئی دل کی مسجد، مال حرام سے بنے تو وہ کیسے مسجد بنے گی۔  
چونے پتھر کی مسجد کی مرمت، مال حرام سے جائز نہیں، دل کے مسجد کی مرمت مال حرام سے کیسے جائز ہوگی۔

## ● (۳) جاروب کشی وغیرہ بھی آبادی مسجد ہے:

**حدیث :-** رسول اللہ ﷺ نے فرمایا کہ یہود کے مشابہ نہ بنو، بلکہ گھر کے صحن و گلی کو کوڑے کرکٹ سے پاک و صاف رکھو۔  
غور فرمانے کی بات ہے کہ صحن و گلی کو کوڑے کرکٹ سے پاک و صاف

رکھنے کیلئے ارشاد ہے تو مسجد کیلئے کس قدر تاکید ہوگی، اور جب چو نے پتھر کی مسجد کو صاف رکھنے کی یہ تاکید ہے تو دل کی مسجد کی صفائی اور اخلاق ذمہ کو دل سے دور کرنے کا کس قدر تشدد ہوگا۔

**حدیث :-** میری امت کی نیکیاں مجھ پر پیش کی گئیں، یہاں تک کہ میں نے دیکھا کہ مسجد سے کوڑا کرکٹ نکالنا یہ بھی ایک نیکی ہے۔

**حدیث :-** مسجد سے ایک مٹھی کچرا نکال کر پھینکنے سے قیامت میں اُحد کے برابر ثواب ملے گا اور جنت میں گھر بنایا جائے گا۔

**حدیث :-** رسول اللہ صلی اللہ علیہ وسلم نے ارشاد فرمایا ہے کہ میں نے جنت میں اس عورت کو دیکھا ہے جو مسجد کا کورا کرکٹ جھاڑتی تھی۔

**حدیث :-** مسجد سے کچرا نکالنا حور کا مہر ہے۔

### ● (۴) مسجد میں چراغ جلانا

**حدیث :-** مسجد نبوی ﷺ میں پہلے کھجور کے تنوں کو جلا کر اس کی روشنی میں نماز ہوتی تھی پھر تمیم داریؒ قندیل مسجد میں لٹکائے تو حضرت صلی اللہ علیہ وسلم نے خوش ہو کر فرمایا، تم ہماری مسجد کو روشن کئے ہو، خدائے تعالیٰ تم کو روشن کرے، نورانی کرے اگر میری لڑکی بے بیاہی ہوتی تو تم سے نکاح کر دیتا، ایک صحابی نے حضرت ﷺ کی خوشی پوری کرنے کیلئے اپنی لڑکی ان سے بیاہ دی۔

**حدیث :-** جو کوئی مسجد میں چراغ جلائے تو جب تک وہ چراغ رہے حاملانِ عرش اس کیلئے مغفرت مانگتے ہیں۔

**حدیث :-** مسجد میں جو شخص قندیل لٹکائے تو اس قندیل لٹکانے والے کے لئے قندیل ٹوٹنے تک (۷۰) ہزار فرشتے مغفرت مانگتے ہیں۔

صاحبو! چو نے پتھر کی مسجد میں چراغ جلانے کی یہ فضیلت ہے اللہ اللہ دل کی مسجد میں چراغ جلانے کا کیا مرتبہ ہوگا۔ ہائے صاحبو! دل کی مسجد اندھیری پڑی ہے، چراغ اس میں لگاؤ۔ ہائے، اللہ کا گھر اور اس میں یہ اندھیرا۔  
اس میں وہ چراغ لگاؤ جس کو خود خدا فرماتا ہے۔

مَثَلُ نُورِهِ كَمِشْكُوهٍ فِيهَا مِصْبَاحٌ مِ الْمِصْبَاحِ فِي رُجَاةٍ ط.  
(پ ۱۸۔ رکوع ۵۔ سورہ نور)۔

طاقہ دل مومن، چراغ، معرفت کا ہے، جو ستاروں کی طرح چمک رہا ہے، اس میں شمع ہے توحید و محبت کی، نور علی نور، جدھر دیکھئے نور ہی نور ہے، سارے اعضاء پر اس کا اثر پڑ رہا ہے، یہ چراغ دل کی مسجد میں سلگتا ہے،

(۱) اعمال شریعت اور آداب طریقت پر پورا پورا عمل کرنے اور۔

(۲) اخلاق ذمہ سے دل کو پاک کرنے سے۔

(۳) لَا إِلَهَ إِلَّا اللَّهُ اور دوسرے ذکر الہی پر امدامت کرنا اس چراغ کا تیل ہے، اس تیل اور اس چراغ کو نورانی بناؤ۔ پھر دیکھو اس کی کیا شان ہوتی ہے:۔

سررہۃ دولت اے برادر بکف آر دیں عمر گرامی بہ خسارت مگذار

دولت کی ڈوری حاصل کراے بھائی اس عزیز عمر کو نقصان سے مت گزار

دائم ہمہ جا باہمہ کس در ہمہ کار میدار نہفت چشم دل جانب یار

ہمیشہ ہر جگہ ہر شخص کے ساتھ ہر کام میں دل کی آنکھ

مخفی طور پر دوست یعنی اللہ کی طرف لگائے رکھ

صاحبو! چو نے پتھر کی مسجد میں چراغ جلانے کی یہ فضیلت ہے اللہ اللہ دل کی مسجد میں چراغ جلانے کا کیا مرتبہ ہوگا۔ ہائے صاحبو! دل کی مسجد اندھیری پڑی ہے، چراغ اس میں لگاؤ۔ ہائے، اللہ کا گھر اور اس میں یہ اندھیرا۔  
اس میں وہ چراغ لگاؤ جس کو خود خدا فرماتا ہے۔

مَثَلُ نُورِهِ كَمِشْكُوهٍ فِيهَا مِصْبَاحٌ ط الْمِصْبَاحُ فِي رُجَاةٍ ط.  
(پ ۱۸۔ رکوع ۵۔ سورہ نور)۔

طاقچہ دل مومن، چراغ، معرفت کا ہے، جو ستاروں کی طرح چمک رہا ہے، اس میں شمع ہے توحید و محبت کی، نور علی نور، جدھر دیکھتے نور ہی نور ہے، سارے اعضاء پر اس کا اثر پڑ رہا ہے، یہ چراغ دل کی مسجد میں سلگتا ہے،

(۱) اعمال شریعت اور آداب طریقت پر پورا پورا عمل کرنے اور۔

(۲) اخلاق ذمہ سے دل کو پاک کرنے سے۔

(۳) لَا إِلَهَ إِلَّا اللَّهُ اور دوسرے ذکر الہی پر ادا امت کرنا اس چراغ کا تیل ہے، اس تیل اور اس چراغ کو نورانی بناؤ۔ پھر دیکھو اس کی کیا شان ہوتی ہے:۔

سررشتہ دولت اے برادر بکف آر دیں عمر گرامی بہ خسارت مگذار

دولت کی ڈوری حاصل کراے بھائی اس عزیز عمر کو نقصان سے مت گذار

دائم ہمہ جا باہمہ کس در ہمہ کار میدار نہفت چشم دل جانب یار

ہمیشہ ہر جگہ ہر شخص کے ساتھ ہر کام میں دل کی آنکھ

مخفی طور پر دوست یعنی اللہ کی طرف لگائے رکھ

## ● (۵) مسجد میں جانماز وغیرہ بچھانا :-

ابتداء اسلام میں زمین پر نماز ہوتی تھی، ایک صحابی بارش کی وجہ جو مسجد سے ٹپکتی تھی، کنکریاں لا کر اس پر سجدہ کئے۔ حضرت صلی اللہ علیہ وسلم تعریف فرمائے، پسند کئے، اس لئے تمام مسجد میں کنکریوں کا فرش کر دیا گیا۔ پھر ترقی کرتے ہوئے قسم قسم کے فرش بچھانے لگے، اسلامی شان کیلئے مسجدوں میں فرش اور جانمازوں سے آراستگی کی جائے تو نہایت بہتر ہے، جماعت سے نماز، جانمازوں پر ہو یا پورے یا حصیر پر یہ افضل ہے۔

مسجد میں جب جائیں تو بلا تشبیہ ایسی حالت دہنی چاہئے جیسا کہ حاکم دنیوی کی حضوری میں قلب اور جوارح کی حالت ہوتی ہے، یہی خیال رہے کہ ہم ہی پر نظر ہو رہی ہے :-

یک چشم زدن غافل ازاں شاہ نباشی      شاید کہ نگاہ کند آگاہ نباشی  
ترجمہ :- ایک پلک مارنے تک بھی بادشاہ یعنی اللہ سے غافل نہ رہنا۔ شاید کہ کبھی تجھ پر نظر پڑ جائے اور تو اس وقت غافل رہے۔

صاحبو ! اتنا تو ہونا چاہئے کہ اگر ہر وقت نہ ہو سکے تو حضوری مساجد کے وقت تو یہ خیال ضرور رہے، کیا کہوں مسجد کی کیا شان ہے۔

**حدیث :-** مسجد میں ہنسنا قبر میں اندھیرا ہونے کا باعث ہے۔

**حدیث :-** سب جگہوں سے زیادہ پیاری جگہ اللہ تعالیٰ کو مسجد معلوم ہوتی ہے اور اللہ تعالیٰ کے نزدیک سب جگہوں سے بُری جگہ ہے بازار۔

**حدیث :-** مسجد کو بنانے والے اور مرمت کرنے والے اللہ والے لوگ ہیں۔

**حدیث :-** جو مسجد سے دل لگائے تو اللہ تعالیٰ بھی اس سے الفت کرتے ہیں۔



**حدیث :-** جب تم کسی کو دیکھو کہ مسجد کی خبر گیری کرتا ہے یا مسجد میں اکثر بیٹھا ہے تو اس کے مومن ہونے کی گواہی دو۔

**حدیث :-** مسجد کی طرف چلنے میں ہر قدم پر ایک نیکی لکھتے اور ایک گناہ مٹاتے ہیں۔

**حدیث :-** جو مسجد میں جائے اس کیلئے ہر آمد و رفت پر ایک گھر جنت میں بنتا ہے۔

**حدیث :-** مسجد میں پانچ وقت جانے سے جہاد کا ثواب ملتا ہے۔

**حدیث :-** جو نمازی اندھیری رات میں مسجد کو جاتے ہیں انھیں خوش خبری سنا دو

کہ قیامت کے دن انھیں نور کے منبر عطا ہوں گے، تمام آدمی خوفزدہ، لرزاں، ترساں اور یہ مطمئن و فرحاں رہیں گے، کیوں کہ دو خوف جمع نہیں ہوتے، دنیا کا اور قیامت کا، یہاں اندھیرے کا خوف سہا تو اب اس کو وہاں کا خوف نہ رہے گا۔

**حدیث :-** رسول اللہ ﷺ فرمائے جب جنت کی کیاریوں میں جاؤ تو میوہ خوری

کرو، صحابہ نے عرض کیا کہ اس کا کیا مطلب ہے، ارشاد ہوا جنت کی کیاریاں مسجدیں ہیں، میوہ خوری ”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ“ کہنا

ہے مسجد کو جنت کی کیاریاں کہنے میں یہ رمز ہے کہ جنت گناہ کی جگہ نہیں ہے جنت

میں گناہ نہ ہوگا چونکہ مسجد بھی جنت کی کیاریاں ہیں، اس لئے اس میں بھی گناہ نہ ہونا

چاہئے، اور دوسری بات یہ ہے کہ مسجدیں جنت ہیں اور جنت میں ایذا نہیں، اسلئے

مسجد میں بھی کسی کو ایذا نہ ہو:۔

بہشت آنجا آزارے نباشد = بہشت وہ ہے کہ جس میں کوئی ایذا نہ ہو

کے را باکے کارے نباشد = کسی کو کسی سے تکلیف و ایذا نہ ہو

اس لئے مسجد میں کوئی ایسی حرکت نہ کرے جس سے اہل مسجد کو ایذا ہو، مثلاً

جہر سے نہ پڑھے کہ دوسرے ذاکروں کو تکلیف پہنچے یا نماز کیلئے ایسی جگہ نہ کھڑا ہو کہ آنے جانے والوں کو تکلیف ہو۔

**حدیث :-** رسول اللہ ﷺ فرمائے کہ اللہ تعالیٰ فرماتا ہے کہ میں چاہتا ہوں کہ زمین والوں پر عذاب کروں، مگر یہ تین قسم کے لوگوں کی وجہ سے میرا غصہ جاتا رہتا ہے۔

(۱) قرآن شریف پڑھنے اور سننے والے۔

(۲) مسجد کی خدمت کرنے والے۔

(۳) مسلمانوں کے معصوم بچے جو قرآن سیکھ کر پڑھتے رہتے ہیں۔

**حدیث :-** مسجد والوں پر شیطان کا اثر کم ہوتا ہے مسجدیں قلعہ ہیں شیطان سے محفوظ رہنے کے۔

**حدیث :-** مساجد آسمان والوں کو ایسی نورانی معلوم ہوتی ہیں جیسے زمین والوں کو تارے۔

**حدیث :-** اللہ تعالیٰ فرماتا ہے میرے گھر زمین میں مسجدیں ہیں، مسجدوں کو آنے والے مجھ سے ملاقات کرنے والے ہیں، مبارک ہو، اس بندہ کو کہ جو اپنے گھر سے با وضو نکلا، پھر میرے گھر یعنی مسجد میں مجھ سے ملاقات کیا، حق ہے گھر والے پر کہ ملاقات کو آنے والے کی عزت کرے۔

**حدیث :-** مسجدیں اللہ کے نزدیک دنیا کے تمام مکانوں سے زیادہ محبوب ہیں۔

**حدیث :-** جن کے دل مسجدوں میں لگے رہتے ہیں وہ بروز حشر زیر سایہ عرش ہوں گے۔

**حدیث :-** حضرت صلی اللہ علیہ وسلم نے ارشاد فرمایا جس بندہ کو خدا دوست رکھنا چاہتا ہے اس کو مسجد کا خادم اور محافظ بناتا ہے۔

**حدیث :-** مسجدیں خدا کے صحن اور اس کے گھر ہیں، خدا نے ان کے اونچا کرنے اور پاک رکھنے کا حکم دیا ہے ان میں برکت ہے۔

مسجدیں خود بھی مبارک ہیں، ان کے رہنے والے بھی مبارک ہیں، وہ خود بھی محبوب ہیں ان کے رہنے والے بھی محبوب ہیں۔ وہ تو نماز میں ہوتے ہیں اور خدا ان کی حاجتوں کے پورا کرنے میں ہوتا ہے، وہ مساجد میں ہوتے ہیں اور خدا ان کے مقاصد کے بر لانے میں ہوتا ہے۔

**حدیث :-** جو مسجد سے دل لگاتا ہے، اللہ تعالیٰ اس سے الفت کرتا ہے۔

صاحبو! سنو! جیسے نہ سب دل برابر ہیں، ایسا ہی سب مسجدیں بھی برابر نہیں ہیں۔ قنیہ میں ہے کہ سب مسجدوں میں زیادہ حرمت و مرتبہ والی ”الْمَسْجِدُ الْحَرَامُ“ ہے پھر مسجد مدینہ، پھر مسجد بیت المقدس، پھر جامع مسجد، پھر مسجد محلہ، پھر مسجد شارع عام، پھر مسجد گھر کی۔ یعنی وہ جگہ جو گھر میں نماز کیلئے بنایا ہے۔

**حدیث :-** بیت المقدس کی زیارت کرنے سے اور اس میں عبادت کرنے سے ایک نماز کا اور ایک نیکی کا ثواب (۲۵) ہزار نماز اور (۲۵) ہزار نیکیوں کا ملتا ہے ایسا ہی مدینہ شریف کی مسجد میں نماز پڑھنے کا (۵۰) ہزار نمازوں کا ثواب ملتا ہے، اور ایسا ہی مکہ معظمہ میں نماز پڑھنے کا اور نیکی کرنے کا ثواب ایک لاکھ نماز اور ایک لاکھ نیکیوں کا ملتا ہے۔

مساجد کو خس و خاشاک، بلغم، ریٹ اور دیگر نجاسات سے پاک رکھے، عود،

اگر بتی سے معطر رکھے، فرش، پاک اور بے تکلف بچھائے، نقش و نگار نہ ہو، بلکہ اللہ کے نام کی روشنی ہو، اللہ والوں کے سوزِ دل کے بخور، اُن کے زرد چہرے، عشق سے سنہرے رنگ اور سینہ خراشیوں کے نقش و نگار بس ہیں، نماز پنجگانہ ہو، اذال وقت پر دی جائے۔ بعد دخول مسجد فرض و سنت پڑھے تو بس ہے، ورنہ دو رکعت تحیۃ المسجد پڑھے، جب کہ نماز کی نیت سے نہ گیا ہو۔ اور اگر وہ وقت مکروہ ہو تو قبلہ رو بیٹھ کر خفی ذکر و تسبیح کرے۔

مسجد میں داخل ہوتے وقت پہلے سیدھا قدم مسجد کے اندر رکھے اور یہ دعا پڑھے۔

رَبِّ اغْفِرْ لِي ذُنُوبِي وَافْتَحْ لِي أَبْوَابَ رَحْمَتِكَ۔

مفہوم: اے میرے پروردگار میرے گناہوں کو بخش دے اور مجھ پر اپنی رحمت کے دروازوں کو کھول دے۔

اور جب مسجد کے باہر نکلے تو بایاں پیر پہلے باہر نکالے اور یہ دعا پڑھے۔

وَافْتَحْ لِي أَبْوَابَ فَضْلِكَ۔

مفہوم: اور مجھ پر اپنے فضل کے دروازے کھول دے۔

نماز جماعت کا انتظار کرنا بھی عبادت اور مثل نماز کے ہے، جب تک وہ نماز

کے انتظار میں رہتا ہے فرشتے اس کیلئے مغفرت اور رحمت کی دعا کرتے ہیں، جب تک کہ وہ بے وضو نہ ہو، مسجد میں گم شدہ چیز بلند آواز سے نہ ڈھونڈے، کیوں کہ حضرت نے بددعا دی ہے، بچوں اور دیوانوں سے مسجد کو بچاویں، سلاح یعنی ہتھیار مسجد میں نہ لاویں۔ خانہ جنگی نہ کریں، مسجد میں بھیک مانگنا منع ہے۔ مسجد میں راگ سے اشعار نہ پڑھیں۔ مسجد کے اندر غیر معتکف کو نیند، غسل، وضو اور حجامت ممنوع ہے،

اسی طرح کچی پیاز کھا کر حقہ بیڑی پی کر مسواک کئے بغیر مسجد میں آنا بھی مکروہ ہے۔  
اسباب طہارت اور اسباب غسل خانہ اور فرش، بوریا وغیرہ مہیا کرنا، چراغ روشن کرنا عبادت ہے۔

دو گناہ میں ہر شخص مبتلا ہے۔ (۱) غیبت (۲) مسجد میں باتیں کرنا۔  
اس کا علاج یہ ہے کہ مسجد کے متصل کوئی جگہ باتوں کیلئے بنائے۔

صاحبو! سوچو، اس مسجد کو انسان نے بنایا ہے، انسان ہی اس میں عبادت کرتا ہے تو اس کی یہ شان ہے کہ اس میں ذکر نہ ہونے سے اللہ ناراض ہوتا ہے اس کے ویران کرنے والے پر اس قدر غضب میں ہے کہ ان کو ظالم کہہ رہا ہے وہ دنیا میں ذلیل ہوں گے۔ آخرت میں عذاب دیئے جائیں گے، سچ بولو صاحبو! جس مسجد کو اللہ تعالیٰ اپنے ہاتھ سے بنایا ہو، خَلَقْتُ بِيَدِي میں نے اپنے ہاتھ سے پیدا کیا۔ وہ کوئی مسجد، وہ دل ہے کس کے واسطے، خاص اپنے واسطے ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“۔ (پ ۲۷۔ رکوع ۲۔ سورہ ذاریات)۔ مفہوم: ”اور میں نے نہیں پیدا کیا جنوں کو اور انسانوں کو سوائے اس کے کہ میری عبادت کریں“۔ اس میں اگر ذکر الہی نہ ہو تو کس قدر ناراض ہوگا، اگر ذکر نہ ہوتا تو پھر بھی ایک بات تھی، ہائے ہم نے تو اس مسجد کو مندر بنا رکھا ہے، طرح طرح کے بت، شہوات، آرزو، علاقہ، اور کتنا غضب کا دبا بیٹھا ہے، کہیں حرص کا سور بیٹھا ہے، ہائے مسجد میں کتا اور سور؟ کیا غضب ہے؟۔

بخیلی، خود پسندی، ریا، حسد، حرص طعام، حرص سخن، دوستی مال، دوستی جاہ یہ طرح طرح کی نجاستیں اس دل کی مسجد میں پڑے ہوئے ہیں کسی عورت سے حرام



کرنے کا ارادہ ہے تو اس عورت کی مورت بھی ایک طرف اس مسجد میں ہے، اگر نشہ کی عادت ہے تو شراب کے شیشے، سیندھی کے گھڑے اس دل کی مسجد میں رکھے ہوئے ہیں، سود لینے کا، رشوت لینے کا، کسی پر ظلم کرنے کا، طرح طرح کا خیال بھی دھرا ہے، ہائے ہم نے اس مسجد کو کیا ویران کیا ہے، سچ فرمائیے اس کے اجڑنے میں کچھ کمی باقی ہے؟ مسجد میں دنیا کی باتیں بے شک بری ہیں مگر دل کی مسجد میں جو یہ شور ہو رہا ہے جو کان پڑی آواز نہیں آتی، کہیں اس کی بھی فکر ہے۔

ابھی آپ کے ہاتھ میں ہے، اب تک بت تراش تھے، اب بت شکن بنو، پشیمانی گناہ کے تیر لے کر سب بتوں کو توڑتے جاؤ۔ آج اس کا علاقہ ٹوٹا، کل اُس کا علاقہ، سارے لائے، چوڑے آرزوؤں کو خیالِ موت کی جھاڑو سے جھاڑ دو۔ حلم کی چھری سے کلبِ غضب کو اور قناعت کی چھری سے خنزیرِ حرص کو ذبح کرو، پرہیزگاری کی لکڑی سے شراب کے شیشے، سیندھی کے گھڑے توڑ دو۔

● تخلیہ :-

سود، رشوت لینے کے خیال کے دھبوں کو تقوے کے پانی سے دھو ڈالئے۔ بُرے اخلاق کی جو نجاست پڑی ہے اس کو دھو ڈالو، پھر دیکھو وہی دل کی مسجد کیسی پیاری معلوم ہوتی ہے۔ یہی تخلیہ ہوا۔

● تحلیہ :-

بہت دنوں سے مسجد اجاڑ پڑی تھی، بد بوئی باقی ہے، صبر، شکر، بے رغبتی دنیا وغیرہ خوش اخلاق کے مجموعہ عطر سے اس مسجدِ دل کو خوب بساؤ۔ یہی تحلیہ ہوا۔

ذکر سے مسجدِ دل کو آباد کرو۔ دل ادھر ادھر بھاگے گا، کھینچ کر ذکر کی طرف لاؤ۔ پھر ایک زمانہ ایسا آئے گا کہ ذکر کے سواء اور طرفِ دل کو کھینچ کھینچ کر لانا پڑیگا۔ پھر اس دل کی مسجد میں آپ ہوں گے یاد دل والا کہو، یا گھر والا یعنی اللہ تعالیٰ پھر اس وقت ملاءِ اعلیٰ کے فرشتے اس دل کی مسجد کو دیکھنے کیلئے آئیں گے تو ہمارے دل میں ایمان کا چراغ جل رہا ہے مگر یہ ٹٹماتا ہوا چراغ ہے، ہدایت کا راستہ ملتا نہیں، جب کئی مسلمان مل بیٹھیں تو ایمان کے کئی چراغ جمع ہو جاتے ہیں، ساری مجلس بقعہ نور بن جاتی ہے، ہدایت کا راستہ صاف کھلا نظر آتا ہے، خدا ایسا ہی کرے۔

صاحبو! اپنی حالت پر کبھی آپ نے غور کیا، سنو اگر کسی کے پاس ایک لعل ہے سات (۷) بادشاہت جس کی قیمت ہے، ایک بہت بڑے شہنشاہ کی اس پر نظر ہے خدا جانے اس کے بدلے کیا کیا ملتا۔ مگر یہ کم نصیب لعل والا بے قدری سے اس کی آب و تاب کھو دیا اور اس کو دو کوڑی کا بنا دیا۔ آپ اس کو کیا کہو گے، اس کم بخت کی حالت پر بے حد آپ تعجب کریں گے۔ اس سے ہزار درجہ زیادہ تعجب ہماری حالت پر کیجئے۔

میرے دوستو! تمہارے سینہ کے صندوق میں بھی تو ایک انمول لعل ہے، سات جنتیں اس کی قیمت ہیں، دن میں اللہ تعالیٰ (۳۶۰) مرتبہ دل پر نظر ڈالتا ہے، ہائے ہماری کم نصیبی ہم نے اس کی آب و تاب کھو کر اس کو دو کوڑی کا بنا دیا ہے اور طرفہ سنئے، جب آپ کو یہ معلوم ہو کہ وہ لعل اس لعل والے کا نہیں، کہیں سے مانگا ہوا ہے مستعار ہے۔ واپس دینا ہے اور اس نے اس لعل کی یہ گت بنا رکھی ہے، وہ شخص لعل کے مالک کو کیا منہ دکھائے گا۔ واپس دیتے وقت کیا کرے گا، تو شاید آپ کے تعجب کی کچھ حد نہ رہے گی۔

ایسا ہی صاحبو! یہ دل ہمارا نہیں ہے، یہ تو مانگا ہوا مستعار ہے، خدا کا ہے خدا کو واپس دینا ہے، ہم تو اس دل کی یہ گت بنا رکھے ہیں، دل کے مالک کو کیا منہ دکھائیں گے واپس دیتے وقت کیا کریں گے، اسی واسطے ایک روایت میں آیا ہے کہ جب بچہ پیدا ہوتا ہے تو اللہ تعالیٰ فرماتا ہے، میرے بندے میں تجھ کو دنیا میں پاک لایا ہوں، تیرے سینہ میں ”دل“ امانت رکھا ہوں، دیکھیں کیسی تو اس کی حفاظت کرتا ہے، اور دیکھیں کیسا دل لے کر تو ہم سے ملتا ہے، پھر جب سکرات میں روح نکلنے کا وقت آتا ہے تو پھر فرماتا ہے میرے بندے میری امانت کیسی لایا ہے، جیسی دیا تھا ویسی لایا ہے تو تیرے لئے چھٹکارا ہے، اگر ہماری امانت میں خیانت کیا ہے، اور دل کو بگاڑ لایا ہے تو تیرے لئے طرح طرح کی مصیبتیں ہیں۔

یایوں سمجھئے کہ یہ امانت رکھا ہوا دل روشن آفتاب ہے اس جسم فانی میں غروب ہو گیا ہے جب یہ جسم فنا ہوگا اس وقت یہ آفتاب جیسا دل طلوع کرے گا، یا تو جیسے روشن ڈوبا ہے ایسا ہی روشن نکلے گا، یا گہن لگا ہوا سیاہ کالا نکلے گا۔  
ہائے حسرت اس وقت کی جب یہ کالا نکلے کچھ نہ پوچھئے۔

غرض ہر دل پاک پیدا ہوتا ہے، خدا کا مقبول رہتا ہے، آخرت کی نعمتوں کے لائق ہوتا ہے، دیدار الہی کا مستحق رہتا ہے۔ مثل صیقل کئے ہوئے آئینہ کے ہوتا ہے، پھر جیسے آئینہ پر ”ہا“ کر کے پھونک ماریں تو وہ دھندلا ہوتا ہے، ایسا ہی گناہوں کی تاریکی دل پر چڑھ کر دل کو دھندلا کر دیتی ہے، مگر گناہوں سے نفرت کرتا ہے اور پچھتا تا ہے، پھر بار بار گناہ کرنے سے گناہوں کی مشق ہو کر گناہوں سے محبت ہو جاتی ہے تو جیسے آئینہ زنگ آلود ہو جاتا ہے ایسی ہی اب گناہوں کی سیاہی کی

تہہ پہ تہہ دل پر جمتی جاتی ہے تو دل پر بھی زنگ چڑھ جاتا ہے، حق و باطل کی تمیز اٹھ جاتی ہے اگر اب بھی خبر نہ لیا تو یہ زنگ اور اندر اترتا جاتا ہے، سارے دل کو گھیر لیتا ہے، بے حد گناہوں کی جراثیم بڑھ جاتی ہے اس وقت دل کی حالت کیا کہوں کیسی ہوتی ہے، پہلے دل مثل ہاتھ کے کھلا ہوا تھا، گناہ ہوتے جاتے ہیں تو ایک ایک انگلی بند ہوتی جاتی ہے، جب مٹھی مڑ چے جاتی ہے ایسا ہی دل ہو جاتا ہے تو اس وقت عرش کے پایوں پر جو مہریں لٹکے ہوئے ہیں لا کر اس دل پر وہ مہریں کر دی جاتی ہیں، پھر عقل معاش تو رہتی ہے مگر عقل معاد چھین لی جاتی ہے، اس وقت ہزار کوئی کہے سمجھ میں نہیں آتا۔ نیکیوں کی توفیق ہوتی ہی نہیں، بلکہ گناہوں کو حلال ثابت کرنے کی کوشش کی جاتی ہے، ایسے قلب کے پلٹی کھانے کی بہت کم امید ہے۔

میرے دوستو! سن لئے دل کی حالت، خدا کے پیارے رسول نے ہر ایک کے دل کو اس کے سامنے کر کے دکھا دیئے ہیں، اب دیکھ لیجئے آپ کا دل کیسا ہے۔ صاحبو! دل کی نورانیت کا زمانہ آگیا ”وَرَهَقَ الْبَاطِلُ“ دل کی تاریکی کا زمانہ گیا ”إِنَّ الْبَاطِلَ كَانَ زَهُوقًا“ وَنَزَّلَ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ۔ ہم قرآن نازل کر رہے ہیں، اس میں دل کے بیماریوں کیلئے شفا ہے اور رحمت ہے ”وَلَا يَزِيدُ الظَّالِمِينَ إِلَّا خَسَارًا“ (پ ۱۵۔ رکوع ۹۔ سورہ بنی اسرائیل) جو ڈاکٹر کا کہنا نہ مانے اس کو بجز نقصان اٹھانے کے اور کیا حاصل ہوگا۔ اسی طرح جو قرآن کے نسخوں پر عمل نہ کرے، ہائے اس کے دل کی یہ کالک کیسے جائے گی۔ سنو دوستو! یہ کالک بغیر آگ کے نہیں جاتی، جلنا ضروری ہے، ہاں آگ دو طرح کی ہے، ایک جہنم کی جو دوزخ میں جل بھن کر سیاہی اتارے گی۔

دوسری آگ ندامت کی، یہ آگ دنیا میں ہے، سچی ندامت ہو، بچھتاوا ہو، دل دکھے کہ ہائے یہ کیا ہوا کیا کروں، میرے مالک کو کیا منہ دکھاؤں، جس کا دل سیاہ ہو، اس کیلئے اللہ تعالیٰ فرماتا ہے، جیسے دنیا میں وہ ہم کو بھولا ہوا تھا آخرت میں ہم بھی اس کو بھول جائیں گے۔ اے اللہ آپ سب کہنا تھا مگر یہ نہ کہنا تھا۔

اس ندامت کی آگ سے بھی دل کی سیاہی دور ہوتی ہے۔ اب آپ کو اختیار ہے جس آگ میں چاہیں اس کم بخت دل کو جلا کر اس کی سیاہی دور کریں۔

اے گناہوں پر ہٹ کرنے والو! کب تک یہ ہٹ رہے گی، دوزخ کی آگ کا انتظار مت کرو، ندامت کی آگ میں جلا کر جلد دل کو پاک کر لو، صرف منہ سے کہنے سے کچھ نہیں ہوتا اگر کوئی اپنے کسی غلیظ کپڑے کو پاک کرنا چاہے اور منہ سے کہے ”دھو دیا“ تو وہ نجس کپڑا اس طرح کہنے سے پاک نہ ہوگا۔

اٹھو، پانی لو، صابن لو، دھوؤ اب پاک ہوگا، ایسا ہی سچی ندامت سے دھوؤ، جیسے اب تک گناہ ہوتے تھے، اب نیکیاں کرتے چلو۔

یہ ہے طریقہ دھونے کا، منہ سے ”ہا“ کرنے سے جو آئینہ پر زنگ جم رہا تھا وہ ”ہا“ بند کرنے سے آئینہ صاف نہیں ہوگا۔ آئندہ ”ہا“ مت کرو، اور جو زنگ جم گیا ہے اس کو پونچو۔

ایسا ہی آئندہ گناہ مت کرو، اور جو کر کے دل پر زنگ جمائے ہو اس کو ندامت سے پونچو۔ اور نور نبوت سے معلوم ہوا ہے کہ جیسے گناہوں سے زنگ چڑھتا ہے، ایسا ہی نیکیوں سے نور دل پر چھا جاتا ہے، اسلئے گناہ بند کر کے پچھلی حالت پر ندامت ہو، اور آئندہ نیکیاں ہوتی رہیں، یہ ہے توبہ۔



اگر شیاطین الجن یا شیاطین الانس کے دھوکے سے پھر گناہ ہو جائے تو اس پراڑومت، فوراً باز آ کر توبہ کا یہی طریقہ اختیار کرو۔

ایک اور دھوکہ شیطان کا بتلاتا ہوں، بعض لوگ کہتے ہیں ہم ایک گناہ میں مبتلا ہیں، کیا نماز پڑھیں، کیا نیکی کریں، جیسے ایک صاحب کہتے تھے، ”کروڑ گیری (کشم)“ کی نوکری ہے آپ کو معلوم ہے جیسے کچھ ہے، پھر کیا نماز پڑھیں۔

شیطان نے کس عمدگی سے دھوکا دیا ہے، عمر بھر تک اب وہ سنبھلتے نہیں، کسی کے کپڑے کا ایک کنارہ نجس ہو جائے تو وہ کیا کرے؟ کیا وہ تمام کپڑے کو پانچخانہ میں ڈبو دے؟ یا اس کے دھونے کی فکر میں رہے، خدا سے گڑگڑا کر دعا کرتا رہے کہ خدایا اس گناہ سے چھڑا دے اور اس کو برا سمجھتا رہے، باقی نماز اور نیکیاں کرتا رہے تاکہ دل صرف دھندلا رہے، اس پر مہر تو نہ ہو جائے۔

غرض گناہوں میں سب سے بڑا گناہ شرک ہے، اسی واسطے اللہ تعالیٰ فرماتا ہے، بندہ! میں نے تجھ کو پیدا کرنے میں اور رزق دینے میں کسی کو شریک نہیں کیا، تو میری عبادت میں اوروں کو کیوں شریک کرتا ہے، کھاتا کس کا اور گاتا کس کا ہے، کسی کو میری عبادت میں، میرے صفات میں شریک مت کر۔

اے بے سمجھ انسان! ذرا تو سمجھ کہ فرشتے افضل الموجودات ہیں، آدم علیہ السلام کو بنا کر آدم کو فرشتوں سے سجدہ کروایا، اس سے یہ ثابت کر دیا کہ انسان سب سے افضل ہے، یہ کسی کی عبادت کے واسطے نہیں بلکہ تُو اے انسان میری عبادت کے واسطے ہے، سب اشیاء سورج، قمر، حجر کو ذریعہ رزق بنایا، تمہارے خادم بن کر تمہاری خدمت میں لگے ہوئے ہیں، تُو مخدوم ہو کر خادم کو سجدہ کرتا ہے ان کی عبادت کرتا ہے؟ تیرے عقل پر پتھر پڑ گئے ہیں تجھ کو کیا ہوا؟

قُتِلَ الْإِنْسَانُ مَا أَكْفَرَهُ۔ (پ ۳۰۔ رکوع ۱۔ سورہ عبس)۔

کوئی مشرک کہے کہ ہم بھی خدا کو مانتے ہیں یہ دھوکا ہے شیطان کا، صرف خدا کو ماننے کا نام تو حید نہیں بلکہ خدا اور اس کے تمام صفات کو ماننا اور دوسروں میں ان صفات کا قائل نہ ہونا یہ تو حید ہے، اس کی مثال ایسی ہے جیسے کوئی کہے کہ فلاں ملک کے بادشاہ کو میں مانتا ہوں اس کا قائل ہوں، جب اس سے پوچھیں کہ وہ کیا ہے تو کہے کہ ایک عجیب الخلق حیوان ہے جس کی آنکھیں گدی پر ہیں، چار ہاتھ ہیں اور ایک دم ہے تو اس کو بادشاہ کا قائل ہونا نہ کہا جائے گا، درحقیقت اس نے نہ معلوم کونسا بندر دیکھ لیا ہے یہی کہا جائے گا کہ یہ شخص بادشاہ کو جانتا ہی نہیں، اسی طرح کہا جائے گا کہ خدا کا قائل ہونا وہ معتبر ہے جو اس کے صفات کے ساتھ ہو۔

مسلمان کی خاص علامت یہی ہے کہ وہ شرک سے محفوظ ہیں گو گنا کرتے ہیں مگر افسوس اب یہ بھی ہم سے چھوٹ گیا، مسلمان ہیں چیچک میں ستلاء کی پوجا، دبا میں کھلگا دینا، کوئی نرسو کے پیچھے پڑا ہے تو کوئی شیخ صدو کے، اس لئے اس آیت میں شرک کے بطلان کے دلائل بیان فرماتا ہے۔ ”قُلْ مَنْ يَرْزُقُكُمْ مِّنَ السَّمَاءِ“ آسمان وزمین سے روزی کون دیتا ہے آسمان سے اس طرح کون بارش برساتا ہے، آفتاب مہتاب کی گرمی، سردی معتدل رکھنا اولوں کے برسنے اور دیگر مصائب سے محفوظ رکھنا، زمین سے اس طرح کے نباتات اُگانا، پھل پھول لانا، یہ سب کس کے کام ہیں۔

اب تک جسم سے استدلال تھا اب یہاں روح سے استدلال ہے۔

قُلْ هَلْ مِنْ شُرَكَائِكُمْ مَّنْ يَهْدِي إِلَى الْحَقِّ۔

(پ ۱۱۔ رکوع ۴۔ سورہ یونس)۔

آپ کہیے کہ کیا تمہارے شرکاء میں کوئی ایسا ہے کہ امر حق کا راستہ بتلایا ہو۔

ہر چیز انسان سے لے کر چرند، پرند بلکہ نباتات تک اس سے فیض یاب ہیں، دنیوی امور اور معاش کی اصلاح، مضرات کے دفع کی تدبیر وہی سمجھاتا ہے، ہزار ہا علوم اس نے سکھائے حتیٰ کہ نہایت آبدار کپڑا ساکڑی بنتی ہے، مکھیاں شہد نکالتے ہیں، انسان کیسے کلیں ایجاد کرتا ہے اور کیا کیا بناتا ہے، اسی طرح امور آخرت اور خدا پرستی کی رہنمائی بھی اسی کا کام ہے، اس کے طریقے مختلف ہیں، ساری کائنات کو دلائل بنایا، پیغمبروں کو بھیجا، کتابیں اتاریں۔ کسی کوتاہید غیبی سے ہدایت کیا۔

**حکایت :-** ایک بڑھا عمر بھر بت کو پوجا کرتا تھا، ایک وقت کوئی مشکل کام پڑ گیا تو اس بت کے سامنے بہت سر رگڑا، نذر چڑھایا، کوئی فائدہ نہ ہوا، اس سے مایوس ہو کر خدا کی طرف متوجہ ہوا۔ آسمان کی طرف آنکھ اٹھا کر دل میں عمر بھر کی غفلت پر نادم ہو کر بہت شرمندگی سے سر جھکایا ہوا عرض کیا، اے بے نیاز، اے اکیلے خدا میری التجا قبول کر، ساتھ ہی ادھر سے آواز آئی اور اس نے سنا ”لَبَّيْكَ يَا عَبْدِي اَطْلُبْ مَا تُرِيدُ“ ”حاضر ہوں میرے بندے۔ مانگ کیا مانگتا ہے۔“ فرشتوں نے کہا اے ہمارے معبود بڑے تعجب کی بات ہے، اس نے مدتوں بت کو پکارا، اس کو کوئی جواب نہ ملا، ایک بار تجھ کو پکارا، فوراً لبیک فرمایا حکم ہوا، میرے فرشتوں اگر بت کی طرح ہم بھی جواب نہ دیتے تو صنم اور صمد میں کیا فرق ہوتا۔

صاحبو! مشرکوں کو کیا کہیں، یہاں دل کی مسجد میں بھی تو سینکڑوں بت بیٹھے ہوئے ہیں کہیں نفس، کہیں برادری، کہیں قوم، کہیں روپیہ، ہائے ہائے کیا کیا بلا، بدتر دل میں بھرا ہوا ہے سب کی تابعداری ہو رہی ہے، میں نہیں کہتا، خدا نرماتا ہے۔

مَنْ اتَّخَذَ إِلَهًا هَوَاهُ -

مفہوم: جس نے اپنی خواہشات کو اپنا خدا بنا لیا۔

ہائے افسوس خدا کو معبود کہیں، اور خواہشات کی پوجا کریں۔

عَاكِفٌ دَهْرًا عَلَىٰ أَصْنَامِهِ۔

وہ اپنے (باطل) بتوں کو ایک زمانہ تک لازم کر لیا (اور ان کو پوجتا رہا)۔

يَنْهَرُ الْكَفَّارُ مِنْ إِسْلَامِهِ۔

(جب وہ اسلام لے آیا تو) کفار اس کے مسلمان ہونے کی وجہ سے اس کو جھڑکتے تھے۔

كَمْ يُنَادِي وَهُوَ لَا يُصْفَى التَّنَادِ

وَافُؤَادِي، وَافُؤَادِي، وَافُؤَادِ

ہائے دل، افسوس اے دل میرے پیارے دل میں تجھے کب تک  
پکاروں تو میری سنتا ہی نہیں وہ دن کب آئیں گے کہ جب تو پلیٹی کھائے گا سب کو  
چھوڑ کر ایک کا ہو جائے گا۔

اے بھائی!

اتَّخَذَ قَلْبًا سِوَاهُ فَهُوَ مَا مَعْبُودُهُ إِلَّا هَوَاهُ۔

کیا کروں یہ دل تو اب کام کا نہ رہا اس نے تو خدا کو چھوڑ کر خواہشات نفسانی  
کو اپنا معبود بنا رکھا ہے اس دل کو تو آگ لگا دوں۔

صاحبو! کس کس کی عبادت کرو گے، سب کو راضی کرنا مشکل ہے، یہ بھی

شرک ہے، سب کو چھوڑو، ایک کو لو۔ صاحبو! خدا کے ساتھ یہ علاقہ کیوں نہ ہونا چاہئے

لوگوں نے مخلوق کے ساتھ یہ علاقہ پیدا کر لیا ہے، آخر مجنوں کا قصہ سب کو معلوم ہے،

مورخوں نے لکھا ہے کہ لیلیٰ سانولی تھی، ایسی کچھ اچھی نہ تھی لیکن دل ہے جہاں آگیا۔

مولانا فرماتے ہیں :-

گفت لیلیٰ را خلیفہ کاں توئی  
کز تو مجنوں شد پریشان و غوی  
بادشاہ وقت نے جب لیلیٰ کی تعریف سنی تو حکم دیا کہ لیلیٰ کو بلا لاؤ، وہ حاضر  
کی گئی دیکھا تو ایک سانولی سی عورت ہے کہا مَاشَاءَ اللہ آپ ہیں جنھوں نے  
مجنوں کو پریشان کر رکھا ہے۔

از دگر خوباں تو افزوں نیستی  
گفت خامش چوں تو مجنوں نیستی  
ترجمہ :- بادشاہ نے کہا اوروں سے زیادہ تو کوئی بات تجھ میں نہیں معلوم ہوتی۔ لیلیٰ  
نے کہا، چپ رہو بادشاہ، تم مجنوں تھوڑے ہی ہو۔

دیدہ مجنوں اگر بودے ترا  
ہر دو عالم بے خطر بودے ترا  
ترجمہ :- اگر آپ کے پاس مجنوں کی آنکھ ہوتی تو اس وقت آپ کی نظروں میں  
دونوں عالم بے قدر ہو جاتے۔

تو صاحبو! جس کا حُسن ادنیٰ درجہ کا ہے، اس کی محبت میں تو عاشق کی یہ  
حالت ہو جائے کہ دونوں عالم اس کی نظروں میں بے قدر ہو جائیں اور ہم خدا کی  
محبت میں اتنی بھی حالت نہ کر دکھائیں افسوس ہے۔

عشق مولیٰ کئے کم از لیلیٰ بود  
گوئی گشتی بہر او اولیٰ بود  
عشق کا مدار حُسن پر ہے، کہاں خدا کا حُسن اور کہاں لیلیٰ کا حُسن۔ خدا کے



ساتھ وہ علاقہ اور تعلق نہ ہو جو مجنوں نے لیلیٰ کے ساتھ کر دکھایا، افسوس ہے۔

اپنی سب خواہشوں کو آگ لگاؤ اور ایک کی خواہش پر چلو۔

آپ اپنی خواہش پر چل کر مشکل میں پڑ جاتے ہیں، خدا کی خواہش پر چلو پھر دیکھو کیسی آسانی ہے۔

سب کو معلوم ہے کہ پانی نہ ہو اور احتلام ہو جائے تو تیمم کرے، اگر کوئی سفر میں ہو پانی نہ ہو، معلوم ہے کہ پانی نہیں ہے اور نہ صبح نماز کے لئے پانی ملے گا۔ پھر کسی نے اپنی بیوی سے جماع کیا قصداً ناپاک ہوا، ایسے موقع پر خدا کو حق تھا کہ کہتا اتفاقی ناپاک ہوتے تو تم کو تیمم تھا، قصداً ناپاک ہونے پر تم کو اجازت نہیں، دنیا کے حاکم یہی کہتے، عقل بھی یہی کہتی، مگر خدا نے یہ تشدد پسند نہ کیا۔ حکم ہوتا ہے اچھا کیا، جا تیمم کر لے۔ ہائے یہ شفقت پھر اس کو چھوڑ کر اوروں کے پیچھے پڑیں۔

بچہ نے سانپ کو دیکھا کہ چمکتا ہوا منتشر ہے، اس کی خوبصورتی کو دیکھ کر اس کو پکڑنے کیلئے لپکا، باپ روکتا ہے، وہ نہیں مانتا، جب نہ مانا تو باپ نے بچہ کو زبردستی گھسیٹا، اب فرمائیے یہ شفقت ہے یا بے رحمی۔ بچہ کی رائے پر چھوڑتا تو کیا نتیجہ ہوتا۔ ہائے اس باپ کو تو آپ مہربان کہیں، ایسا ہی خدا آپ کو ضرر دینے والی چیز سے روکے تو اس کو نامہربان سمجھتے ہو، اور اپنی خواہش پر چل رہے ہو، بچہ اور سانپ کا حال ہوگا۔

اب کوئی صاحب فرمائیں گے صاحب! ہمارے مرضی کے موافق نہ چلیں تو ہمارا حرج ہے ٹھہرو صاحبو! سوچ کر کہو، جی چاہا، ڈاڑھی ذرا صفا چٹ کر دی تاکہ گورے معلوم ہوں گے، حسین معلوم ہوں گے، یہ سب خیال ہے۔ نہ گورے نہ حسین، ٹرٹ صورت، نہ کچھ حرج ہے، اگر خیال کے خلاف ہونے کا نام حرج ہے

تو ڈاکو بھی یہی کہے گا کہ ڈاکہ سے مجھ کو روکا جا رہا ہے، اس میں میرا حرج ہے، اب رہا صورت اچھی نہ رہے گی، یہ آپ کا خیال ہے، ٹھنڈی کے نیچے مٹھی بھر ڈاڑھی رکھ کر باقی کتر وادیں تو خوبصورت ہوگی، لیکن مانا خوبصورت نہیں معلوم ہوتی۔ لیکن کس کی نظر میں خوبصورت نہیں معلوم ہوتی، چند احمقوں کی نظر میں، جس سے اصل تعلق ہے یعنی اللہ تعالیٰ۔ اس کو تو خوبصورت معلوم ہوتی ہے، اگر کسی عورت سے عشق ہو جائے اور وہ کہے کہ تم ڈاڑھی نہ منڈوایا کرو مجھے ڈاڑھی اچھی معلوم ہوتی ہے، اگر سچے عاشق ہیں تو اسی دن سے ڈاڑھی منڈوانا چھوڑ دو گے۔ اب دوست احباب کہتے ہیں آئیے مولوی صاحب، آئیے ملا صاحب، وہ عاشق بجائے برامانے کے یہ کہتے ہیں، میاں تم کیا جانو اس ڈاڑھی کی حقیقت کو، تمہیں اچھی نہ معلوم ہوتی ہو تو کیا ہوا، اُسے تو اچھی معلوم ہوتی ہے جس پر میں جان تک فدا کرنے کیلئے تیار ہوں، مجھے اب کسی سے کیا مطلب۔

ہائے! ایک عورت کی محبت میں تو یہ حالت ہو اور خدا کی محبت میں کچھ نہ ہو تعجب ہے۔ ہائے ہائے، خدا کے ساتھ ہمارا یہ طریقہ کیوں نہیں ہوتا۔

صاحبو! اصل بات یہ ہے کہ محبت نہیں ہے اگر محبت ہوتی تو دل کے سارے خواہشات کو آگ لگا کر اسی کی خواہش پر چلتے۔ یہ دوسری قسم شرک کی یوں ٹوٹتی ہے۔

● اب ایک اور قسم رہی شرک کی :-

کسی چیز میں کوئی خاص اثر نہیں ہے بلکہ اصل اثر دینے والا خدا ہے، کونین میں بخار دفع کرنے کی قدرت نہیں ہے، قدرت تو خدا کو ہے، آگ میں جلانے کی

قدرت نہیں ہے، خدا جلاتا ہے، آپ فرمائیں گے مشاہدے کے خلاف ہے، خلاف نہیں ہے سنو۔ اگر آگ میں قدرت ہے تو ابراہیم علیہ السلام کو کیوں نہ جلائی۔ چھری میں قدرت ہے تو اسماعیل علیہ السلام کا حلق کیوں نہ کاٹی۔

خاک و باد و آب و آتش بندہ اند      بامن و تو مردہ باحق زندہ اند  
خاک، ہوا، پانی اور آگ سب بندہ اور تابعدار ہیں اللہ کے۔ میرے اور تمہارے نزدیک یہ چاروں عنصر مردہ معلوم ہوتے ہیں لیکن خدا کے پاس زندہ ہیں۔ وہ جو حکم دے اسکے بجالانے کیلئے تیار ہیں۔ اگر زندہ نہیں ہیں تو ”يَا نَارُ كُونِي“ (پ ۱۷- رکوع ۵- سورہ انبیاء) کا خطاب کس کو ہوا۔ پھر یہ آگ، یہ کونین ایسے ہیں جیسے ریل کی سرخ یا سبز جھنڈی، بے سمجھ کہتا ہے کہ ریل چلتی اور رکتی اسی سے ہے، سمجھ دار کہتا ہے یہ ایک علامت ہے، ایسا ہی آگ علامت ہے جلانے کی، ہر وقت تم کو دقت پڑتی، چولھے پر کھانا چڑھا کر آگ نیچے رکھ کر دُعا کرتے تب ہم قدرت سے کبھی پکا دیتے۔ کبھی نہیں، تو اس میں ہر وقت کی دقت تھی، تمہاری راحت کے واسطے ہمیشہ پکا دیتے ہیں، ایسا ہی ہر چیز کو سمجھئے۔ جب اس کی مشق ہو جائے تو عجیب آرام ہو جاتا ہے۔

### ● شرک کی ایک قسم ریا ہے :-

کسی کے دکھاوے کو عبادت کریں۔ عبادت خدا کی لیکن اس میں نیت اور کی ہو، یہ بھی شرک ہے، اس لئے جو کچھ کریں خاص خدا کے لئے کریں۔

## قرآن شریف پڑھو

### (تلاوت قرآن کریم کی ترغیب)

**حکایت :-** ایک عورت حضرت جنیدؒ سے عرض کی میرا خاوند، دوسرا نکاح کرنا چاہتا ہے آپ نے فرمایا اگر تمہارا خاوند احکام زوجین کا خلاف کرے تو کچھ کہہ سکتا ہوں اس میں میں کیا کہوں، جب کہ شریعت نے اجازت دی ہے، اس عورت نے کہا جنیدؒ اگر غیر مردوں کو عورت کا صورت دکھانا جائز ہوتا تو میں اپنا چہرہ کھول کر تم کو دکھاتی کہ جس کے نکاح میں مجھ جیسی عورت ہو، اس کو دوسری بیوی کرنا کیا درست ہے۔

یہ سن کر حضرت جنیدؒ بیہوش ہو گئے، جب ہوش میں آئے تو لوگوں نے پوچھا حضرت اس کی کیا وجہ ہے کہ آپ بیہوش ہو گئے۔ آپ نے فرمایا اللہ تعالیٰ بھی ایسا ہی فرماتا ہے کہ دنیا میں اگر کسی کو میرا دیکھنا جائز ہوتا تو میں بھی بے نقاب ہو کر دکھاتا تو معلوم ہوتا کہ مجھ جیسا رب ہوتے ہوئے اس کو کیا غیر سے دل لگانا درست ہے۔

بتوں سے، خواہشات سے، غیر کو موثر سمجھنے سے، ریا سے مخلوق پرستی نہیں چاہئے۔ اگر کل خدا کے سامنے محبت کا اظہار کرے اور اس کا صلہ چاہے تو حکم ہوگا۔

رابط غیروں سے ہے اور ہم سے وفا چاہتے ہو

خود ہی سو نچو کیا کرتے ہو کیا چاہتے ہو

انسان ہم سے تعلق پیدا کرتا ہی نہیں۔

إِذَا أَنْعَمْنَا عَلَى الْإِنْسَانِ أَعْرَضَ وَنَابَ جَانِبَهُ . (پ ۱۵۔ رکوع ۹۔ سورہ بنی اسرائیل) جب دولت و راحت ملتی ہے بجائے شکر گزاری کرنے اور ہم سے تعلق بڑھانے کے اکڑنے لگتا ہے ہم سے منھ موڑا ہوا ہم سے دُور دُور رہتا ہے۔

وَإِذَا مَسَّهُ الشَّرُّ كَانَ يَؤُسًا ۝ (پ ۱۵۔ رکوع ۹۔ سورہ بنی اسرائیل)۔ اور جب مصیبت آتی ہے بجائے صبر کے ناامید ہو جاتا ہے، نہ نعمتیں اس کو ہمارا تعلق پیدا کرنے دیتی ہیں نہ مصیبت۔

قُلْ كُلُّ يَعْمَلْ عَلَى شَاكِلَتِهِ ط (پ ۱۵۔ رکوع ۹۔ سورہ بنی اسرائیل) آپ فرمادیجئے ہر ایک اپنے اپنے طریقہ پر عمل کرتا ہے کوئی خدا سے منھ موڑ کر اس کا علاقہ توڑ کر، زمین کا بندہ، روپیہ کا بندہ، بن جاتا ہے۔ کوئی اللہ کا بندہ، اللہ ہی اللہ دل میں بسالیتا ہے، کوئی دل سدھارے، کوئی دل بگاڑے، جو چاہے کرے۔

فَرَبُّكُمْ أَعْلَمُ بِمَنْ هُوَ أَهْدَى سَبِيلًا ۝ ع (پ ۱۵۔ رکوع ۹۔ سورہ بنی اسرائیل)۔ اللہ تعالیٰ خوب جانتا ہے مرنے کے بعد معلوم ہوگا۔

صاحبو! ضروری تمہید کے بعد مسجد کی فضیلت اور اس کے بعد قلب کی صفائی سے متعلق تفصیل سے عرض کر چکا، اب اذان سے متعلق کچھ آپ سے عرض کرنا چاہتا ہوں، سنئے :-

## • اذان و اقامت شروع ہونے کی تحقیق

**حدیث :-** عبد اللہ بن زید انصاری رضی اللہ عنہ سے روایت ہے انھوں نے کہا رسول اللہ صلی اللہ علیہ کو اذان کے متعلق فکر لاحق ہوئی، یہاں تک کہ حضور صلی اللہ



علیہ وسلم نے خیال کیا، چند لوگوں کو مامور کر دیں کہ وہ انھیں اور ٹیلوں پر چڑھ جائیں اور لوگوں کو نماز کیلئے اشارہ کر کے بلائیں۔ (عبداللہ بن زید انصاری رضی اللہ عنہ) کہتے ہیں کہ میں نے خواب میں دیکھا کہ گویا ایک شخص دو سبز کپڑے پہنا ہوا مسجد کے حصار کی دیوار پر کھڑا ہوا کہہ رہا ہے :-

اللَّهُ أَكْبَرُ اللَّهُ أَكْبَرُ.

أَشْهَدُ أَنْ لَا إِلَهَ إِلَّا اللَّهُ.

أَشْهَدُ أَنَّ مُحَمَّدًا رَسُولُ اللَّهِ.

حَيَّ عَلَى الصَّلَاةِ.

حَيَّ عَلَى الْفَلَاحِ.

لَا إِلَهَ إِلَّا اللَّهُ.

اللَّهُ أَكْبَرُ اللَّهُ أَكْبَرُ،

أَشْهَدُ أَنْ لَا إِلَهَ إِلَّا اللَّهُ،

أَشْهَدُ أَنَّ مُحَمَّدًا رَسُولُ اللَّهِ،

حَيَّ عَلَى الصَّلَاةِ،

حَيَّ عَلَى الْفَلَاحِ،

اللَّهُ أَكْبَرُ اللَّهُ أَكْبَرُ.

(کچھ دیر کے بعد وہ شخص) پھر کھڑا ہوا اور کہا (نماز کیلئے تکبیر میں بھی

قَدْ قَامَتِ الصَّلَاةُ، قَدْ قَامَتِ الصَّلَاةُ کے اضافہ کے ساتھ) وہی الفاظ کہو) جو

اذان میں کہے گئے ہیں) یہ کہہ کر تکبیر اس طرح کہنے لگا۔

اللَّهُ أَكْبَرُ اللَّهُ أَكْبَرُ.

أَشْهَدُ أَنْ لَا إِلَهَ إِلَّا اللَّهُ.

أَشْهَدُ أَنَّ مُحَمَّدًا رَسُولُ اللَّهِ.

حَيَّ عَلَى الصَّلَاةِ.

حَيَّ عَلَى الْفَلَاحِ.

قَدْ قَامَتِ الصَّلَاةُ.

لَا إِلَهَ إِلَّا اللَّهُ.

اللَّهُ أَكْبَرُ اللَّهُ أَكْبَرُ،

أَشْهَدُ أَنْ لَا إِلَهَ إِلَّا اللَّهُ،

أَشْهَدُ أَنَّ مُحَمَّدًا رَسُولُ اللَّهِ،

حَيَّ عَلَى الصَّلَاةِ،

حَيَّ عَلَى الْفَلَاحِ،

قَدْ قَامَتِ الصَّلَاةُ

اللَّهُ أَكْبَرُ اللَّهُ أَكْبَرُ.

(عبداللہ بن زید کہتے ہیں کہ) میں نے اپنا خواب رسول اللہ ﷺ کو سنایا تو حضور ﷺ نے ارشاد فرمایا کہ جاؤ اور اس کو بلال (رضی اللہ عنہ) کو سکھا دو، میں نے ایسا ہی کیا (چونکہ یہ نئی چیز تھی اس لئے) لوگ (یہ سن کر) دوڑتے ہوئے آئے اور وہ نہیں جانتے تھے کہ (یہ کیا ہے) یہاں تک کہ بلال رضی اللہ عنہ اذان سے فارغ ہو گئے، حضرت عمر بن الخطاب رضی اللہ عنہ بھی تشریف لائے اور کہا کہ اگر اس خواب کے بیان کرنے میں عبداللہ بن زید (رضی اللہ عنہ) سبقت نہ کرتے تو میں حضور ﷺ کو اطلاع دیتا کہ مجھے بھی ایسا ہی خواب دکھائی دیا جو عبداللہ بن زید (رضی اللہ عنہ) کو دکھائی دیا (اس کی روایت ابوالشیخ نے کی ہے اور ابن ماجہ، ابوداؤد اور امام احمد نے بھی اسی طرح روایت کی ہے اور ترمذی اور ابن خزیمہ نے اس حدیث کو صحیح قرار دیا ہے اور ترمذی نے بخاری سے اس کو علل میں نقل کیا ہے۔

**حدیث :-** ابن عمر رضی اللہ عنہما سے روایت ہے، انھوں نے کہا کہ جب رسول اللہ ﷺ کو معراج میں آسمان کی سیر کرائی گئی تو اس وقت آپ پر اذان (کے الفاظ) کی وحی آئی تھی، حضور ﷺ معراج ہی سے اذان کے الفاظ لے کر اترے اور آپ کو اذان جبریل علیہ السلام نے سکھائی (اس کی روایت طبرانی نے اوسط میں کی ہے)۔

**فائدہ :-** ہمارے علماء نے کہا ہے کہ طبرانی کی اس روایت میں جس معراج کا ذکر آیا ہے وہ مشہور معراج نہیں، یہ معراج جس میں اذان کے الفاظ سکھائے گئے ہیں جسمانی نہیں بلکہ روحانی تھی، کیونکہ حضور ﷺ کو جسمانی معراج ایک ہی ہوئی ہے البتہ روحانی معراج متعدد ہوئے ہیں، یا یہ حضور ﷺ کا خواب تھا جو معراج کے حکم

میں ہے اور انبیاء علیہم السلام کا خواب بھی وحی ہوتا ہے اور یہ خواب بھی ایک روحانی معراج تھی جس میں حضور ﷺ کو اذان کے الفاظ سکھائے گئے۔ صحابہ رضی اللہ عنہم کو پہلے خواب میں اذان سکھائی گئی، اور بعد میں حضور ﷺ کو خواب میں اذان کے بارے میں وحی کی گئی، اس سے مقصود یہ تھا کہ اذان کے بارے میں اس موافقت کی وجہ سے صحابہ کرام کو خوشی حاصل ہو، اور یہ ان سے منقول ہو، ورنہ درحقیقت اذان کا حکم ایک شرعی حکم ہے جو نبی ﷺ کے خواب کے سوا دوسروں کے خواب سے ثابت نہیں ہو سکتا۔

صاحبو! اب میں آپ سے نماز کے متعلق کچھ عرض کرنا چاہتا ہوں۔

## ● اللہ تعالیٰ کی نعمتوں کا ذکر

قرآن شریف میں اللہ تعالیٰ جگہ جگہ اپنی نعمتوں کا ذکر کر کے احسان بتلایا ہے اور فرمایا ہے بندے! کبھی تو نے یہ بھی سوچا کہ ہمارے تجھ پر کیا کیا احسانات ہیں؟ تو معدوم تھا، ہم نے تجھ کو موجود کیا۔

ہزاروں نعمتوں سے تیرے لئے زمین کے دسترخوان کو آراستہ کیا۔ تو بے سمجھ تھا تجھ کو یہ بھی معلوم نہ تھا کہ کونسی چیز تیری روح کو ضرر دینے والی ہے، ہم نے اس کو تجھ پر حرام کر دیا تا کہ زبردستی تجھ کو اس ضرر سے بچائیں۔ تیرے ماں باپ بھی تجھ پر وہ مہربانی اور شفقت نہیں کر سکتے جو ہم نے تجھ پر کی ہے، ادنیٰ سی مثال یہ ہے کہ تو چھوٹا سا بے سمجھ بچہ تھا اور تیری ماں سو جاتی تھی، اگر کوئی مؤذی جانور تجھ کو ضرر پہنچانا چاہے تو نہ تو اس کو دفع کر سکتا تھا اور نہ ہی تیری

ماں کو اس کی کچھ خبر ہوتی، ہم ہی تیری حفاظت کرتے تھے، اب بھی موزیات سے ٹوکیا خاک بچ سکتا ہے، ہماری نگہبانی نے تجھ کو آرام میں رکھا ہے، ایک انسان ہے سینکڑوں اس کے دشمن ہیں، سانپ، بچھو، شیر، جن اور خود انسان، انسان کا دشمن ہے، بندے تو اکیلا کس کس سے بچتا، اگر ہماری مہربانی اور حفاظت نہ ہوتی تو تو کس کس سے جان بچاتا۔

اُبراٹھا کر پانی ہم برساتے ہیں یا تو، بچ تو بوتا ہے، کھیت ہم ہرے بھرے کرتے ہیں یا تو۔ تیرے دکھ درد میں ہم کام آتے ہیں، تیری مصیبت میں ہم رحمت سے پیش آتے ہیں، بغیر سوال کے ہم تیری ضرورتوں کو پورا کرتے ہیں۔ بندے! سچ کہنا تو کیسی کیسی نافرمانیاں کرتا ہے، ہم سب سے چشم پوشی کر کے ہر وقت تیرے پر رحم کی نظر رکھتے ہیں۔

آخرت میں تیرے واسطے ان نعمتوں کو تیار کر رکھا ہوں، جن کو آنکھ دیکھی ہے اور نہ کان نے سنا ہے۔

یہ نمونہ ہے ہمارے بڑے بڑے احسانات کا، کیا ان احسانات کا یہی بدلہ ہے جو تو ہمارے ساتھ پیش آرہا ہے اگر کسی کے ایک دو حق ہوں تو اس کو تو پورا کرتا ہے اور وہ پورا کرا کے چھوڑتا ہے، ہمارے سینکڑوں حق تجھ پر ہیں مگر کسی حق کا تو کچھ خیال نہ کیا، ماں باپ کا اولاد پر حق ہے کہ وجود انھیں کے سبب ملا ہے، اس لحاظ سے بھی ہم ہی مستحق ہیں کہ اصلی وجود ہم نے دیا ہے، استاد کا حق شاگرد پر ہے کہ جہل سے نکالا، اس لحاظ سے بھی ہم ہی مستحق ہیں۔ ”عَلَّمَ الْإِنْسَانَ مَا لَمْ يَعْلَمْ“ (ہم نے انسان کو وہ سکھایا جس کو وہ نہیں جانتا تھا)۔ مرشد کا حق مرید پر ہے کہ

باعث ہدایت ہوا، اس لحاظ سے بھی ہم ہی مستحق ہیں، اگر ہم ہدایت نہ دیتے تو کیا ہدایت پاتا، مالک کا حق غلام پر، شہنشاہ کا حق رعایا پر، اور معشوق کا حق عاشق پر ہوتا ہے اس لحاظ سے بھی ہم ہی مالک ہیں، ہم ہی شہنشاہ ہیں اور ہم ہی محبت کرنے کے لائق ہیں، بندے پھر تو ہمارے کونسے کونسے حق کو بھولے گا، ایک دن ہم ہی سے کام پڑے گا، اس دن ہمارے دربار میں ہاتھ باندھے ہوئے غلامی کا اظہار کرے گا۔ اس وقت کچھ نفع نہیں، یہاں غلامی کا اظہار کر، یہ کام آنے والا ہے۔

**حکایت :-** حسن بصری رضی اللہ عنہ فرمائے ہیں : اگر فرد ایک نفس از دیدار حق محروم مانم در آخرت چنداں بگریم و نالم کہ ہمہ اہل بہشت را بر من رحم آبد۔ (اگر کل قیامت میں ایک لحظہ اللہ تعالیٰ کے دیدار سے محروم رہوں تو اتنا رُؤں گا کہ تمام بہشتیوں کو مجھ پر رحم آئیگا)۔

رابعہ رضی اللہ عنہا گفت ایں سخن نکوست، اما اگر در دنیا چناں است کہ یک نفس از ذکر حق تعالیٰ غافل می ماند ہماں ماتم و گریہ وزاری پدید آید، نشان آنست کہ در آخرت نیز چنان خواہد بود و الا نہ چنانست۔ (رابعہ بصریہ رضی اللہ عنہا فرمائیں یہ جو حسن بصریؒ فرمائے ہیں بہت اچھی بات ہے، آخرت میں ایسا اس وقت ہوگا کہ دنیا میں بھی جب اللہ کی یاد سے ایک لحظہ غافل رہے تو ایسے ہی گریہ وزاری اس سے ظاہر ہو، جیسے آخرت میں دیدار حق نہ ہونے سے ظاہر ہوگی، ورنہ باتیں ہی باتیں ہیں۔

غرض بندے ہمارے تجھ پر سینکڑوں حق ہیں، کوئی نہ کوئی حق ادا کر، دیکھ وقت جاتا ہے۔ کب تک ہاتھ پر ہاتھ لئے بیٹھا رہے گا، کچھ تو بن کر آ۔ عاشق بن،



اگر عاشق نہ بنا تو طالب بن، طالب نہ بنا تو غلام بن، غرض کچھ نہ کچھ بن کر چل، غلام کیسے بنا کرتے ہیں، غلامی کا کیسے اظہار کرتے ہیں، اس کی بھی تجھ کو خبر نہیں، یہ بھی ہمارا احسان ہے، آہم سکھاتے ہیں مسجد بھی کبھی تو نے دیکھی ہے؟

**حکایت :-** کسی کا بیل چھوٹ کر مسجد میں گھس گیا، لوگوں نے ملامت کی، کہنے لگا میاں بیل جانور بے عقل تھا مسجد میں چلا آیا، کبھی ہم کو بھی دیکھے ہو کہ مسجد میں آئے ہیں۔ اگر بے عقل ہی مسجد میں آیا کرتے ہیں اور سمجھ دار مسجد میں نہیں آتے تو بس تم غلامی کا اظہار کرنا سیکھ چکے، غلامی سیکھنا ہو تو ذرا بے عقل بن کر مسجد میں آؤ، پھر دیکھوں اس کے غلام کیسے غلامی کا اظہار کرتے ہیں، سچ مچ عقل بالائے طاق رکھ کر اللہ کے سامنے کیا کیا کرتے ہیں۔

اگر کھانے پینے، جو رو بچوں میں لگ کر ہم کو بھول گئے ہو، خیر ہم اس پر بھی چشم پوشی کرتے ہیں اگر کوئی یاد دلانے والا یاد دلائے جب تو تم ہم کو یاد کرو، ورنہ ایک دن ایسے ہی کھاتے پیتے اپنے اپنے عورتوں میں خوش ہوں گے کہ صور قیامت پھونکا جائے گا اس وقت سب ہم کو یاد کریں گے، مگر اس وقت کی یاد بے فائدہ ہے، اسی طرح اب جب تم کھانے پینے بیوی بچوں میں ہوں گے کہ موزن سوتوں کو جگائے گا، بھولوں کو یاد دلائے گا اس وقت ہماری یہ یاد نفع دے گی، اس لئے پہلے موزن کہتا ہے ”اللَّهُ أَكْبَرُ“ مسلمانو تم کھاتے پیتے، جو رو بچے معاملات، جن جن چیزوں میں پھنسے ہو، ان سب سے خدائے تعالیٰ معظم ہے بڑا ہے، یہ لفظ ہمارے سچے غلاموں پر وہ اثر ڈال رہا ہے سارے تعلقات ٹوٹ رہے ہیں، ہر چیز خدا کی عظمت کے سامنے حقیر نظر آرہی ہے، بے ساختہ ادھر موزن، ادھر سننے والوں کے

منہ سے نکل رہا ہے۔ ”اَشْهَدُ اَنْ لَا اِلَهَ اِلَّا اللّٰهُ“ بارِ الہا! اب تک میں دھوکہ میں تھا، کھانے پینے، جو رو بچوں کو ہی مقصود اصلی سمجھا ہوا تھا، اب تیری عظمت نے سب کو نظروں سے گرا دیا معبود بھی تو ہی ہے، مقصود بھی تو ہی ہے، دل لگانے کے قابل تو ہی ہے، اب تک جو کئی غفلت میں کئی، یہ غفلت پہلے ہی سے اٹھا دینا تھا۔ غلام اپنی بدبختی سے آقا کو چھوڑ کر بھاگتا ہے تو آقا اس کو زبردستی پکڑ کر بلاتا ہے اب تک آپ مجھ کو کیوں نہیں پکڑ منگوائے، کیوں مجھ کو اپنی مجلس سے نکال دیئے تھے، کیوں مجھ کو شیطان کے ہاتھ میں دیدیئے تھے خیر جو ہوا سو ہوا، حاضر ہوں، بتاؤ کیا خدمت ہے کہ وہ کروں، کوئی مستی میں کہتا ہے جیسے موسیٰ علیہ السلام کا چرواہا کہہ رہا تھا:

ہے کہاں تو جلوہ گر بتلا مجھے	تیری دُوری نے دیا تڑپا مجھے
ہے بتا کس جا تو اے جانِ جہاں	تا کروں قربان تیری خدمت میں جاں
رات دن میں تیری خدمت میں رہوں	ایک دم غمگین تجھے ہونے نہ دوں
خوب سا مل مل کے نہلاؤں تجھے	اور اچھے کپڑے پہناؤں تجھے
تیل ڈالوں سر میں اور کنگھی کروں	اچکنیں تیرے لئے اچھے سیوں
دھونڈ کپڑوں کی تیرے ماروں جوئیں	اور کھلاؤں ہر طرح کی نعمتیں
ہو اگر بیمار تو اے کردگار	جان و دل سے ہوں تیرا میں غمگسار
پاؤں دابوں اور چوموں ہاتھ کو	اور کروں سونے کو بستر رات کو
اے میرے رب جاں میری تجھ پر فدا	بال بچے اور گھر واروں خدا
روغنی روٹی پکا کر اور کھیر	اور بہت لسی، دہی، مسکہ، پنیر
لاؤں میں تیار کر آگے تیرے	روز ہو کھانا تیرا گھر سے میر

اے خدا تجھ پر ہو قرباں میری جاں

اور میرے سب بکریاں اور خانماں

غرض اس طرح کے خیالات سوچ رہے تھے کہ مؤذن نے کہا ”أَشْهَدُ أَنَّ مُحَمَّدًا رَسُولُ اللَّهِ“ یوں بے تگ بغیر کسی رہبر کے چلنے سے ایسے ہی خیالات سوچتے ہیں محمد صلی اللہ علیہ وسلم جیسے راہبر کے پیچھے ہو کر ہمارے پاس آؤ۔

ایسے میں مؤذن نے رہبر کی طرف سے اعلان شائع کیا کہ خدا کے دربار میں دودھ، پنیر، پاؤں دابنے کی ضرورت نہیں ”حَيَّ عَلَى الصَّلَاةِ“ ان کو جو خدمت پسند ہے، وہ نماز ہے۔ نماز ہی سے ہمارے سب احسانات کا شکریہ ادا ہو جاتا ہے، اس لئے نماز کو آؤ، نماز پڑھ کر خدا کی خدمت کرو، یہی خدمت خدا کو پسند ہے، مگر یہ دربار، کریم کا دربار ہے، خالی خدمت کیلئے نہیں بلاتے ہیں ”حَيَّ عَلَى الْفَلَاحِ“ خدمت کر کے نجات و کامیابی کا، معشوق کی خوشی کا خلعت تیار ہے آؤ، لے جاؤ۔ چلنے کو ہی تھا کہ پھر شیطان نے وسوسہ ڈالا، کہاں تو، کہاں وہ معشوق، کہاں تو، کہاں وہ شہنشاہ۔ پھر مؤذن نے دوبارہ ”أَللَّهُ أَكْبَرُ لَا إِلَهَ إِلَّا اللَّهُ“ کہہ کر اس وسوسہ کو مٹا دیا، یہ غلامی سیکھنے کے لئے اب مسجد کو اپنے دل کو یہ سمجھاتے چلا۔

**حکایت :-** بازار مصر میں جب یوسف علیہ السلام بک رہے تھے، کروڑ ہاروپے قیمت اٹھ رہی تھی، ایک بوڑھی تاگے کے چند کھنڈکیاں لے کر چلی، لوگوں نے کہا تو کس شمار میں ہے، وہاں کروڑ پتی کی دال نہیں گلتی ہے، اس نے کہا کہ یوسف علیہ السلام ان داموں کو نہ ملیں مگر یوسفؑ کے خریداروں میں میرا نام تو لگ جائے گا، ایسا ہی

اے دل اگر خدا کے نہ عاشق بنے، نہ طالب، نہ سچے غلام۔ تو خیر غلاموں کی فہرست میں نام تو لگ جائے گا، اتنا بھی ہو گیا تو زہے قسمت، اب مسجد میں آ کر دیکھتا ہے کہ غلام غلامی کا اظہار کر رہے ہیں، ظاہرہ جسم تو مخلوق سے ڈھانپے ہیں، باطن کی برائی خالق سے نہیں ڈھپ سکتی، ندامت، پشیمانی کا پردہ چھوڑ دیا ہے، یہ ندامت سرِ باطنی ہے اور وہ لباس ستر ظاہری۔

تکبیر ہو رہی ہے، ایسا معلوم ہو رہا ہے کہ ایک بہت بڑے شہنشاہ کی آمد آمد ہے، نقیب پکار رہا ہے، اتنے میں درباری وکیل (امام) آگے بڑھ کر القاب شہنشاہی پکارا ”اَللّٰهُ اَكْبَرُ“ لو مبارک ہو، وہ شہنشاہ تشریف لائے، یہ سنتے ہی سب کے منہ سے وہی القاب نکل رہے ہیں۔ ”اَللّٰهُ اَكْبَرُ“۔

”اَللّٰهُ اَكْبَرُ“ کے ساتھ ہی ساتھ ہاتھ اٹھ رہے ہیں، میرے مولیٰ تیری بڑی شان ہے، کان کو ہاتھ لگائے جا رہے ہیں، دو عالم سے بیزاری ظاہر کر رہے ہیں، یا اس سے یہ بتایا جا رہا ہے کہ ایسی بڑی شان والا کہیں سنا نہیں، موجود ہونا کیسا، یا اس واسطے ہاتھ اٹھا رہے ہیں کہ سن لیا ہے کہ شہنشاہ کی تشریف آوری ہو چکی ہے ڈوبتا (شخص) ہاتھ مارتا، اونچے کرتا ہے، میں بھی گناہوں کے دریا میں ڈوب رہا ہوں، میرے مولا! میرا ہاتھ پکڑ لے، گناہوں کے دریا میں ڈوبنے مت دے۔ ہاتھ باندھ کر نیچے نگاہ کئے، نہایت ادب سے کھڑے ہوئے ہیں، غلاموں کو آپ دیکھتے ہیں، غلام کیا بلکہ بھاگے ہوئے غلاموں کی طرح سر جھکائے ہوئے کھڑے ہیں، اس وقت کچھ ایسی فضیلت و رسوائی ہو رہی ہے کہ سر اٹھائے نہیں اٹھ رہا ہے، آنکھیں ہنسی سے نیچے کئے ہیں، چہرہ پر جلال و خوف کے آثار نمایاں ہیں،

پھر دیکھا سب کا منہ ایک ہی طرف ہے، اس سے یہ بتاتے ہیں کہ میرے مولا! آپ کو پھوٹ و اختلاف سے نفرت ہے، اس لئے ہم سب اتفاق بتانے ایک ہی طرف منہ کئے کھڑے ہیں، ظاہرہ میں تو ایک ہی طرف منہ کر کے اتفاق کا اظہار کر رہے ہیں مگر دل چو طرف بھاگ رہا ہے، ہاتھ باندھ کر یہ بتاتے ہیں کہ میاں دل بھاگ رہا ہے اس کو پکڑ کر آپ کی طرف لا رہا ہوں اب آپ ہی اس کو سنبھالو، قیامت کا پورا نمونہ آنکھوں کے سامنے پھر گیا، قیام سے قیام قیامت یاد آ گیا، ایسا ہی خدائے تعالیٰ برآمد ہوگا، سب ہاتھ باندھے سر جھکائے کھڑے ہوں گے ان آنکھوں سے تو یہ دیکھ رہا ہے، اور رسول اللہ ﷺ کے ارشاد کے موافق باطن کی آنکھ سے یہ دیکھ رہا ہے کہ اس نمازی کے سر سے لے کر آسمان تک رحمت الہی کی گھٹا چھائی ہوئی ہے نیکیاں مینہ کی طرح برس رہی ہیں، فرشتے اس نمازی کے پیروں سے آسمان تک اس کے چاروں طرف جمع ہو گئے ہیں، اس کو تبرک سمجھ کر اس کی زیارت کر رہے ہیں، بادشاہوں کے سامنے عرض معروض کرنے کے پہلے سلطانی عظمت ظاہر کرنے کیلئے چند القاب ذکر کرتے ہیں، ثناء بمنزلہ القاب شاہی ہے۔

موسیٰ علیہ السلام جیسے پیغمبر کی معراج کی وقت بھی شیطان موجود تھا جبریل علیہ السلام ہانکے تھے، کہیں میری معراج (نماز) میں بھی شیطان حارج نہ ہو، اس لئے ”أَعُوذُ“ پڑھ کر خدا کی پناہ میں آ رہا ہوں۔

یایوں سمجھئے کہ دربار الہی بھرا ہوا ہے، یہ بھی دربار میں بلائے گئے ہیں، ہاتھ باندھ کر غلاموں کی طرح حاضر ہیں، کچھ تو شیطان دشمن کی شکایت ہو رہی ہے



کہ میاں وہ آپ سے اب تک دور رکھا، اور کچھ اپنی بے بسی کا اظہار ہو رہا ہے، اب عرض معروض کرنے کا وقت آگیا، اب عرضی گذرانتا ہے، بادشاہوں کے عرضی کے القاب ہوتے ہیں، یہاں عرضی کے القاب یہ کہہ رہا ہے۔

”الْحَمْدُ لِلّٰہ“ میں کچھ نہیں ہوں، آپ ہی حمد کے لائق ہیں۔

”رَبِّ الْعَالَمِیْنَ“ میں سمجھا تھا کہ میری بھی کچھ ربوبیت ہے، نہیں پیارے

آپ ہی ربوبیت کے سزاوار ہیں، آپ ہی سب کے پالنے والے ہیں۔

”الرَّحْمٰنِ الرَّحِیْمِ“ آپ کی محبت کا کیا کہنا، قصور دیکھتے ہیں، پھر برابر

روزی دیئے جاتے ہیں، قصور پر قصور کر رہے ہیں، پھر ذرا توبہ کر لئے تو آپ جنت

کی نعمتیں ہم پر سے نثار کر دیتے ہیں، کیا آپ کی مہربانی اور عنایت کہوں، عمر بھر کا

گنہگار اگر توبہ کرے تو آپ فرماتے ہیں، ارے گنہگار۔ بندے گھبرامت، اگر تُو

زمین بھر کر گناہ کیا ہے تو میں آسمان بھر کر رحمت تجھ پر نثار کرنے تیار ہوں۔

”مَلِکِ یَوْمِ الدِّیْنِ“ آپ کو شہنشاہیت کے پورے اختیارات ہیں، آپ

وہ ہیں کہ بڑے بڑے زبردست بادشاہ، مغرور پہلوان، جن و انس اور فرشتے

تھر تھراتے کانپتے، ڈرتے، لرزتے حضور میں ہاتھ باندھے ہوئے ایسے ہی حاضر

ہوں گے جیسے میں اس وقت حاضر ہوں، سب کا فیصلہ آپ کے قبضہ میں ہوگا۔

”اِیَّاكَ نَعْبُدُ وَاِیَّاكَ نَسْتَعِیْنُ“ میں آپ کا بشتی غلام ہوں، ہمیشہ

سرکار سے ہر قسم کی مدد ملتی رہتی ہے، میں قدیمی نمک خوار ہوں۔

پھر عرضی کا اصل مضمون پیش کرتا ہے۔

”إِهْدِنَا الصِّرَاطَ الْمُسْتَقِيمَ“ اصلی معروضہ یہ ہے کہ صراطِ غلامی پر رکھو، جو چاہو کرو، مگر میاں اپنی غلامی سے مت نکالو، معاش کی فکروں میں پھرتا ہوں تو یہ مت سمجھنا میاں کہ آپ کو بھولا ہوا ہوں، آپ ہی کا حکم ہے اس لئے جاتا ہوں، پھر دوڑ دوڑ کر آپ ہی کے طرف آتا ہوں۔

اس کی نعمت کا خاص کردارِ خوانِ زمین کی نعمتوں کا شکریہ ادا کر کے استقامت، شکریہ کی دعاء کر کے ناشکروں کے زمروں سے بچانے کی درخواست کر رہے ہیں۔ ایک فرشتہ پکار رہا ہے اے نمازی بندے! اگر تو دیکھ لے کہ تیرے سامنے کون ہے اور تو کس سے باتیں کر رہا ہے تو واللہ قیامت تک سلام نہ پھیرے، نماز ہی میں مشغول رہتے رہتے مرجائے اور کبھی بس نہ کرے۔

موسیٰ علیہ السلام کو ہیبت طاری ہوئی تو دل بہلانے فرمایا ”وَمَا تِلْكَ بِيَمِينِكَ يَا مُوسَى“ (موسیٰ تمہارے سیدھے ہاتھ میں کیا ہے)۔ ایسا ہی بندہ کو معراج ہو رہا ہے کچھ ایسی ہیبت طاری ہے قریب ہے کہ بیہوش اور بے سدھ ہو جائے، اس لئے بہلاتے ہیں کبھی ”فِيلٌ، وَ أَبَايِلُ“ کے قصے سنتے ہیں تو کبھی ابو لہب کی داستان، یہ ضم سورہ ہے، آخر اللہ تعالیٰ کی ہیبت و عظمت سے عاجز ہو کر جھکا جا رہا ہے، رکوع کیا، یا یوں سمجھئے عرضی پیش ہونا تھا فوراً منظور، اللہ اللہ کیا سخی داتا ہے، کیا سخی دربار ہے، قیام میں تمام گناہوں کی پوٹلی سر پر رکھے تھے رکوع میں جاتے ہی سب گناہ جھڑ جاتے ہیں، رکوع سے خوش خوش اٹھتا ہے ”سَمِعَ اللَّهُ لِمَنْ حَمِدَهُ“ کہتے ہوئے کہ میرا اللہ سن لیا، پاک صاف کر دیا۔

اس وقت حکم ہوتا ہے کیوں بندے گیا نہیں، تو سنا تو ہوگا کہ بادشاہوں کے پاس جانے کیلئے کیا کیا اہتمام کرنا پڑتا ہے، کس کوششوں سے کبھی ملاقات نصیب ہوتی ہے کیوں بندے ہمارا بھی دربار دیکھا، جب تو چاہے ہمارے پاس چلا آسکتا ہے، نہ تجھے اجازت کی ضرورت نہ کوشش کی حاجت، ہاتھ باندھ لئے خدا کے سامنے ہو گئے۔

پھر نمازی دل میں کہتا ہے میرے پیارے کیا کروں، تیری نعمتوں کا شکریہ کس طرح ادا کروں تو بتاؤں میاں! میاں وہ کونسا کام کروں جو تیرے احسانوں کا کچھ تو بدلا ہو، تیری شانِ عالی کے سامنے مجھ بیچارے سے کیا ہو سکتا ہے، میرے سارے جسم میں سر اور چہرہ شریف ہے اس شریف عضو کو آپ کے سامنے زمین پر رکھتا ہوں تاکہ میری انتہائی عاجزی کا اظہار ہو جائے اور میں یہ جانتا ہوں اس سے آپ کی کچھ عظمت و کبریائی بڑھتی نہیں، آپ سب بڑوں سے بڑے ہیں، صرف میری عاجزی کا اظہار مقصود ہے اس لئے اَللّٰهُ اَكْبَرُ کہتے ہوئے سجدہ میں سر رکھ دیتا ہوں، یا یوں سمجھئے کہ رکوع سے کھڑے ہوتے ہی خیال آتا ہے کہ رکوع میں ابھی میں دور تھا تو یہ سرفرازی ہوئی، نزدیک ہونے سے خدا جانے کیا کیا ہو، اس لئے قدموں پر گرا۔

حکم ہوتا ہے بندے گناہ تھے وہ تو دھو دیئے، لے اب تجھے اپنا مقرب بناتے ہیں میرے بندے سجدے سے سر اٹھا کیوں پریشان ہے، تو ہی ہم سے دور، دور تھا ہم کیا کریں، اب آگیا ہے تو تو ہمارا ہے، ہم تیرے ہیں۔

صاحبو! یہ علاقہ یہاں کیا، قبر میں مزہ دے گا۔

**حکایت :-** رابعہ رضی اللہ عنہا کی قبر میں منکر نکیر پوچھے ”مَنْ رَبُّكَ“ (تیرا رب

کون ہے) تو رابعہؑ نے کہا میرے رب سے کہو تو اپنی لکھو کھا مخلوق میں سے ایک بوڑھی کو نہیں بھولا، قاصد بھیجا ہے تو بھلا یہ بوڑھی کا آپ کے سوا کوئی نہیں، میں کیسے آپ کو بھولتی جو آپ چاہتے ہیں امتحان لیں کہ میں یاد رکھی ہوں یا بھولی ہوں۔

جب بندہ سجدہ کرتا ہے تو اللہ تعالیٰ فرماتا ہے تُو مجبور ہو کر ایک عبادت میں طرح طرح کی عبادتیں کرتا ہے، قیام، رکوع، سجدہ، تکبیر، تسبیح، تحمید، درود، تو میں قادر ہو کر کیا اس کا بدلہ نہیں دوں گا۔ طرح طرح کی عبادتوں کے بدلے طرح طرح کی نعمتیں، قسم قسم کے میوے رنگ رنگ کے کھانے کھلاؤں گا، سب عبادتوں میں سجدہ اعلیٰ درجہ کی عبادت ہے اس کے بدلے اعلیٰ درجہ کی نعمت جو میرے دیدار کی نعمت ہے سرفراز کروں گا، میرے بندے مجھے عذاب کرنے بہت سے کافر ہیں، مگر تیرے کو میرے سوا کوئی نہیں ہے، اس لئے نماز کے بدلے تیرے سب گناہوں کو بخش دیا۔ میرے بندے! تیری ہر رکعت کے بدلے جنت میں ایک عالیشان محل ایک خوبصورت حور دوں گا، تیرے ہر سجدہ کے صلہ میں میرے چہرہ پر نظر کرنے کی نعمت عطا کروں گا۔

یایوں سمجھئے بندہ زمین پر پڑے ہوئے عرض کرتا ہے ”سُبْحَانَ رَبِّيَ الْأَعْلَى“۔ (آپ پاک ہیں میرے رب اور عالیشان ہیں) تیری شان عالی کا کیا اظہار کروں، جس خاک پر رکھا ہوں، بس میں یہی خاک تھا، تو مجھے اس خاک سے پیدا کیا، گو میں ناچیز ہوں مگر میرا رب بڑا اعلیٰ ہے۔

حکم ہوتا ہے اچھا بندے! ذرا سب کو دکھا کہ ہم خاک سے کیسے پیدا کئے تو بندہ اَللّٰهُ اَكْبَرُ کہتے ہوئے قعدہ میں بیٹھا کہ یوں خاک سے پیدا ہوا، پھر حکم ہوتا

ہے کہ اس زندگی پر دھوکہ نہ کھانا، پھر خاک میں ملنا ہوگا۔ جاؤ خاک میں مل کر دکھاؤ کہ مرکز کس طرح خاک میں ملیں گے فوراً ”اَللّٰهُ اَكْبَرُ“ کہتے ہوئے دوسرے سجدہ میں گیا، کہ یوں مرکز خاک میں ملیں گے۔ پھر حکم ہوتا ہے اچھا بندے! اب بتا کہ مرنے کے بعد خاک سے پھر کیسے زندہ ہوں گے تو اَللّٰهُ اَكْبَرُ کہتے ہوئے دوسرے سجدہ سے سیدھا کھڑا ہو گیا کہ دیکھو یوں قیامت میں کھڑے ہوں گے۔ نمازی خدا کی قدرت کو آنکھوں کے سامنے دکھا دیا۔ اسی واسطے سجدہ میں جاتے وقت پہلے زمین پر زانوں رکھتے ہیں، پھر ہاتھ، پھر چہرہ، اور اٹھتے وقت اس کا الٹا یعنی پہلے چہرہ، پھر ہاتھ، پھر زانوں اٹھاتے ہیں۔ قیامت میں اس سجدہ کا لطف دیکھنا۔ سب لوگ قبروں سے نکل کر باہر آئیں گے۔ فوراً مسلمانوں کے پاس فرشتے آکر ان کے سروں سے مٹی پوچیں گے تمام جگہ کی مٹی پوچی جائے گی مگر پیشانیوں کی مٹی ہزار پوچنا چاہیں گے مگر وہ مٹی دُور نہ ہوگی، اتنے میں خدائے تعالیٰ کی طرف سے ندا ہوگی میرے فرشتو! پیشانی کی مٹی کورہنے دو، یہ قبروں کی مٹی نہیں ہے، یہ سجدوں کی مٹی ہے، یہ میں نے اس لئے ان کو پیشانی پر مٹی لگی ہوئی اٹھایا ہے تاکہ سب کو معلوم ہو کہ یہ میرے سچے غلام تھے، غلامی کا جو اظہار کئے تھے یہ اسکی علامت ہے، پھر غلاموں کی طرح باادب بیٹھ کر تعریف کرتا ہے ”اَلتَّحِيَّاتُ لِلّٰهِ وَالصَّلٰوٰتُ وَ الطَّيِّبٰتُ“ (میرے اللہ ہی کیلئے ہیں۔ میری دل و زبان کی ساری عبادتیں، میری بدنی عبادتیں۔ میری مالی عبادتیں۔

اس کے بعد ”اَلسَّلَامُ عَلَیْكَ اَیُّهَا النَّبِیُّ وَرَحْمَةُ اللّٰهِ وَبَرَکَاتُہُ“ کہہ کر جن کی بدولت دربار میں باریاب ہونا نصیب ہوا، ان پر سلام و درود بھیجتا ہے اور دوست یاد آ گئے ان کو بھی ساتھ ملا لیا ”اَلسَّلَامُ عَلَیْنَا وَ عَلٰی عِبَادِ اللّٰهِ



الصَّالِحِينَ۔ نماز ختم کرنے کیلئے کہا ”السَّلَامُ عَلَيْكُمْ وَرَحْمَةُ اللَّهِ“ بھائیو! اب تک میں دوسرے عالم میں تھا کہاں کہاں گیا، بہت دُور سے سفر کر کے پھر تمہارے پاس آیا ہوں ”السَّلَامُ عَلَيْكُمْ وَرَحْمَةُ اللَّهِ“ سلام پھیرتے وقت صرف منہ پھیرتا ہے، سینہ قبلہ کی طرف ہے اس سے یہ بتاتا ہے کہ میرے مولیٰ! آپ کے سامنے سے دل جانا نہیں چاہتا۔ آپ کی جدائی کا صدمہ نہیں سہا جاتا ہے اب بہ مجبوری جاتا ہوں، منہ مخلوق کی طرف پھیر رہا ہوں، مگر دل کو آپ ہی کی طرف رہنے دیتا ہوں۔

یہ ہے غلامی کا اظہار، غلام اپنی غلامی کا کیسے اظہار کرتے ہیں، یہ دیکھنے کیلئے جو شخص مسجد میں آیا تھا وہ دیکھا کہ مسجد میں غلام نماز پڑھ کر اس طرح غلامی کا اظہار کر رہے ہیں تو اس کو معلوم ہوا کہ ابتدا و تخلیق عالم سے آج تک کسی نے ایسا اپنی غلامی کا اظہار نہیں کیا ہے اس کو یہ عبادت بہت پسند آئی، وہ بھی اس عبادت میں شریک ہونا چاہا تو حکم ہوتا ہے یوں نہیں ذرا اس دنیا کے ظلمت کدہ کی سیاہی دھو کر آؤ۔ یوں بھی تو دربار شاہی میں جانے والا نہاتا، منہ ہاتھ دھوتا، کپڑے پاک پہنتا ہے تم بھی اب دربارِ الہی میں آرہے ہیں ایسا ہی کرو۔

دنیا میں دو طرح کی لذت ہے ایک میں سُدہ باقی رہتی ہے جیسا کھانا پینا، اس کے لئے ہلکی طہارت یعنی وضو، دوسرے بے سُدہ کرنے والی لذت جیسے جماع، اس میں تو تم نے ہم کو بالکل بھولا، اس لئے تم خوب طہارت یعنی غسل کر کے آؤ، اور پھر غلامی کا اظہار کرو، یہ ہے نماز اور یہ ہے مسلمانوں کی معراج۔

نمازیو! تمہاری شان کل قیامت میں دیکھنے کی ہوگی، ایک مثال سے نمازیوں کے شان و شوکت کا اندازہ کرو۔

رسول اللہ ﷺ فرمائے ہیں کہ قیامت میں کئی جگہ ایسے ہیں کہ وہاں کوئی کسی کے کام نہیں آئے گا، اس میں سے ایک پل صراط بھی ہے، کیا کہوں کیسا خوفناک منظر ہوگا دوزخ کی آگ جوش مار رہی ہوگی، اس پر پل تلوار سے زیادہ تیز اور بال سے زیادہ باریک رکھا جائے گا، مسلمان وہاں پریشانی کی حالت میں کھڑے ہوئے ہیبت اور خوف و دہشت سے بے سُدھ ہو کر رو رہے ہوں گے، فرشتے پوچھیں گے، ارے کیوں روتے ہو، وہ کہیں گے ہم کو آگ سے ڈر لگتا ہے، کیسے اس پر سے گذریں، ایسے میں کیا دیکھتے ہوں گے کہ جبریل علیہ السلام آ کر کہیں گے تم دریاؤں پر کیسے گذرتے تھے وہ کہیں گے کشتیوں کے ذریعہ سے۔

فوراً بڑے بڑے مکان ریل کے ڈبوں کی طرح آ کر کھڑے ہو جائیں گے وہ اس میں بیٹھ کر پل صراط سے پار ہو جائیں گے، پوچھیں گے یہ کیا تھے، فرشتے کہیں گے یہ تمہاری مسجدیں تھیں جن میں تم نماز پڑھا کرتے تھے۔

مسلمانو! اب بھی وقت ہے کہ تم نماز پڑھ کر آخرت کی عزت حاصل کرو، اگر یہ وقت گیا اور تم نے نماز نہ پڑھ کر موقع ہاتھ سے کھو دیا تو پھر پچھتاؤ گے، اُس وقت کا پچھتنا کوئی فائدہ نہ دے گا۔

## ● نماز کی حقیقت اور فضیلت

صاحبو! ایک اور مقام پر اللہ تعالیٰ فرماتا ہے:-

”إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ“ نماز فحش اور برائی سے

روکتی ہے۔ دوسری جگہ فرمایا ہے ”اقِمِ الصَّلَاةَ لِذِكْرِي“ نماز پڑھو، مجھے یاد کرنے کیلئے۔ خلاصہ یہ ہے کہ نماز غفلت دور کرتی ہے اور اللہ یاد آتا ہے، جیسے ظاہر میں قرآن شریف کا پڑھنا، اور قبلہ کی طرف منہ کرنا، نماز کے اجزا ہیں، ایسا ہی قرآن کی حقیقت اور کعبہ کی حقیقت، نماز کی حقیقت کے اجزا ہیں، نماز خدا کے اِسْمِ حَی کا مظہر ہے یعنی جیسے اِسْمِ حَی تمام اسماء کا جامع ہے، ایسا ہی نماز تمام حقیقتوں کی جامع ہے اس لئے نماز تمام آدمیوں پر فرض ہے بلکہ تمام مخلوقات پر فرض ہے، اگرچہ نماز کا پورا حصہ انسان ہی کو ملا ہے مگر کچھ نہ کچھ حصہ نماز تمام مخلوق کو بھی ملا ہے۔ چنانچہ ارشاد باری ہے ”أَلَمْ تَرَ أَنَّ اللَّهَ يَسْجُدُ لَهُ مَنْ فِي السَّمَوَاتِ وَمَنْ فِي الْأَرْضِ“۔ (پ ۱۷۔ رکوع ۲۔ سورہ حج) سے نماز کی شان معلوم ہوتی ہے، ذرا اس لفظ کو بھی یاد کیجئے جو معراج شریف میں کہا گیا ہے ”قِفْ يَا مُحَمَّدُ إِنَّ رَبَّكَ يُصَلِّيُ“۔ ترجمہ:- ٹھہرو یا محمد (ﷺ) آپ کا رب صلوٰۃ پڑھ رہا ہے یعنی رحمت بھیج رہا ہے اس کا مطلب یہ ہے کہ اِسْمِ حَی کا مظہر نماز ہے، اس لئے دوسرے اسماء کو اللہ تعالیٰ کے اِسْمِ حَی کی طرف رجوع کرنا ضروری ہے، اس سے معلوم ہوا کہ نماز عالم امر کے کاموں میں سے ہے اور اس لفظ پر بھی آپ غور کیجئے۔ ”الصَّلَاةُ مِعْرَاجُ الْمُؤْمِنِينَ“ مسلمانوں کی معراج نماز ہے اور معراج تو بغیر نبوت کے ہوتا نہیں، اس سے معلوم ہوا کہ نمازی کو نبوت کے کمالات اور تقرب خدا اس طرح حاصل ہوتے ہیں کہ وہ معراج ہونے کے قابل بن جاتا ہے اور نماز میں معراج ہوتی ہے، کیا شان ہے نماز کی، نماز میں حضرت صلی اللہ علیہ وسلم کو جس قدر حضور ہوتا تھا

ویسا اور کسی وقت نہیں ہوتا تھا اس لئے آپ فرماتے ہیں ”قُرَّةُ عَيْنِي فِي الصَّلَاةِ“ میرے آنکھوں کی ٹھنڈک نماز میں ہے غرض نماز پیغمبروں کے کاموں میں سے ہے۔ ع

ہاں یہ دولت ہے بڑی دیکھئے ملتی ہے کسے

اعضاء کو دل سے ایک خاص تعلق ہے یعنی دل سے ہمیشہ آنکھ، کان، ہاتھ، پاؤں سب اعضاء کو قوت و امداد پہنچتی ہے، ایسا ہی دل میں اعضاء کا اثر پڑتا ہے، آنکھ کے ذریعہ سے رنگوں کو دیکھتا ہے، کان سے آواز سنتا ہے تو جو ارادہ نفسانی خواہشات کے غلبہ سے دل میں پیدا ہو وہ باطل ہے وہ مشترک ہے اور جو القاء بغیر خواہش نفسانی کے صرف روح کی طرف سے ہو وہ حق ہے، دل کی عبادت یہی ارادہ ہے اور ارادہ باطل دل کی نافرمانی ہے، اس لئے جب کہ نماز سب عبادتوں کی جڑ ہے، اول دل کو عبادت میں لانا چاہئے، تاکہ ساری عبادت ٹھیک ہو، اس لئے ارادہ خالص ہو، نہ ارادہ وہ مشترک، یہی نیت نماز ہے، اس کے بعد اَللّٰهُ اَكْبَر کہہ کر حیوانات کی طرح مرغِ نفس کو ذبح کر کے سارے تعلقات کو توڑ کر ایک کی طرف متوجہ ہوں، دل کے ارادے کو ہاتھ سے کر کے دکھائے، کانوں تک ہاتھ اٹھا کر سارے تعلقات سے انکار کر کے بتلائے، اس وقت ”اَلْمُرِيدُ“ جو اللہ کا نام ہے اس کی تجلی ہوتی ہے، اس کے بعد قیام میں ہے، ہاتھ باندھے ہوئے بادشاہ حقیقی کے سامنے کس عاجزی سے کھڑا ہے، اس وقت اِسْمِ قَيُّوْم کی تجلی ہو رہی ہے چونکہ نیکیوں کا تعلق سیدھے ہاتھ کی طرف ہے اور نیکیاں لکھنے والا فرشتہ سیدھے ہاتھ کی طرف ہے، نیک لوگوں کو نامہ اعمال سیدھے ہاتھ میں دیا جائے گا۔ اور نیک لوگ

میدانِ قیامت میں سیدھے طرف ہوں گے، بخلاف بائیں ہاتھ کے کہ اس کا الٹا ہے اس لئے سیدھے ہاتھ کو بائیں ہاتھ پر رکھ کر زبانِ حال سے عرض کرتا ہے میاں آپ فرمائے ہیں ”إِنَّ الْحَسَنَاتِ يُذْهِبْنَ السَّيِّئَاتِ“ ط (پ ۱۲۔ رکوع۔ ۱۔ سورہ صود) اس طرح نیکیوں کے پلڑے کو برائیوں کے پلڑے پر غالب کر دو۔ صاحبو! آپ کو معلوم ہے کہ نماز میں قرب الہی ہوتا ہے، قرب کا خاصہ ہے ہمکلامی، اس لئے قرآن پڑھ رہا ہے اِسْمُ الْمُتَكَلِّمِ کی تجلی ہو رہی ہے۔

اس کو یوں سمجھئے کہ جیسے نئے (شہنائی کی قسم) کہ نئے بجانے والے کے منہ میں ہوتی ہے، نئے کی آواز نہیں بلکہ نئے بجانے والے کی آواز ہے، ایسا ہی میں نہیں، خدا فرما رہا ہے اور میں سُن رہا ہوں، اس وقت ہم کلامی کا لطف ملے گا۔

**سوال :-** حدیث قدسی بھی اللہ ہی کا کلام ہے پھر یہ نماز میں کیوں نہیں پڑھا جاتا ہے؟

**جواب :-** اس کا جواب یہ ہے کہ رسول اللہ ﷺ کا قرب دو طرح کا تھا، ایک قرب نبوت سے علاقہ رکھتا تھا اور ایک قرب ولایت سے متعلق تھا۔ قرآن شریف قرب نبوت میں عطا ہوا، اور حدیث قدسی قرب ولایت میں، جو قرب نبوت سے متعلق ہے وہ نماز میں پڑھا جاتا ہے نہ کہ وہ جو قرب ولایت سے ہے۔ اَلْحَمْدُ اور اس کے ساتھ سورہ پڑھتا ہے کہ یہ اس واسطے کہ اجمال اور تفصیل دونوں فیض حاصل ہوں، پھر اپنے کو خدا کی عظمت کے سامنے پست کر کے جھک جاتا ہے۔ ”اِسْمُ الْعَظِيمِ“ کی تجلی ہوتی ہے اس لئے منہ سے ”سُبْحَانَ رَبِّيَ الْعَظِيمِ“ بار بار نکلتا ہے۔ پھر سجدہ میں گرا ہے اس وقت وہ وہ ترقیات ہو رہے ہیں، معشوق کی قدم



بوسی کی سعادت حاصل کرتے ہیں، ”اِسْمُ الْعَلٰی“ کا ظہور ہو رہا ہے اس لئے ”سُبْحَانَ رَبِّیَ الْاَعْلٰی“ بار بار منہ سے نکل رہا ہے، پھر قعدہ میں بیٹھا ہے اس وقت ”اِسْمُ الْمَتِّیْنِ“ کا ظہور ہو رہا ہے سالک جب سلوک میں قدم رکھتا ہے، اس پر طرح طرح کے احوال ظاہر ہو جاتے ہیں، پھر آخر میں سکون و اطمینان ہو جاتا ہے اس کو تمکین کہتے ہیں، ایسا ہی نمازی شروع نماز سے سلوک طے کرتے ہوئے قعدہ میں تمکین کے مقام پر پہنچا ہے، یہ معلوم ہو چکا ہے کہ نماز عالم امر سے ہے۔ فرشتوں کے کاموں میں سے ہے جب نمازی نماز پڑھتا ہے تو فرشتوں کا کام کرتا ہے، اور فرشتوں کی جماعت میں داخل ہے۔ بشریت کا تقاضہ ہے کہ کوئی آدمی اس عالم میں بغیر مرے کے ہمیشہ نہیں رہ سکتا۔ حضور بھی تو وہاں ہمیشہ نہ رہے، معراج سے واپس تشریف لائے، ہاں روح کو یہ بدن چھوڑنے کے بعد عالم بالا میں رہنا نصیب ہوگا۔ اس لئے نمازی اب اُس عالم سے اترتا ہے فرشتوں سے رخصت ہو رہا ہے، اس لئے ”اَلْسَّلَامُ عَلَیْکُمْ“ کہہ رہا ہے، یہ چیز ہے نماز، ہائے اس نماز کی ہم کو قدر نہیں، اللہ تعالیٰ کا ارشاد ہو رہا ہے ”جَاعِلُ الْمَلٰٓئِکَةِ رُسُلًا اُولٰٓئِیْ اٰجِنَحَ مِّنْیْ وَثَلَّثَ وَرُبِعَ“۔

خدائے تعالیٰ فرشتوں کو پیدا کیا ہے اور انھیں پر دیا ہے، دو، دو، تین تین، چار چار۔ انسان مٹی کا بنا ہوا اس میں اڑنے کا مادہ نہیں تھا مگر اس کو اڑتے ہوئے جنت الفردوس پہنچنا تھا۔ کسی فرشتہ کو دو کسی کو تین اور کسی کو چار پر دیا۔ فرشتوں کو الگ الگ تو انسان کو سب دیا۔

صبح کی دو رکعت فرض دو پر۔

ظہر، عصر، عشاء کے چار فرض چار پر۔

مغرب کے تین فرض تین پر۔

فرشتے ایک قسم کے پر سے اڑتے ہیں، انسان تینوں قسم کے پروں سے اڑے گا۔ انسان کے اڑنے کی کیفیت دیکھ کر فرشتے اپنا اڑنا بھول جائیں گے، انسان کے اڑنے کو حیرت سے دیکھتے رہ جائیں گے۔ انسان یہ جاوہ جا، خدا جانے قرب کے کس درجہ کو پہنچ جائے گا۔

پرکی ہر وقت ضرورت پڑتی ہے، اس لئے روزانہ پانچ وقت کی نماز مقرر ہوئی۔

● رات دن میں پانچ دفعہ نماز فرض ہونے کے اسباب

سنو صاحبو سنو! خدائے تعالیٰ کا ارشاد ہے :-

وَأَقِمِ الصَّلَاةَ طَرَفَيِ النَّهَارِ وَزُلْفًا مِّنَ اللَّيْلِ ط إِنَّ الْحَسَنَاتِ يُذْهِبَنَّ السَّيِّئَاتِ ط ذَلِكَ ذِكْرَى لِلذَّكِّرِينَ ۝ وَاصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ۝ (پ ۱۲۔ رکوع ۱۰۔ سورہ صود)۔

اس آیت شریفہ میں اللہ تعالیٰ نے پانچ وقت کی نمازوں کا حکم دیا ہے اس کے برخلاف روزہ، زکوٰۃ سال میں صرف ایک مرتبہ ہے اور حج عمر میں ایک بار ہے مگر نماز دن میں پانچ مرتبہ ہے سنئے اس کی وجہ عرض کرتا ہوں۔

صاحبو! جہاز میں بیٹھنے والا سمجھتا ہے کہ میں بیٹھا ہوا ہوں، حالانکہ وہ ہزاروں میل کی رفتار سے بہت تیزی کے ساتھ چلا جا رہا ہے، ایسا ہی ہم سمجھے ہوئے ہیں کہ ہم ایک ہی جگہ ہیں حالانکہ عمر کا جہاز ہم کو بہت تیزی سے لیجا رہا ہے۔ ہم اس

عالم میں مسافر ہیں ہماری پہلی منزل گہوارہ ہے اور آخری منزل ہے قبر۔  
اور وطن جہاں جانا ہے وہ جنت ہے یا دوزخ۔

سال، مہینے اور دن کوس اور میل ہیں اور دم یعنی سانس قدم ہیں، اور وقت  
راس المال ہے اور خواہشات اور اغراض راستہ لوٹنے والے ہیں، دنیا کے اس  
تجارت کا نفع جنت میں دیدارِ الہی سے مشرف ہونا ہے، دنیا کی اس تجارت کا نقصان  
اور خسارہ اللہ تعالیٰ سے دور ہو کر دوزخ میں عذاب بھگتنا ہے۔

او غافل انسان ! وقت تیرا راس المال ہے، (تجارت کی پونجی) کہ جس  
سے تو تجارت کرتا ہے) اسی پر تجھے جنت کا نفع یا دوزخ کا خسارہ ملتا ہے اس لئے  
وقت کی قدر کر۔

یہ زمین تجھے من مانے کام کرنے کیلئے نہیں ہے بلکہ یہ بازار ہے، یہاں  
وقت سے نفع اٹھا کر وطن میں جا کر لطف اٹھانا ہے۔ یا نقصان اٹھا کر وطن میں جا کر  
بچھٹانا ہے۔

وقت علامت ہے زندہ دلی اور مردہ دلی کی۔ وقت کی قدر کر کے یادِ الہی  
میں گزارا تو معلوم ہوا کہ بیدار دل ہے۔ اور جس کا وقت ضائع جا رہا ہے، خدا کو بھولا  
ہوا ہے تو وہ غافل ہے اور مردہ دل۔

آفتاب کے چکر لگانے سے، چاند کے منزلیں طے کرنے سے، سایہ کے کم  
اور زیادہ ہونے سے، ستاروں کے نکلنے اور ڈوبنے سے، دنیوی امور پر مدد لینا  
ضروری نہیں ہے بلکہ یہ سب کچھ اس لئے ہے کہ تو وقتوں کو پہچانے، اور ان اوقات  
میں خدا کی عبادت میں مشغول رہے۔ آخرت کیلئے توشہ تیار کرے، ممکن ہے تو یہ

سمجھتا ہو کہ یہ سورج اور چاند تارے دنیا کا نفع لینے کیلئے ہیں، تیرا یہ سمجھنا ایسا ہی ہے جیسا کہ وہ مکھی جو قصاب کی دوکان پر بیٹھتی ہے یہ سمجھتی ہے کہ قصاب نے دوکان میرے ہی لئے کھولی ہے اور گوشت میرے ہی لئے رکھا ہے مگر قصاب کے دل میں اس مکھی کی مطلق وقعت نہیں ہے، نہ قصاب کو کبھی مکھی کا یہ خیال آیا ہے۔ اس مکھی کی طرح تیرا بھی سمجھنا ہے کہ یہ آفتاب، چاند وغیرہ تیرے دنیا کے کاموں کیلئے ہیں، ایسا نہیں ہے بلکہ یہ وقت بتلانے کیلئے ہیں، تاکہ تو ان وقتوں میں خدا کو یاد کرے، اگر کسی وقت میں نہ ہو تو، دوسرے وقت میں اسکا بدلہ ادا کرے، جیسے ارشاد ہوتا ہے :-

وَهُوَ الَّذِي جَعَلَ اللَّيْلَ وَالنَّهَارَ خِلْفَةً لِّمَنْ أَرَادَ أَنْ يَذَّكَّرَ أَوْ أَرَادَ شُكُورًا ۝ (پ ۱۹۔ رکوع ۶۔ سورہ فرقان)۔

رات اور دن کو ہم نائب بناتے ہیں، ایک دوسرے کا، ان لوگوں کیلئے جو ہمارا ذکر کرنا چاہتے ہیں یا شکر، یعنی اگر رات میں نہ ہو سکا تو دن میں، اور دن میں نہ ہو سکا تو رات میں، غرض یہ دن اور رات ہمارے ذکر اور شکر کرنے کیلئے ہیں، نہ کہ دنیا کے کاموں کیلئے۔

سنو دوستو! نہیں ہے نجات مگر انھیں کو کہ جن کو مرنے کے بعد خدا کا دیدار ہوگا اور دیدار نہ ہوگا مگر انھیں کو ہوگا جو خدا کے عاشق اور عارف ہو کر مرے، خدا کی محبت اور عشق نہیں پیدا ہوتا ہے مگر ہمیشہ محبوب کا ذکر کرتے رہنے سے، اور معرفت، خدا کی نہیں پیدا ہوتی، مگر ہمیشہ اس کے صفتوں اور اس کے افعال میں فکر کرتے رہنے سے۔ اس کو اس طرح سمجھئے کہ روح، نورانی اور علوی ہے، یہ جسم، ظلمانی اور سفلی میں آگئی ہے، یہ جسم ظلمانی کا تعلق روح کو خسارہ میں ڈالتا ہے اور دیدارِ الہی سے روکتا ہے

مگر اعمال صالحہ اور ذکر و فکر کہ یہ جسم کو ظلمت سے نکال کر روحانیت اور نورانیت میں پہنچاتے ہیں اور دیدارِ الہی کے قابل بناتے ہیں، جیسے دانہ زمین میں ڈالا جائے تو وہ زمین کی ظلمت اس دانہ کو خسارہ میں ڈالتی ہے، مگر پانی زمین کی ظلمت سے نکال کر ہر ابھرا کرتا ہے اور ایک دانے کے سات سو (۷۰۰) دانے کرتا ہے۔

یایوں سمجھئے کہ عالم بالا میں جیسے عرش ہے ایسا ہی یہاں دل عرش ہے روح کا، اور دل کے دو منہ ہیں، ایک منہ تو روح کی طرف ہے جس کو فواد کہتے ہیں۔ اس لئے فرمایا مَا كَذَبَ الْفُؤَادُ مَا رَأَى۔ (پ ۲۷۔ رکوع ۱۔ سورہ نجم) اور ایک منہ ہے نفس کی طرف اس کو صدر کہتے ہیں۔

ہر ایک مقام کا ایک خاص اثر ہوتا ہے جیسے حبش کہ وہاں کے لوگ کالے ہوتے ہیں، ایسا ہی اس عالم کی خاصیت ہے کہ دل کا منہ نفس کی طرف کھلا رہے اور روح کی طرف کا منہ بند رہے، اس طرح کا بند رہنا دیدارِ الہی سے محروم کر دے گا۔ اس لئے ذکرِ الہی اعمال صالحہ روح کی طرف کے منہ کو بند نہیں ہونے دیتے اور یہی مرنے کے بعد دیدار کا سبب بنتا ہے، اس لئے نجات اور دیدار کے طالب کو رات دن ہمیشہ خدا کی یاد میں رہنا چاہئے۔ کوئی دقت بغیر یادِ الہی کے نہ گذرے، اور یہ ہو نہیں سکتا تھا اس لئے پانچ وقت کی نماز مقرر کی گئی اس میں ہمیشہ رات دن کے ذکر کا اثر ہے نمازی کا سارا دن نماز ہی کی فکر میں گذرتا ہے، نمازی بے فکری کے ساتھ کسی کام میں منہمک نہیں ہو سکتا، یہاں تک کہ بے فکری کے ساتھ سو بھی نہیں سکتا، رات کو بار بار آنکھ کھلتی ہے کہ کہیں صبح کی نماز کا وقت نہ نکل جائے سُبْحَانَ اللہ جو حدیث شریف میں آیا ہے کہ اللہ تعالیٰ شب معراج میں پچاس کی جگہ پانچ



نمازیں مقرر فرما کر ارشاد فرمایا تھا کہ یہ پانچ نمازیں تو ہیں مگر پچاس ہی کے برابر ہیں۔ میرے یہاں بات بدلائیں کرتی تو ثواب کے اعتبار سے تو یہ پانچ نمازیں پچاس کے برابر ہیں ہی، کیوں کہ ہر نیکی دس نیکی کے برابر ہے لیکن ظاہری اثر اور تاثیر کے اعتبار سے بھی یہ پانچ نمازیں پچاس ہی کے برابر ہیں کیوں کہ سارا دن نماز ہی میں مشغول ہو گیا ہے، اور اس طرح نمازیں گویا ہر وقت نماز ہی میں رہتا ہے۔

یہ پانچ وقت کی نماز وہ چیز ہے کہ اس سے روح کی طرف کا رخ بند نہیں ہوگا، روح پر جسم کی ظلمت کا اثر نہیں ہوگا۔ روح دیدار الہی کے قابل بن کر دنیا سے جائے گی، اسی لئے رسول اللہ ﷺ فرمائے ہیں کہ پانچ نمازیں کہ ان میں ہر نماز دوسرے نماز کے مابین کے گناہوں کا کفارہ ہے، اس لئے کہ پانچ حواس دل کو جسم کی طرف مشغول رکھتے ہیں، نورانیت سے روکتے ہیں، خدائے تعالیٰ سے انسیت نہیں ہونے دیتے، کدورت بھی پیدا کر دیتے ہیں، ان پانچ حواس کے مقابلہ میں پانچ نمازیں فرض کی گئی ہیں، ان سے حواس کے دروازے بند ہو جاتے ہیں، خدا کی طرف توجہ پیدا ہو جاتی ہے، خدائے تعالیٰ سے انسیت ہونے لگتی ہے جیسے پانچ حواس سے پانچ دروازے دل کے جسم کی طرف کھلے ہوئے تھے جس سے ظلمت دل میں آتی تھی، ایسا ہی پانچ نمازوں سے پانچ دروازے دل کے خدائے تعالیٰ کی طرف کھل جاتے ہیں، ان دروازوں سے نورانیت آتی ہے، کدورت کو دور کرتی ہے۔

ایک اور بات ہے سنو دوستو سنو! یہ بات آپ کے آنکھوں کے سامنے ہے کہ ایک سال گزرنے سے جسم پر کتنا تغیر پیدا ہوتا ہے، بچہ کتنا بڑا ہوتا ہے، جوان اور

یو ڈھوں پر بھی ایسا ہی اثر ہوتا ہے، مہینہ گزرنے پر بھی جسم پر تغیر پیدا ہوتا ہے مگر محسوس نہیں ہوتا ایسا ہی ایک ہفتہ گزرنے پر بھی جسم میں تغیر ہوتا ہے اور ایک دن گزرنے پر بھی جسم میں تغیر ہوتا ہے اور چند گھنٹوں کے گزرنے پر بھی جسم میں تغیر ہوتا ہے، ایسا ہی سال، ہفتہ اور گھنٹے گزرنے سے بھی روح پر تغیر ہوتا ہے، سال گزرنے سے جو روح پر تغیر ہوتا ہے اس سے بچانے کیلئے رمضان شریف اور عیدین مقرر ہوئے، ہفتہ گزرنے سے جو روح پر تغیر ہوتا ہے اس سے بچانے کیلئے جمعہ مقرر ہوا اور گھنٹوں کے گزرنے سے جو روح پر تغیر ہوتا ہے اس سے بچانے کیلئے پانچ وقت کی نمازیں مقرر ہوئیں۔

پانچ وقت کی نماز کی پابندی سے مسلمان کی مثال اس گھوڑے کی طرح ہو جاتی ہے کہ جس کے اگلے اور پچھلے پیر بندھے ہوئے ہوتے ہیں، ایک دودفعہ اچھلتا کودتا ہے پھر بے بس ہو کر رہ جاتا ہے، اور بے نمازی کی مثال اس گھوڑے کی طرح ہے کہ جس کا اگاڑی اور پچھاڑی نہ ہو۔ اور ہمیشہ شرارت ہی سے کام ہے۔

بات دراصل یہ ہے کہ اب سب کچھ تو ہے مگر خدا کا خوف ہی دلوں سے اٹھ گیا ہے کسی بات کا اثر ہی نہیں ہوتا۔ جب تک خدا کا خوف تھا ذرا سی بات بھی اثر کرتی تھی۔

**حکایت :-** حضرت عمر بن عبدالعزیز رحمۃ اللہ علیہ سے جو بڑے زاہد خلیفہ تھے ان کی ایک باندی نے کہا کہ امیر المومنینؒ میں نے ایک عجیب خواب دیکھا ہے اور وہ یہ کہ قیامت قائم ہے اور لوگ میدانِ قیامت کی طرف جا رہے ہیں، میزان اعمال کھڑی ہوئی ہے۔ پل صراط دوزخ پر رکھا ہوا ہے، اول عبدالملک بن مروان کو حکم ہوا

نمازیں مقرر فرما کر ارشاد فرمایا تھا کہ یہ پانچ نمازیں تو ہیں مگر پچاس ہی کے برابر ہیں۔ میرے یہاں بات بدلائیں کرتی تو ثواب کے اعتبار سے تو یہ پانچ نمازیں پچاس کے برابر ہیں ہی، کیوں کہ ہر نیکی دس نیکی کے برابر ہے لیکن ظاہری اثر اور تاثیر کے اعتبار سے بھی یہ پانچ نمازیں پچاس ہی کے برابر ہیں کیوں کہ سارا دن نماز ہی میں مشغول ہو گیا ہے، اور اس طرح نمازیں گویا ہر وقت نماز ہی میں رہتا ہے۔

یہ پانچ وقت کی نماز وہ چیز ہے کہ اس سے روح کی طرف کا رخ بند نہیں ہوگا، روح پر جسم کی ظلمت کا اثر نہیں ہوگا۔ روح دیدارِ الہی کے قابل بن کر دنیا سے جائے گی، اسی لئے رسول اللہ ﷺ فرمائے ہیں کہ پانچ نمازیں کہ ان میں ہر نماز دوسرے نماز کے مابین کے گناہوں کا کفارہ ہے، اس لئے کہ پانچ حواس دل کو جسم کی طرف مشغول رکھتے ہیں، نورانیت سے روکتے ہیں، خدائے تعالیٰ سے انسیت نہیں ہونے دیتے، کدورت بھی پیدا کر دیتے ہیں، ان پانچ حواس کے مقابلہ میں پانچ نمازیں فرض کی گئی ہیں، ان سے حواس کے دروازے بند ہو جاتے ہیں، خدا کی طرف توجہ پیدا ہو جاتی ہے، خدائے تعالیٰ سے انسیت ہونے لگتی ہے جیسے پانچ حواس سے پانچ دروازے دل کے جسم کی طرف کھلے ہوئے تھے جس سے ظلمت دل میں آتی تھی، ایسا ہی پانچ نمازوں سے پانچ دروازے دل کے خدائے تعالیٰ کی طرف کھل جاتے ہیں، ان دروازوں سے نورانیت آتی ہے، کدورت کو دور کرتی ہے۔

ایک اور بات ہے سنو دوستو سنو! یہ بات آپ کے آنکھوں کے سامنے ہے

کہ ایک سال گزرنے سے جسم پر کتنا تغیر پیدا ہوتا ہے، بچہ کتنا بڑا ہوتا ہے، جوان اور

بُوڈھوں پر بھی ایسا ہی اثر ہوتا ہے، مہینہ گزرنے پر بھی جسم پر تغیر پیدا ہوتا ہے مگر محسوس نہیں ہوتا ایسا ہی ایک ہفتہ گزرنے پر بھی جسم میں تغیر ہوتا ہے اور ایک دن گزرنے پر بھی جسم میں تغیر ہوتا ہے اور چند گھنٹوں کے گزرنے پر بھی جسم میں تغیر ہوتا ہے، ایسا ہی سال، ہفتہ اور گھنٹے گزرنے سے بھی روح پر تغیر ہوتا ہے، سال گزرنے سے جو روح پر تغیر ہوتا ہے اس سے بچانے کیلئے رمضان شریف اور عیدین مقرر ہوئے، ہفتہ گزرنے سے جو روح پر تغیر ہوتا ہے اس سے بچانے کیلئے جمعہ مقرر ہوا اور گھنٹوں کے گزرنے سے جو روح پر تغیر ہوتا ہے اس سے بچانے کیلئے پانچ وقت کی نمازیں مقرر ہوئیں۔

پانچ وقت کی نماز کی پابندی سے مسلمان کی مثال اس گھوڑے کی طرح ہو جاتی ہے کہ جس کے اگلے اور پچھلے پیر بندھے ہوئے ہوتے ہیں، ایک دو دفعہ اچھلتا کودتا ہے پھر بے بس ہو کر رہ جاتا ہے، اور بے نمازی کی مثال اس گھوڑے کی طرح ہے کہ جس کا اگاڑی اور پچھاڑی نہ ہو۔ اور ہمیشہ شرارت ہی سے کام ہے۔

بات دراصل یہ ہے کہ اب سب کچھ تو ہے مگر خدا کا خوف ہی دلوں سے اٹھ گیا ہے کسی بات کا اثر ہی نہیں ہوتا۔ جب تک خدا کا خوف تھا ذرا سی بات بھی اثر کرتی تھی۔

**حکایت :-** حضرت عمر بن عبد العزیز رحمۃ اللہ علیہ سے جو بڑے زاہد خلیفہ تھے ان کی ایک باندی نے کہا کہ امیر المومنینؒ میں نے ایک عجیب خواب دیکھا ہے اور وہ یہ کہ قیامت قائم ہے اور لوگ میدانِ قیامت کی طرف جا رہے ہیں، میزان اعمال کھڑی ہوئی ہے۔ پل صراط دوزخ پر رکھا ہوا ہے، اول عبد الملک بن مروان کو حکم ہوا

کہ پل صراط پر سے گزرے، یہ ایک دو قدم چلنے نہ پایا تھا کہ کٹ کر دوزخ میں گر پڑا، پھر اس کے بیٹے ولید بن عبد الملک کو حکم ہوا، یہ پورا قدم بھی رکھنے نہ پایا تھا کہ دوزخ میں جا پڑا، پھر اس کے بعد کے خلفاء کا یہی حال ہوا۔ پھر آپ کو پل صراط پر سے گزرنے کا حکم ہوا۔ باندی نے ابھی اپنا خواب پورا بیان بھی نہ کیا تھا کہ حضرت عمر بن عبد العزیزؓ چیخنے لگے اور اس طرح تڑپنے لگے جس طرح جال میں مچھلی تڑپتی ہے، سر کو زمین پر، اور آنکھوں کو دیوار پر مارنے لگے، باندی چلاتی جاتی تھی اور کہتی جاتی تھی کہ امیر المومنینؓ خدا کی قسم میں نے یہ دیکھا ہے کہ آپ پل صراط سے گذر کر جنت میں پہنچ گئے ہیں۔ مگر حضرت عمر بن عبد العزیزؓ اس کی طرف متوجہ ہی نہیں ہوئے، جب آپ کا تڑپنا کم ہوا تو لوگوں نے آپ کو مردہ پایا۔

ہائے، یہ خوف تھا میاں کہ ان کو اللہ تعالیٰ کا، فرماں بردار بنا رکھا تھا، اور آج خدا کا ڈر دلوں سے نکلنے کی وجہ سے آخرت بھی گئی دنیا بھی ہم سے گئی۔

فرمائے رسول اللہ ﷺ کہ جو شخص پانچ وقت نماز کا پابند ہو، جماعت کا لحاظ رکھے، اول جانے والوں کے ساتھ پل صراط پر سے بجلی کی طرح گذر جائے گا قیامت کے دن اس کا منہ چودھویں رات کے چاند کی طرح چمکتا ہوگا اور اس کو ہر روز ہزار شہیدوں کا ثواب ملے گا۔

شائد آپ کو خیال ہو رہا ہوگا کہ تھوڑے سے عمل کی وجہ سے اس قدر ثواب ملنے کے کیا معنی ہیں۔ میں عرض کروں گا کہ شاید آپ نے امام شافعی رحمۃ اللہ علیہ کی وہ حکایت نہیں سنی کہ ایک بار اُن کے ہاتھ سے کوڑا گر پڑا، ایک شخص نے جلدی سے اٹھا کر آپ کو دے دیا، امام شافعی رحمۃ اللہ علیہ نے روپیوں کی ایک



تھیلی اس کو دی، لوگوں نے کہا حضرت ذرا سے کام پر اس قدر مزدوری، امام شافعیؒ جواب دیئے، اس نے ہمارے کام میں اپنی کوشش صرف کی ہے، ہم نے اپنی کوشش کا تھوڑا سا حصہ اس کو دیا۔

جب امام شافعیؒ ایسا فرماتے ہوں تو اللہ تعالیٰ جو عنایت فرماویں اس پر کیوں تعجب ہے۔

یہ خوبیوں والی نماز، کفارتک جس کے قائل، افسوس ہم اس سے بے پرواہ ہیں۔ امریکہ کے ایک ڈاکٹر کا قول ہے کہ اسلام کو حیرت انگیز کامیابی تنظیم سے ہوئی اور تنظیم نماز باجماعت سے حاصل ہوتی ہے۔

● انجمن اور کانفرنس کرنے والے کبھی اس ڈاکٹر کے قول پر بھی غور کئے:

جرمن کا ڈاکٹر کہتا ہے کہ نماز بہترین ورزش ہے اس کے ہوتے ہوئے پھر کسی ورزش کی ضرورت نہیں، ایک اور ڈاکٹر کہتا ہے کہ حفظانِ صحت کیلئے وضو بہترین چیز ہے۔ منہ اور ہاتھ، کہنیوں تک اور پیر کے مسامات پانی سے دھوتے رہنے کی وجہ سے کھلے رہتے ہیں جو حفظانِ صحت کیلئے نہایت مفید ہے۔

سنو صاحبو! نمازی مسلمان سچا اور پکا مسلمان ہوتا ہے اس لئے اب ذرا سچے

اور پکے مسلمانوں کی علامتیں سنو :-

(۱) پہلی علامت یہ ہے کہ خدائے تعالیٰ کا ڈر اور اس کی محبت کچھ اس قدر ان کے دلوں پر چھائی ہوئی ہوتی ہے کہ جب ان کے سامنے خدا کا نام لیا جائے تو اس قدر عظمت اللہ کی ان پر طاری ہوتی ہے کہ کانپ جاتے ہیں رو نگھٹے کھڑے ہو جاتے

ہیں، اگر خدا کے حکم کا خلاف کر رہے ہوں، تب بھی فوراً باز آ جاتے ہیں۔

(۲) دوسری علامت یہ ہے کہ جب قرآن ان کے سامنے پڑھا جاتا ہے تو ان کے دل میں فرحت پیدا ہوتی ہے، فوراً عمل اس پر کرنے کیلئے تیار ہو جاتے ہیں۔

(۳) اور تیسری علامت یہ ہے کہ وَعَلَىٰ رَبِّهِمْ يَتَوَكَّلُونَ - سچے مسلمان ہر کاروبار میں اپنے اللہ ہی پر بھروسہ کرتے ہیں، اپنے تمام کام اسی کو سونپ دیتے ہیں، نہ دنیا کی کسی چیز پر ان کو بھروسہ ہوتا ہے، نہ دنیا داروں پر، اس وجہ سے نہ کسی سے ان کو خوف ہوتا ہے اور نہ کسی سے امید، خوف بھی خدا ہی سے اور امید بھی خدا ہی سے لگائے رہتے ہیں۔ اتنا اعتقاد تو ہر مسلمان کو ہوتا ہے کہ دنیا میں جو کچھ ہو رہا ہے وہ سب اللہ کی طرف سے ہے۔

دواپی تھی اس واسطے اچھے ہوئے یا امیدواری کی تھی اس لئے نوکری ملی، غرض یہ سب ظاہر ہے، کرنے والا اللہ ہے، ایسا اعتقاد نہ رکھے تو مسلمان ہی نہیں۔ سچے مسلمان اور عام مسلمان میں فرق برتاؤ کے وقت ظاہر ہوتا ہے، عام مسلمان کا جب تک اسباب سے کام نکل سکتا ہے خدا پر نظر نہیں ہوتی، جب کچھ نہ ہو سکا کوئی کام نہ آیا، اس وقت اللہ کا خیال آتا ہے، جیسے بیمار، حکیم، ڈاکٹر، عطائی، سب کا علاج کر کے یا اہل مقدمہ، وکیل، سفارش، رشوت وغیرہ سب کر کے آخر میں خدا پر نظر ہوتی ہے اور اس کے برخلاف سچے مسلمان کی نظر شروع ہی سے خدا پر ہوتی ہے، اسباب کرتا ہے مگر دل میں یہی ہے کہ خدا چاہے گا تو ہوگا۔ ورنہ نہیں، بولنا آسان ہے مگر کام کرتے وقت یہ خیال بہت مشکل سے آتا ہے، اس لئے فرماتا ہے کہ سچے مسلمانوں کا کام ہے۔

بعض ایسے سچے مسلمان ہیں کہ وہ خدا کی محبت میں ڈوبے ہوئے ہیں، وہ اسباب و تدبیر کرنا ہی نہیں چاہتے، جو کچھ ہوا اُدھر ہی سے ہوا سمجھتے ہیں۔

**حکایت :-** حضرت شیخ ابو حمزہ خراسانی رحمۃ اللہ علیہ ایک روز راستہ چلتے چلتے ایک کنویں میں گر گئے، وہاں آدم نہ آدم زاد، لق و دق میدان کوئی آس نہ پاس، الہی کیا کیجئے، دل میں آیا کہ غل مچاؤ، کوئی نہ کوئی اللہ کا بندہ مدد کو آہو نچے گا۔ پھر میں نے کہا، یہ نہیں ہو سکتا۔ کہ بندہ جس کا کہلائیں اس کو چھوڑ کر مشکل کے وقت دوسروں کو بلائیں چپ ہو گیا۔

اتنے میں دو شخص کنویں پر آ کر مشورہ کئے کہ دیکھو یہ کنواں کیسی بری جگہ راستہ میں ہے، کوئی بے چارہ مسافر انجان، اس میں گر پڑے گا، اس کا منہ بند کر دینا چاہئے، تھوڑی دیر وہ دونوں شخص غائب رہے، پھر بڑی بڑی لکڑیاں لائے اور کنویں کا منہ لکڑیوں سے بند کرنے لگے، اب تو دل بہت گھبرا یا، قریب تھا کہ چیخوں کہ لوگو! کیا غضب کرتے ہو ایک مسافر کو زندہ درگور کر رہے رہو، پھر میں نے دل کو روکا اور سمجھایا کہ یہ لوگ تو کنویں کے منہ پر ہیں، بہت دُور ہیں، جو خدا تیری رگ گردن سے نزدیک ہے، اس کو کیوں نہیں پکارتا، یہ سوچتا رہا اور وہ دونوں منہ بند کر کے چل دئے، میں نے دل میں کہا کہ خیر چلے جاؤ۔ تھوڑی دیر کے بعد کچھ ایسی آہٹ آئی جیسے کوئی جانور پنجوں سے کھودتا ہے اندھیرے میں کیا دیکھتاوں کہ کوئی پاؤں لٹکایا ہے اور اشارہ کرتا ہے کہ پاؤں کو پکڑ لے میں سمجھ گیا اور دونوں ہاتھوں سے اس پاؤں کو پکڑ لیا، ایک جھٹکے میں کنویں سے باہر کھڑا ہو گیا، کیا دیکھتا ہوں کہ جس نے مجھ کو نکالا ہے وہ تو شیر بہر ہے، مجھے نکال کر جنگل کی طرف چل دیا میں

حیرت سے دیکھ رہا تھا کہ الہی یہ کیا تیری قدرت ہے، غیب سے آواز آئی ابو حمزہؒ جو ہم پر بھروسہ کرتا ہے اس کو یوں قدرت دکھاتے ہیں، موت (شیر) کو بھیج کر موت (کنویں) سے بچاتے ہیں، یہ خاص لوگوں کا توکل ہے۔

قرآن و حدیث میں جو توکل سکھایا گیا ہے وہ اس طرح کا توکل نہیں ہے، یہ ہر شخص کا کام نہیں بلکہ سچے مسلمان بننے کے لئے اتنا توکل کافی ہے کہ تدبیر کرے مگر تدبیر پر بھروسہ نہ رہے، خدا پر بھروسہ رہے۔

اس کا فائدہ یہ ہے کہ تدبیر کرے گا مگر تدبیر میں منہمک ہو کر حلال حرام کا فرق نہ اٹھا دے گا، جب معلوم ہی ہے کہ تدبیر کا برائے نام تعلق ہے اصل کام کرنے والے کو کیوں بگاڑ لے گا۔ دواپے گا مگر حرام نہیں، کسب کرے گا مگر ناجائز نہیں، یہی پکے اور سچے مسلمانوں کی علامت ہے۔

چوتھی علامت سچے مسلمانوں کی یہ ہے کہ وہ نماز کی پابندی کرتے ہیں ”الَّذِينَ يُقِيمُونَ الصَّلَاةَ“ قرآن میں اس کثرت سے کسی حکم کا ذکر نہیں ہے جیسا نماز کا، اقامت اور اعتدال کا۔ ”الَّذِينَ هُمْ عَلَى صَلَاتِهِمْ دَائِمُونَ“ سے مراد محافظت و مداومت ہے، اور اپنے وقت ادا کرنے کا، جیسا کہ ارشاد باری ہے ”كَانَتْ عَلَى الْمُؤْمِنِينَ كِتَابًا مَّوْقُوتًا“ اسی طرح جماعت کے ساتھ نماز ادا کرنے کیلئے حکم ہو رہا ہے ”وَارْكَعُوا مَعَ الرَّاكِعِينَ“۔ ورخشوع کا ”الَّذِينَ فِي صَلَاتِهِمْ خَاشِعُونَ“ صاحبو! اس آیت سے یہ خیال ہو رہا ہوگا کہ نماز میں خشوع ہونا چاہئے اگر خشوع نہ ہو تو پھر ایسی نماز سے کیا فائدہ۔ اس پر مجھے یہ حکایت یاد آئی۔

**حکایت :-** نور جہاں کی شروع جوانی میں شہنشاہ جہانگیر نے اس کے دو ہاتھ

میں دو کبوتر دیئے کہ اس کو تھا موکہ وہ کہیں جا کر آئے، اس کے آنے تک ایک کبوتر ہاتھ سے نکل گیا، جہانگیر نے آکر پوچھا کہ وہ دوسرا کبوتر کیا ہوا، تو نور جہاں نے کہا چھوٹ گیا، جہانگیر نے کہا کیسے چھوٹ گیا، نور جہاں نے کہا ایسے، اور یہ کہہ کر دوسرا کبوتر بھی چھوڑ کر بتلا دیا۔

اسی طرح یہ نہیں کہ نماز تو خشوع کے ساتھ ہونی چاہئے، اگر خشوع نہ ہو تو نماز بھی چھوڑ دو۔

صاحبو! خشوع کیا مشکل ہے، لایعنی حرکات نہ کیجئے، جیسے کھجلانا، کپڑوں سے کھیلنا وغیرہ، جیسے بادشاہوں کے سامنے چپ کھڑے رہتے ہیں ایسا ہی کھڑے رہنا، یہ کیا مشکل ہے، غرض اس اہتمام سے نماز کا حکم ہوا، بعضوں نے قبول ہی نہ کیا، قبول نہ کرنے والوں کا سردار ابو جہل تھا ”فَلَا صَدَقَ وَلَا صَلَّے“۔ (پ ۲۹۔ رکوع ۲۔ سورہ قیامت) اور ان کا ٹھکانہ ہے سقر ”مَا سَلَكَكُمْ فِي سَقَرٍ ۝ قَالُوا لَمْ نَكُ مِنَ الْمُصَلِّينَ ۝ (پ ۲۹۔ رکوع ۲۔ سورہ مدثر) اور بعضوں نے قبول کیا اور نہیں کرتے ”فَخَلَفَ مِنْهُمْ بَعْدِهِمْ خَلْفٌ أَضَاعُوا الصَّلَاةَ“ (پ ۱۶۔ رکوع ۴۔ سورہ مریم) ان کا ٹھکانہ غی ہے ”فَسَوْفَ يَلْقَوْنَ غَيًّا ۝ (پ ۱۶۔ رکوع ۴۔ سورہ مریم) یہ وہ مقام ہے کہ جس سے خود دوزخ ہر روز (۷۰) مرتبہ پناہ مانگتی ہے۔ بعض کبھی ادا کرتے ہیں اور کبھی نہیں کرتے وہ منافق ہیں ”وَإِذَا قَامُوا إِلَى الصَّلَاةِ قَامُوا كُسَالَى“ (پ ۵۔ رکوع ۲۱۔ سورہ نساء) ان کا ٹھکانہ ویل ہے، اور بعض قبول کئے، اعتدال کے ساتھ وقتوں پر پڑھتے ہیں، ان کے سردار محمد ﷺ ہیں اور ان کا ٹھکانہ فردوس ہے ”أُولَئِكَ هُمُ الْوَارِثُونَ ۝ الَّذِينَ يَرِثُونَ الْفِرْدَوْسَ“۔



(پ ۱۸۔ رکوع ۱۔ سورہ مومنون) ایسے ہی لوگ وارث ہونے والے ہیں، جو فردوس کے وارث ہوں گے۔

صاحبو! غرض اعتدال سے نماز پڑھنے والوں کے سردار رسول ﷺ ہیں، اس بارے میں میں آپ کو ایک خاص بات کہنا چاہتا ہوں، ذرا غور سے سنئے اللہ تعالیٰ قرآن مجید میں فرماتا ہے ”وَاسْتَعِينُوا بِالصَّبْرِ وَالصَّلَاةِ ط“ مدد لو صبر سے اور نماز سے اس کے ترجمہ میں غور کرنے سے معلوم ہوتا ہے کہ استعانت صبر اور صلوٰۃ کے لیے ایک مشترک بات ہے، اس آیت میں یہ بتلایا گیا ہے کہ صبر اور صلوٰۃ کے ذریعہ استعانت لو۔ اس میں غور کرنے سے معلوم ہوتا ہے کہ اصل مقصود اور کچھ ہے جس میں نماز اور صبر سے مدد حاصل کرنے کا امر کیا گیا ہے اور اصل مقصود صبر اور صلوٰۃ دونوں میں مشترک ہے۔ ”وَاسْتَعِينُوا بِالصَّبْرِ وَالصَّلَاةِ ط“ ترجمہ یہ ہوا کہ صبر اور نماز سے تو مدد حاصل کرنے کا امر کیا گیا ہے جیسے محاورہ میں کہتے ہیں کہ قلم سے مدد لو، یعنی کتابت میں اس سے مدد لو تو جو شخص جانتا ہے کہ قلم کس کام کا آلہ ہے تو وہ بغیر ذکر کتابت کے بھی اسی کو سمجھے گا، اور جو کتابت نہیں جانتا، وہ بھی زبان فہمی کی وجہ سے اتنا ضرور سمجھے گا کہ مقصود کوئی اور چیز ہے جس میں قلم سے مدد لی جاتی ہے، اسی طرح اس آیت سے معلوم ہوتا ہے کہ صبر اور صلوٰۃ ذریعہ ہے اور مقصود دوسرا ہے، اب اس کو سمجھئے کہ وہ مقصود کیا ہے جس کیلئے ان دونوں کو آلہ بنایا گیا ہے، آیات قرآنیہ میں اگر غور کیا جائے تو یہ معین ہو جاتا ہے، آیات تو بہت ہیں مگر سب سے زیادہ صریح آیت ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“ (میں نے

جن وائس کو نہیں پیدا کیا مگر اس لئے وہ میری عبادت کریں) اس لئے معلوم ہوا کہ اصل مقصود عبادت ہے تو اس کا مطلب یہ ہوا کہ مدد حاصل کرو، صبر و صلوٰۃ کے ذریعہ سے عبادت میں جو کہ اصل مقصود ہے۔

صاحبو! عبادت میں تقویٰ اختیار کیا جاتا ہے تم خود اس بارے میں تجویز مت کرو، بلکہ کسی محقق سے مشورہ کرو، کیونکہ طبیب نسخہ میں ایسا تصرف کرتا ہے جو دوسرا نہیں کر سکتا پس شیخ کامل سے رجوع کیا جائے وہ تمہاری حالت کو دیکھ کر جو درجہ تقویٰ کا تجویز کرے اُس کو اختیار کرو، لیکن شیخ کے اس تصرف کو شرعی فتویٰ نہ سمجھا جائے بلکہ عارضی معالجہ سمجھا جائے کیونکہ بعض وقت کوئی عارضہ ایسا قوی ہوتا ہے کہ اس کے ہوتے ہوئے اصل مرض کی طرف توجہ نہیں ہو سکتی، اس وقت طبیب اس کی کوشش کرتا ہے کہ اول اس عارضہ کو دور کرے، اس کے بعد اصل مرض کی طرف توجہ کرتا ہے، اطباء روحانی بھی ایسا ہی کرتے ہیں۔

غرض خود اپنی رائے سے کوئی درجہ تقویٰ کا اپنے واسطے اختیار نہ کرو، بلکہ شیخ سے تجویز کراؤ، اسی طرح جس طرح بعض طبیب بخار کیلئے کونین تجویز کرتے ہیں لیکن اس کی تلخی دور نہیں کرتے، اور اگر مریض تلخی کی شکایت کرے تو صاف کہہ دیتے ہیں کہ دوا یہی ہے کھانا ہے کھاؤ ورنہ جاؤ، لیکن شفیق ڈاکٹر اس پر مٹھائی لپیٹ کر دیتا ہے اور کہتا ہے کہ اس کو منہ میں ڈال کر نگل جاؤ چبانا نہیں۔ بلا تشبیہ یہی معاملہ اللہ تعالیٰ نے ہمارے ساتھ کیا ہے کہ تدبیر بھی آسان بتلائی اور اس میں جو گرانی تھی اس کو دور کرنے کا طریقہ بھی بتلایا۔ اللہ تعالیٰ یہ چاہتا ہے کہ ہم عبادت اچھی طرح کریں لیکن

عبادت کرنے میں نفس کی مزاحمت کی وجہ سے تنگی معلوم ہوتی ہے جس کو اللہ تعالیٰ اس آیت میں ایک تدبیر کے ذریعہ دور کرتے ہیں اور وہ یہ کہ صبر اور نماز سے مدد لو۔  
صاحبو سنو! عبادت میں دو چیزوں سے مدد لینے کیلئے اس لئے فرمایا کہ

## ● طاعت کی بھی دو قسمیں ہیں :-

- (۱) ایک وہ ہیں جن میں کام کرنا پڑتا ہے جیسے تقویٰ کرنا، محبت الہی حاصل کرنا، اخلاص دل میں پیدا کرنا وغیرہ، یہ کرنے کے کام ہیں ان کو اعمال و جود یہ کہتے ہیں۔
- (۲) بعض وہ ہیں جن میں کچھ کام چھوڑنا پڑتا ہے جیسے غیبت نہ کرنا، چوری نہ کرنا، جھوٹ نہ بولنا وغیرہ، یہ چھوڑنے کے کام ہیں۔

ان دونوں میں ایک قسم کی تنگی ہے، مثلاً نماز کا وقت آگیا تو سستی کی وجہ سے نہیں اٹھ سکتے۔ اس کی اصل وجہ یہ ہے کہ ”طاعت و جود یہ“ یعنی کرنے کے طاعتوں میں کچھ پابندیاں ہوتی ہیں جس سے نفس گھبراتا ہے، کیوں کہ نفس آزادی چاہتا ہے اور یہ پابندی کچھ طاعت کے ساتھ مخصوص نہیں ہے بلکہ ہر عمل و جودی میں کچھ پابندی ہوتی ہے، مثلاً مٹھائی کھانا ایک عمل ہے اس میں بھی ایک پابندی ہے وہ یہ کہ ہاتھ چلاؤ، مٹھائی تک ہاتھ لے جاؤ اور چیز منہ میں ڈالو چباؤ اور نگلو۔ غرض سستی کی اصل وجہ یہ ہے کہ نفس پابندی سے گھبراتا ہے، یہ تو اعمال و جود یہ کی تنگی کا سبب ہے۔ اور جو کام نہ کرنے کے ہیں ان میں کچھ کرنا تو نہیں پڑتا بلکہ صرف چھوڑنا ہی چھوڑنا ہے مگر وہ اعمال و جود یہ سے بھی زیادہ شاق ہیں، ان میں جو مشقت ہوتی ہے اس کی وجہ ایک مثال کے ذریعہ سمجھئے :-

سنو صاحبو ! غیبت میں کچھ کرنا تو نہیں پڑتا بلکہ کچھ ترک ہی کرنا پڑتا ہے غیبت میں اس لئے مزہ آتا ہے کہ اس میں دوسرے کی عزت کم ہوتی ہے، اور اس وجہ سے بھی کہ اس میں حظ نفس ہے، کیونکہ نفس میں تکبر ہے وہ سب سے بڑھتا چاہتا ہے۔ غرض ترک غیبت میں حظ ہے، غرض تمام محرمات کا ترک اس لئے مشکل ہے کہ حرام میں لذت ہے، چنانچہ نفس کو ناگوار باتوں کا عادی بنایا جائے اور خواہش نفس کی مخالفت کی جائے تو حظ نفس فوت ہو جاتا ہے اسی لئے جو شخص مخالفت نفس کا عادی ہوگا اس کو تمام بُرائیاں ترک کرنا آسان ہو جائیگا چنانچہ ان سب کی دشواری دور کرنے کیلئے صبر کی تعلیم کی گئی ہے کہ نفس کو ناگوار امور کا عادی بناؤ، نفس کی مخالفت کرو، اور اس کی خواہش کو پورا نہ کرو۔

اعمال وجودیہ اس لئے شاق ہیں کہ ان میں پابندی ہے۔

اور یہاں یہ سوال پیدا ہوتا ہے کہ صبر اور صلوٰۃ تو خود مشکل ہیں، پس لازم یہ تھا کہ اس سے بھی آسان تدبیر بتائی جاتی، اس کا جواب یہ ہے کہ دونوں دیگر اعمال کے اعتبار سے آسان تدبیر بتائی جاتی، اس کا جواب یہ ہے کہ یہ دونوں دیگر اعمال کے اعتبار سے آسان ہیں زیادہ دشوار نہیں۔

چنانچہ نماز سے تمام طاعتوں میں کام لیا گیا ہے کہ نماز کا عادی بنا کر اس کو تمام احکام کا عادی بنانا سہل ہو گیا ہے، یہی وجہ ہے کہ اسلام میں تعلیم عقائد کے بعد اعمال میں سب سے پہلے نماز اور صبر کی تعلیم دی گئی ہے، چنانچہ جب تک رسول اللہ صلی اللہ علیہ وسلم مکہ میں رہے مسلمان زیادہ تر ان ہی دو باتوں کے مکلف تھے یعنی نماز کے اور کفار کی ایذاؤں پر صبر کے، غرض اس سے معلوم ہوا کہ نماز اور صبر کی

پابندی کو تمام اعمال کی ادائی میں بڑا دخل ہے۔

نرض اللہ تعالیٰ نے ہم کو دو کاموں کی تعلیم دی ہے، اگر ان کو کرتے رہیں گے تو سب احکام پر عمل کرنا آسان ہو جائے گا۔

سنو صاحبو! صبر اور نماز میں خاصیت ہی یہی ہے کہ ان سے تمام طاعتیں آسان ہو جاتی ہیں، کیوں کہ نمازیں جامعیت کی شان ہے یعنی جتنی طاعتیں دین میں ہے وہ اکثر نماز میں موجود ہیں۔ اس میں روزہ بھی ہے اور زکوٰۃ بھی، حج بھی اور اعتکاف بھی۔

میرے دوستو! مفرد دوا سے اگر کسی مریض کو صحت ہوتی ہو تو اگر اس کو کوئی مفید دواؤں کا خمیرہ یا معجون دیا جائے تو بہت فائدہ ہوگا، ایسا ہی روزہ، خلوت، حج، اعتکاف، تلاوت قرآن، سبحان اللہ پڑھنا جو نصف میزان ہے، دُعا جو منہ العبادۃ ہے درود شریف، اولیاء اللہ کا ذکر جو باعث رحمت الہی ہے، زکوٰۃ، قربانی وغیرہ ان میں سے ہر ایک کے کتنے فضائل ہیں ان سے ہم ناواقف نہیں، لیکن اگر کسی ایک عبادت میں یہ سب جمع ہو جائیں تو اس عبادت کی کیا فضیلت ہوگی۔

سنو صاحبو! وہ عبادت نماز ہے، ایک نسخہ مرکب ہے کہ جس میں یہ کل عبادتیں ہیں پھر لطف یہ کہ پانچ منٹ میں یہ کل عبادتیں حاصل ہو جاتی ہیں، اگر بے اطمینانی و گڑبڑ سے پڑھیں تو سکندوں میں پار ہے۔

**حکایت :-** ایک انگریز کی ماتحتی میں ایک سررشتہ دار صاحب تھے اور ایک نائب سررشتہ دار دونوں مسجد میں نماز پڑھنے جاتے، نائب سررشتہ دار کو نماز میں دیر لگتی اور سررشتہ دار صاحب جلدی جلدی ٹکریں مار کر چلتے آتے، ایک روز انگریز نے کہا کہ سررشتہ دار



صاحب تم بہت جلد آ جاتے ہو، نائب بہت دیر میں آتا ہے یہ کیا بات ہے؟ تو سررشتہ دار صاحب نے کہا کہ حضور بات یہ ہے کہ نائب سررشتہ دار خود اپنی ذات سے نماز سیکھے ہیں، اچھی طرح نماز ان کو یاد نہیں، سوچ سوچ کر پڑھتے ہیں، اور میرے بڑوں سے نماز چلی آئی ہے مجھ کو خوب مشق ہے خوب یاد ہے، اس لئے جلد پڑھ کر چلا آتا ہوں اور نائب انک انک کر پڑھتے ہیں اس لئے ان کو دیر لگتی ہے۔ کسی نے سُن کر کہا کہ یہ نہیں ہے بلکہ بات یہ ہے کہ نماز میں جو کچھ پڑھنا ہے وہ سررشتہ دار صاحب گھر میں پڑھ کر آتے ہیں صرف اٹھک بیٹھک باقی رہ گئی ہے وہ یہاں ادا کرتے ہیں، اس لئے سررشتہ دار صاحب جلد فارغ ہو جاتے ہیں، بے چارے نائب کو سب یہیں پڑھنا پڑتا ہے، اس لئے دیر لگتی ہے۔

**حکایت :-** ایک گاؤں میں عید کی نماز کے واسطے جھگڑا ہوا، ایک شخص نے کہا کہ میں پڑھاؤں گا، دوسرے نے کہا کہ میں پڑھاؤں گا، کچھ لوگ اس کے ساتھ ہوئے اور کچھ لوگ دوسرے کے، اور ان دونوں نے ایک ساتھ نماز شروع کر دی ان میں سے ایک کا اَلْحَمْدُ پہلے ختم ہوا، ابھی دوسرے کا ختم نہیں ہوا تھا، تو یہ اَلْحَمْدُ ختم کر کے ٹھہر گیا اس خیال سے کہ دوسرا جو سورہ پڑھے گا میں اس سے چھوٹا سورہ پڑھ کر نماز ختم کر دوں گا دوسرے نے جو سورہ شروع کیا تھا اس سے چھوٹا سورہ یہ پڑھ کر رکوع میں گیا تو دوسرے امام کا ایک مقتدی بھی رکوع میں گیا تو اس کے بازو والے نے کہنی مار کر کہا اُونھ! اس کا مطلب یہ کہ ہمارا امام رکوع میں نہیں گیا ہے۔ تو کیوں رکوع میں جاتا ہے۔

اگرچہ ہم کو اس سے ہنسی آتی ہے مگر ہم خود بھی ایسا ہی کر رہے ہیں جتنی جلدی ہے وہ سب نماز کیلئے ہی رکھی گئی ہے۔

غرض ایسی نماز نہیں بلکہ اطمینان کی نماز بھی چند منٹوں میں ہو جاتی ہے، اور گل عبادتیں بھی اس میں آ جاتی ہیں۔ لیکن اس کا یہ مطلب نہیں کہ اور عبادتیں نہ کریں اور عبادتیں بھی کرنا ہوگا، جیسے گل نہ رہے تو گلاب تو رہتا ہے، اسی طرح رمضان نہ رہے تو رمضان کا لطف نماز میں ہے، اس لئے کہ روزہ میں صرف تین چیزوں سے رکنا ہے۔

(۱) کھانا (۲) پینا (۳) جماع۔ نماز میں بھی ان تینوں چیزوں سے رکنا ہے، بلکہ روزہ سے بھی بڑھ کر، کیوں کہ روزہ میں بولنا ممنوع نہیں ہے لیکن نماز میں چلنے، پھرنے ہنسنے، بولنے سب کا روزہ ہے اور دنیا کیلئے رونے سے بھی روزہ ہے۔  
سنو صاحبو! اس پر ایک حکایت یاد آئی :-

**حکایت :-** ایک بزرگ ہمیشہ قرضدار رہتے تھے ان کا قرض لینا اللہ کے واسطے تھا بزرگوں کے پاس مہمان آیا کرتے ہیں، ان کے پاس بھی مہمان آتے، اگر اس وقت ان کے پاس کچھ نہ ہوتا تو قرض لیتے، اس طرح یہ قرضدار ہو گئے تھے، ایک روز سارے قرضخواہ جمع ہو کر بیٹھے اور تقاضہ شروع کئے کہ ہم آپ کو بزرگ سمجھ کر قرض دیئے تھے ادا کرو، تنگ ہو کر وہ بزرگ منہ ڈھانک کر پڑ رہے، اتنے میں ایک لڑکا مٹھائی بیچنے والا نکلا، یہ بزرگ اس کو بلائے اور پوچھا کہ تیرے پاس کتنی مٹھائی ہے اس نے کہا دو روپے کی، یہ بزرگ سب خرید لئے اور جو لوگ تقاضہ کو بیٹھے تھے ان کو کھلا دیئے وہ مٹھائی بیچنے والا لڑکا قیمت مانگا تو جواب دیئے کہ قیمت ہوتی تو یہ برات

کیوں ہوتی لوگ اور بگڑے کہ بچے پر آپ نے ظلم کیا، اگر ہم کو پہلے سے معلوم ہوتا تو ہم نہ کھاتے، وہ لڑکا یہ دیکھ کر رونا شروع کیا کہ مجھے سیٹھ مار ڈالے گا۔

تھوڑی دیر نہیں ہوئی تھی کہ ایک شخص کشتی میں اتنے ہی روپے لایا جتنا کہ قرض تھا اور کاغذ میں مٹھائی کی قیمت بھی، ان بزرگ نے سب کا قرض ادا کر دیا، لوگوں نے پوچھا کہ حضرت یہ کیا بات تھی؟ آپ نے فرمایا کہ جب تم لوگوں نے مجھ کو تنگ کیا تو میں نے اللہ سے عرض کیا کہ ان کا قرض ادا کر دیجئے، کیوں کہ میں نے آپ ہی کیلئے قرض کیا ہے ادھر سے جواب ملا جی ہمارے خزانے میں کچھ کمی نہیں مگر تمہارے یہاں کوئی رونے والا نہیں، یہ سن کر میں نے سوچا کہ کس کو رولاؤں، اس لئے میں نے مٹھائی والے کو رولا دیا، ادھر اس کا رونا تھا کہ ادھر سے رحمت کا جوش ہوا، اور قرض ادا ہو گیا چنانچہ مولانا فرماتے ہیں۔

تا نگرید کودک حلوا فروش بحر بخشائش نمی آید بہ جوش

ترجمہ:- حلوا بیچنے والے کا لڑکا جب تک نہ روئے (رحمت الہی کا) دریا بخشش کے واسطے جوش میں نہیں آتا ہے۔

تو صاحبو! رونا ایسی چیز ہے مگر نماز میں آخرت کیلئے اور خدا کیلئے رونا جائز ہے اور دنیا کیلئے ناجائز۔

غرض روزے میں ادھر ادھر دیکھنا تو جائز ہے، مگر نماز میں ادھر ادھر دیکھنے کا بھی روزہ ہے چنانچہ نماز میں نگاہ کا بھی روزہ ہے، دیگر عبادتوں میں لوگ بات کرنے سے نہیں رکتے مثلاً آپ روزہ ہیں لوگ آپ سے باتیں بھی کرتے ہیں، بخلاف نماز کے کہ جہاں آپ نے نماز شروع کی تمام لوگ آپ سے بات کرنے سے رک جاتے ہیں تو نماز میں اللہ تعالیٰ کے ساتھ خلوت ہو گئی:۔

ہیچ گنجے بے درد و بے دام نیست جز خلوت گاہ حق آرام نیست  
ترجمہ:- کوئی خزانہ ایسا نہیں ہے جس میں درد و محنت اور دام نہ ہو۔ حق کے  
خلوت گاہ (یعنی تنہائی کی جگہ) کے سوا آرام نہیں ہے۔  
نماز کیا بہتر چیز ہے کہ اس کی وجہ سے خلوت بھی نصیب ہوگی اگر بادشاہ  
بھی چاہے تو اس وقت آپ کی خلوت میں خلل نہیں ڈال سکتا۔ غرض جب خدا کے  
ساتھ خلوت چاہو نماز شروع کر دو۔

صاحبو! حج کی حقیقت تعلق بالبت (اللہ کا گھر) ہے، قلب میں بھی ظاہر  
میں بھی، قلب میں اس طرح کہ آپ نے استقبال قبلہ کی نیت کی، ظاہرہ رخ بھی  
کعبہ کی طرف ہوتا ہے تو جو شخص نماز پڑھے گا اس کو برکات حج حاصل ہوں گے۔  
اعتکاف گناہوں سے روکنا ہے، نماز میں تمام گناہوں سے رُک جاتے  
ہیں اس لئے نماز میں اعتکاف بھی ہے، چنانچہ ارشاد باری ہے۔ ”إِنَّ الصَّلَاةَ  
تَنْهَى عَنِ الْفَحْشَاءِ وَالْمُنْكَرِ“ کہ نماز بے حیائی کے کاموں سے اور بُرے  
کاموں سے روکتی ہے اس پر شاید یہ سوال کسی کے دل میں آیا ہوگا کہ ہم دیکھتے ہیں  
کہ بعض نمازی بھی بُرے کام کرتے ہیں اس کا جواب یہ ہے کہ نماز کا فحشا اور  
منکر سے منع کرنا ایسا ہے جیسے یوں کہتے ہیں کہ قانون چوری، زنا، غضب، ظلم، وغیرہ  
سے روکنا ہے، اس کے معنی یہ نہیں کہ قانون ہاتھ پکڑ کر روک دیتا ہے بلکہ معنی یہ  
ہوتے ہیں کہ قانون کا مقتضی یہ ہے کہ غضب نہ کرو، رشوت نہ لو وغیرہ اسی طرح کہا  
جاتا ہے کہ باپ کی عظمت بے ادبی سے روکتی ہے یعنی باپ کی عظمت کا مقتضی یہ  
ہے کہ اس کی بے ادبی نہ کی جائے، یہی مطلب اس آیت کا ہے کہ نماز کا مقتضی ہے  
فحشاء سے روکنا، کیوں کہ اب وہ درباری ہو گیا ہے اور درباری بننے کے بعد اس سے

ایسے افعال کا صادر ہونا جو درباریوں کے شان کے مناسب نہ ہوں ممکن نہیں ہے کہ آج تو عبادت میں خشوع ظاہر کر رہا ہے اور کل اس کے خلاف کر رہا ہے تو نماز کی یہ بھی خاصیت ہے کہ وہ محرمات سے روکتی ہے۔

تلاوت قرآن کے جو فضائل آئے ہیں وہ قرأت نماز میں بھی ہے اس لئے جو نماز پڑھے گا اس کو تلاوت قرآن کے فضائل بھی حاصل ہوں گے۔

اذکار و تسبیح کے فضائل بھی نماز میں حاصل ہو جاتے ہیں کیوں کہ رکوع میں سُبْحَانَ رَبِّيَ الْعَظِيمِ اور سجدہ میں سُبْحَانَ رَبِّيَ الْأَعْلَى کہتے ہیں، اس لئے نمازی کو اذکار کے فضائل حاصل ہو جاتے ہیں۔

سورہ فاتحہ میں دُعا بھی ہے اور آمین بھی اور نماز میں درود شریف بھی ہے۔ غرض نماز کسی برکت سے خالی نہیں، چنانچہ اولیاء اللہ کا ذکر اَنْعَمْتَ عَلَيْهِمْ میں آ جاتا ہے۔

سنو صاحبو! زکوٰۃ کی حقیقت انفاق فی سبیل اللہ (اللہ کے راستہ میں خرچ کرنا) ہے نماز میں زکوٰۃ بھی ہے کیونکہ نمازی کو ستر عورت کیلئے انفاق فی سبیل اللہ کرنا ہوگا۔

قربانی کی حقیقت فنا کر دینا ہے نماز میں نفس کی قربانی ہے، کیوں کہ اس میں سارے خواہشات کو چھوڑ کر طرح طرح کے قیود میں مقید ہو کر نمازی اپنے ارادہ کو فنا کر دیتا ہے چنانچہ مولانا رومؒ فرماتے ہیں :-

وَقْتُ ذَنْحِ اللَّهِ اكْبَرُ مِ كُنَى هَمِ چَیْنِیْ دُرْ ذَنْحِ نَفْسِ كُشْتَنِیْ

ترجمہ :- ذَنْحِ کے وقت اللہ اکبر کہتا ہے تو، اسی طرح (اللہ اکبر کہنے) میں نفس کو ذَنْحِ کیا جاتا ہے۔

غرض نماز وہ عبادت ہے کہ جس کے ادا کرنے سے تھوڑی دیر میں بہت سی



عبادتیں ادا ہو جاتی ہیں، اسی واسطے دن میں نماز پانچ وقت مقرر کی گئی ہے، مگر افسوس آج کل نماز کی بالکل پرواہ نہیں رہی ہے، حالانکہ یہ اتنی بڑی چیز ہے، حضرات صحابہؓ فرماتے ہیں ”مَا كُنَّا نَرَى تَرَكَ شَيْئٍ كُفْرًا سِوَا الصَّلَاةِ اَوْ نَحْوِہِ“ یعنی ہم کسی کام کے چھوڑنے کو کفر نہیں سمجھتے تھے بجز نماز کے کہ اس کا چھوڑنا کفر سمجھا جاتا تھا، کیونکہ نماز ہی ایسی چیز ہے کہ یہ مسلمانوں کا قومی امتیاز ہے اس لئے اس زمانہ میں اس امتیاز کی ہر مسلمان حفاظت کرتا تھا اور جو شخص نماز نہ پڑھتا ہو اس پر کفر کا شبہ ہوتا تھا اور حضرات صحابہؓ نے جو یہ فرمایا ہے کہ ہم ترکِ صلوٰۃ کو کفر سمجھتے تھے اس کا مطلب یہ نہیں ہے کہ تارکِ صلوٰۃ حقیقتاً کافر ہو جاتا ہے بلکہ مطلب یہ ہے کہ اس زمانہ میں کوئی مسلمان تارکِ صلوٰۃ نہ تھا اگر کوئی تارکِ صلوٰۃ نظر آتا تو اس پر کافر ہونے کا شبہ ہوتا تھا۔

غرض نماز کی بڑی تاکید آئی ہے چنانچہ ایک حدیث میں وارد ہے کہ رسول اللہ ﷺ نے ارشاد فرمایا کہ میں ارادہ کرتا ہوں کہ ایک شخص کو مسجد میں امام بناؤں اور خود ان لوگوں کو تلاش کروں جو عشاء کی نماز میں حاضر نہیں ہوتے (اگرچہ ان کو کوئی عذر بھی نہیں ہے) پھر اپنے غلاموں کو حکم دوں کہ لکڑیاں جمع کر کے ان لوگوں کے گھروں میں آگ لگا دوں، اللہ اللہ حضور کی تو ایسی شفقت اور رحمت ہے کہ باوجود یہ کہ کفار کو بھی آگ سے جلانا آپ کو گوارا نہیں تھا جیسا کہ حدیثوں میں وارد ہے مگر تارکِ صلوٰۃ کے لئے آپ نے اس کا ارادہ فرمایا، اس سے سمجھ لیجئے کہ جماعت کا شریعت میں کس قدر اہتمام ہے پس نماز کی پابندی کے ساتھ جماعت کی بھی پابندی کرنا چاہئے، ہاں اگر کوئی عذر ہو تو کوئی مضائقہ نہیں، مگر عذر بھی آپ کا تراشا ہوا نہ ہو بلکہ شریعت کا مانا ہوا ہو۔

صاحبو! نماز کی فضیلت میں کیا بیان کروں، اس کی تاکید کے بارے میں تو آپ سن ہی چکے، اب اس کی فضیلت کے بارے میں سنئے اس کی خاص فضیلت یہ ہے کہ اسلام کے سارے فرائض و احکام زمین پر فرض ہوئے ہیں، اور نماز، معراج مبارک کی رات میں عرش پر فرض ہوئی ہے۔

**حدیث :-** جب بندہ نماز پڑھنے کیلئے کھڑا ہوتا ہے اور اللہ اکبر کہہ کر نیت باندھتا ہے اور جب اللہ اکبر منہ سے نکالتا ہے تو نمازی سارے گناہوں سے ایسا پاک ہو جاتا ہے۔ جیسا کہ آج ہی ماں کے پیٹ سے پیدا ہوا ہو، جب نمازی اَعُوذُ پڑھتا ہے تو نمازی کے بال بال کے بدلے نیکیاں ملتی ہیں، جب الْحَمْدُ پڑھتا ہے تو گھر بیٹھے حج اور عمرہ کا ثواب ملتا ہے، جب رکوع کرتا ہے ”سُبْحَانَ رَبِّيَ الْعَظِيمِ“ کہتا ہے تو جس قدر آسمان سے کتابیں نازل ہوئی ہیں، ان سب کے پڑھنے کا ثواب ملتا ہے جب ”سَمِعَ اللَّهُ لِمَنْ حَمِدَهُ“ کہتا ہے تو اللہ تعالیٰ اس بندہ کو نظر رحمت سے دیکھتا ہے، جب نمازی سجدہ کرتا ہے تو سارے جن وانس کی گنتی کی موافق ثواب حاصل ہوتا ہے، جب سجدہ میں ”سُبْحَانَ رَبِّيَ الْأَعْلَى“ کہتا ہے تو غلام آزاد کرنے کا ثواب ملتا ہے، جب التَّحِيَّاتُ پڑھتا ہے تو اللہ تعالیٰ صابرین کا ثواب دیتا ہے، جب سَلَام پھیلتا ہے تو آٹھوں دروازے جنت کے اس کیلئے کھولے جاتے ہیں جس دروازہ سے چاہے جنت میں چلا جائے۔

**حدیث :-** جب نمازی نماز کے لئے کھڑا ہوتا ہے۔

تو (۱) اس کے سر سے لے کر آسمان تک رحمت الہی کی گھٹا چھا جاتی ہے، نیکیاں مینہ کی طرح برسائی جاتی ہیں۔

(۲) فرشتے نمازی کے پیروں سے آسمان تک اس کے چاروں طرف جمع ہو جاتے ہیں اس کی زیارت کرتے ہیں۔

(۳) ایک فرشتہ پکارتا ہے، اے بندہ نمازی اگر تو دیکھ لے کہ تیرے سامنے کون ہے اور تو کس سے باتیں کر رہا ہے تو وَاللّٰہِ قیامت تک سَلَام نہ پھیرے، نماز ہی میں مشغول رہے اور اسی حال میں مرجائے اور کبھی بس نہ کرے اور جس زمین پر نماز پڑھی جاتی ہے وہ تکرّاز میں کا اپنے چاروں طرف کے زمین کے سامنے فخر کرتا ہے اور خوش ہو کر اس نعمت کا اظہار کرتا ہے۔ ساتویں زمین تک مسجد کے نیچے والی زمین کے یہ تکرّازے مقابل والے تکرّازوں سے فخر کرتے چلتے جاتے ہیں اور کہتے جاتے ہیں:

جمالِ ہمنشیں در من اثر کرد

و گر نہ من ہماں خاکم کہ ہستم

جس تکرّازے پر نماز پڑھی گئی وہ ایسا برکت والا ہو، شان والا ہو، تو نمازی کس قدر متبرک اور بزرگ نہ ہوگا۔

قیامت میں جب نمازیوں کو جنت میں جانے کا حکم ہوگا تو سب سے اول ایک جماعت سورج کی سی چمک کے چہرہ والے جنت میں جائیں گے تو ان سے فرشتے پوچھیں گے کہ تم کون لوگ تھے اور کیا عمل کرتے تھے کہ جس کے معاوضہ میں تم کو یہ درجہ ملا۔ یہ لوگ جواب میں کہیں گے کہ ہم مسلمان تھے اور نماز کے پابند تھے، ہمیشہ (۵) وقت ازاں کے پہلے مسجد میں آ جاتے تھے۔

ایک دوسری جماعت چاند کے جیسے چہرہ والے جنت میں جائیں گے، فرشتے ان سے بھی اسی طرح پوچھیں گے تو یہ جواب دیں گے کہ ہم ازاں سنتے ہی مسجد میں پہنچتے تھے۔ اور ایک جماعت تاروں کے جیسے چہرہ والی بھی ہوگی، جب ان سے فرشتے پوچھیں گے تو یہ جواب دیں گے کہ تکبیر وقت تک آکر جماعت میں شروع سے مل جاتے تھے۔

غرض نماز کے ہر رکوع کے بدلے میں ایک محل جنت میں اور ایک سجدہ کے بدلے ایک جھلک مولا کے دیدار کی نصیب ہوگی۔  
اس لئے صاحبو! نماز زیادہ پڑھا کرو :-

صاحبو! سوچنے کی بات ہے کہ ستر ہزار سال کا عابد کہ اس کو ایک وقت حکم ہوا تھا سجدہ کرنے کا، وہ سجدہ نہ کر کے راندہ درگاہ ہوا، شیطان بنا، حالانکہ آدم علیہ السلام قابل سجدہ نہ تھے صرف حکم خدا تھا۔

شیطان بعض وقت کہتا ہے کہ توبہ سے کیا فائدہ، پھر گناہ ہونگے اس سے کہو جب بیماری آتی ہے تو علاج کرتے ہیں، حالانکہ معلوم ہے کہ پھر بیماری آئیگی، جیسے اس وقت علاج کر کے تندرست ہو جاتے ہیں، پھر جب دوبارہ بیماری آتی ہے پھر دوبارہ علاج کرتے ہو، مگر ہر وقت کوشش کرتے رہتے ہیں کہ بیمار نہ ہوں، ایسا ہی اب تو گناہ سے توبہ کرو اور کوشش کرتے رہو کہ گناہ نہ ہونے پاویں، اگر گناہ ہو جائیں تو پھر توبہ کر لینا۔

صاحبو! اس لئے اب آپ نماز کی اور قرآن کے احکام کی پابندی کرو کہ ساری خرابیوں کی جڑ ان ہی چیزوں کو چھوڑنا ہے، اس پر مجھے ایک حکایت یاد آئی سیئے۔

**حکایت :-** ایک بوڑھے نے ایک طبیب سے اپنا حال کہا کہ آنکھوں میں تیرگی ہے۔ طبیب نے کہا کہ یہ بڑھاپے کی وجہ سے ہے بوڑھے نے کہا میرا دم چڑھتا ہے طبیب نے کہا کہ یہ بھی بڑھاپے کی وجہ سے ہے، پھر اس نے کہا کہ مجھ کو بھوک نہیں لگتی، طبیب نے کہا یہ بھی بڑھاپے کی وجہ سے ہے۔ غرض اس نے جو جو شکایت کی طبیب نے کہا کہ یہ بڑھاپے کی وجہ سے ہے، یہ سن کر بوڑھا بگڑ گیا اور غصہ میں آ کر طبیب کو دھول لگایا، اور کہا کہ تو نے کیا سارے طب میں یہی پڑھا ہے کہ بڑھاپے سے، بڑھاپے سے، تب طبیب نے کہا کہ بڑے میاں، میں تمہارے مارنے اور غصہ ہونے سے برا نہیں مانتا یہ بے موقع غصہ بھی بڑھاپے ہی سے ہے، غرض سب بیماریوں کی جڑ بڑھا پا ہے۔

ایسا ہی مسلمانو! آپ کے عقائد بگڑے ہوئے ہیں، چٹوں کے پاس آپ متیں مانگتے، چلے تو چلے، دیو شیطان، بھوت کو مسلمان حاجت روا سمجھتے ہیں، یہ کیوں ہو رہا ہے، یہ قرآن چھوڑنے سے ہو رہا ہے، دیانت آپ سے چھوٹ گئی، نہ نماز ہے نہ روزہ نہ حج ہے نہ زکوٰۃ یہ کیوں؟ قرآن چھوڑنے سے، معاملات آپ کے بالکل خراب ہیں، بیوپار کریں گے تو دھوکہ دیں گے، خریدیں گے تو بائع کو ستائیں گے، زراعت کریں گے تو رہن زمین رکھ کر۔ غرض جو معاملہ کریں گے خدا اور رسول کے خلاف کریں گے۔ یہ کیوں ہو رہا ہے یہ قرآن چھوڑنے کی وجہ سے ہے، آپ کی طرز زندگی مسلمانوں کی طرح نہیں رہی، غیر مسلموں کی وضع زندگی بسر کر رہے ہیں، یہ کیوں؟ قرآن چھوڑنے سے، آپ کے اخلاق بالکل ابتر حالت میں ہیں، خلق محمدی



ﷺ کی بوتک نہیں لگی ہے، یہ کیوں؟ قرآن چھوڑنے سے۔ غرض تمام خرابیوں کی جڑ قرآن چھوڑنا ہے، اسی واسطے ارشاد باری ہوتا ہے۔

اتَّبِعُوا مَا أُنْزِلَ إِلَيْكُمْ مِنْ رَبِّكُمْ وَلَا تَتَّبِعُوا مِنْ دُونِهِ أَوْلِيَاءَ ط۔  
(پ ۸۔ رکوع ۱۔ سورہ اعراف)۔

ترجمہ :- اتباع کرو اس کی جو اتر اتمہارے لئے تمہارے رب کی طرف سے اور نہ چلو اس کے سوا اور رفیقوں کے پیچھے۔

خدا جانے مسلمان، مسلمانی کو کیا سمجھے ہوئے ہیں، قرآن کے ایک حرف پر بھی عمل نہیں، پھر مسلمان کے مسلمان۔ سچ کہو اگر ایک بادشاہ اپنے کسی غلام یا نوکر کو کسی ملک کا حاکم بنا کر بھیجے یہ وہاں جا کر حکومت کر رہا ہے، پھر بادشاہ کا دوسرا فرمان اشد ضروری یہ پہونچا کہ ہمارے لئے اسی شہر میں ایک محل ضرور تعمیر کراؤ۔ یہ اس فرمان کو بہت عزت کے ساتھ طاقچہ میں رکھا، لیکن محل تعمیر نہ کروایا۔ اگر وہ بادشاہ وہاں آئے اور سنے کہ اس نے اس کے فرمان کو بہت عزت سے تو رکھا لیکن محل تعمیر نہ کروایا تو بتلائے کہ وہ بادشاہ اس کو خلعت و انعام دے گا یا سزا۔ اسی طرح آپ نے خدا کے فرمان کو جو قرآن ہے اور جو اسی واسطے بھیجا گیا ہے کہ دین کا محل تعمیر کیا جائے آپ نے اس کو صرف عزت سے رکھا اور دین کا محل تعمیر نہیں کیا تو بتلائے خدائے تعالیٰ بھی آپ کو ثواب دے گا یا عذاب۔

اے قرآن کے چھوڑنے والو! تم اور امتوں کے حالات سُنے ہوں گے، موسیٰ علیہ السلام جب توریت لے کر آئے تو اس وقت کے لوگ اس کے قبول کرنے

سے رُکے تو ہم نے جبریل علیہ السلام کو حکم دیا تو انھوں نے ایک پہاڑ کو جڑ سے اکھاڑ کر ان کے سروں پر سائبان کے جیسا کھڑا کر دیا اور کہا کہ اس اللہ کی کتاب کو قبول کرو، ورنہ پہاڑ گرا کر ہلاک کر دیئے جاؤ گے، سب لوگوں نے جب دیکھا کہ قبول کئے بغیر کوئی چارہ کار نہیں تو قبول کیا سجدہ میں گر کر عاجزی کرنے لگے تب پہاڑ ہٹ گیا، پھر جب انھوں نے آہستہ آہستہ کتاب الہی پر عمل کرنا چھوڑ دیا تو ”وَكَمْ مِّنْ قَرْيَةٍ أَهْلَكْنَاهَا“۔ (پ ۸۔ رکوع ۱۔ سورہ اعراف)۔ کتاب الہی کے چھوڑنے کی شامت میں ہم نے بہت سی بستیوں کو تباہ و برباد کر دیا ”فَجَاءَهُمَا بَاسٌ نَّاسِنَا أَوْ هُمْ قَاتِلُونَ“ پس ہمارا عذاب ان پر یکا یک آ گیا وہ رات کو بے خبر پڑے سوتے تھے یا دن کو قیلولہ کر رہے تھے یکا یک عذاب الہی نے آلیا ”فَمَا كَانَ دَعْوُهُمْ إِذْ جَاءَهُمْ بِأُسْنَا إِلَّا أَنْ قَالُوا إِنَّا كُنَّا ظَالِمِينَ“ پھر عذاب آنے کے بعد بجز اس کے کہ انھوں نے اقرار کیا کہ بے شک ہم کتاب الہی چھوڑنے کی وجہ سے ظالم تھے اور اقرار کے سوا ان کو کچھ نہ بن پڑا، اے قرآن کے چھوڑنے والو! عبرت کی آنکھیں کھولو، ڈرو، عذاب الہی کے سینکڑوں طور ہیں، غفلت میں پڑے رہو گے اور اسی قرآن چھوڑنے کی شامت سے عذاب آیا اور آئے گا، جیسا کہ پچھلی امتوں پر آیا ہے چنانچہ قرآن میں بھی ایسا ہی مذکور ہے، اب بھی ہم دیکھتے ہیں کہ بعض شہروں میں رات کو زلزلہ شروع ہوا ہزاروں ہلاک ہو گئے۔ بعض جگہ رات کے وقت ندی میں طوفان آیا، لوگ بے فکر سو رہے تھے بے گنتی غارت ہو گئے، کیا یاد نہیں کہ طاعون اور وبانے کیا کیا نہ کیا، بعض وقت ظالم بادشاہ کی وجہ سے سینکڑوں

ہلاک کر دیئے گئے۔ جنگ بدر میں کفار کے مارے جانے کو خدا نے اپنا عذاب فرمایا ہے، جنگ یورپ میں کئی کروڑ مارے گئے، ہمارے پاس کا قاعدہ ہے کہ پہلے ڈھیل دی جاتی ہے، پھر معمولی چیز سے عذاب نازل کر دیتے ہیں۔

**حکایت :-** نمرود نے جب ابراہیم علیہ السلام کو دیکھا کہ ابراہیم علیہ السلام کو انکے خدا نے آگ سے بچا لیا، تو حکم دیا کہ میں ابراہیمؑ کے خدا کو دیکھنا چاہتا ہوں، اور حکم دیا کہ ایک ایسا محل بناؤ کہ جو ممکنہ طور پر آسمان سے قریب ہو جائے تب تین سال کے عرصہ میں پانچ ہزار گز کی بلندی کا، اور ایک میل عرض کا محل تیار کیا گیا، جب نمرود نے اس پر چڑھ کر آسمان کو دیکھا تو اس کو اسی طرح مزید بلند پایا جیسا کہ زمین سے تھا، دوسرے روز ایسی ہوا چلی کہ، وہ مکان گر گیا، جس کی وجہ سے بہت سی مخلوق ہلاک ہو گئی۔ پھر تو نمرود بہت بگڑا کہ ابراہیمؑ کے خدا نے میرے محل کو گرا دیا، اب اس سے جنگ کرنا ضروری ہے، آٹھ گدھ پالا، ایک صندوق مربع لیا، اور چار گدھ اوپر اور چان نیچے باندھا، پھر ایک مردہ جانور کو ایک بھالے پر لگا کر اوپر رکھا اور گدھوں کو بھوکا رکھا، اس کے بعد صندوق میں خود اور ایک شخص کو بٹھایا، مردار کے واسطے گدھ اڑے اور کئی دن تک اوپر اڑتے رہے لیکن آسمان کو قریب نہ پایا، اس کے ساتھی نے ایک تیر پھینکا۔ حکم ہوا ہمارے در سے اس کو مایوس مت واپس کرو، اس لئے اس تیر کو کسی پرندہ کے خون میں تر کر کے واپس کیا گیا، واپسی کیلئے نیچے کی طرف کے گدھ کو مردار جانور دکھائے جس کی وجہ سے وہ اترنا شروع کئے۔ غرض اسی طرح سے مہلت دی گئی جب وقت قریب آ گیا تو ایک مجھڑ سے عذاب دیا گیا، اسی طرح

اصحاب فیل کو ابابیل سے عذاب دیا گیا۔ غرض جب وہ چاہتے ہیں تو جس چیز سے چاہتے ہیں عذاب کر دیتے ہیں۔

صاحبو! اب تک جو ہوا سو ہوا، اب بھی وقت ہے سنبھلنے کا:-

**حکایت :-** مولانا مثنوی شریف میں فرماتے ہیں کہ ایک تالاب تھا اس میں تین مچھلیاں تھیں، ایک روز شکاری اس تالاب پر آئے لیکن مچھلیوں کو اس کا پتہ چل گیا، پھر جب شکاری جال لانے کیلئے دوڑے تو اس کی بھی خبر مچھلیوں کو ہو گئی ان میں ایک مچھلی عقلمند تھی، اس نے کہا کہ اب مشورہ کا وقت نہیں ہے، تاہم کسی زندہ دل سے مشورہ کرنا چاہئے جو تجھ کو زندہ کر دے، وطن کی محبت نے میرے ساتھیوں کو کاہل اور احمق بنا دیا ہے، اُن کا مشورہ بھی مجھ کو کاہل اور احمق بنا دے گا، یہ کہہ کر:-

سینہ را پا ساخت می رفت آں خدور

از مقام با خطر تا بحر نور

ترجمہ: وہ سینہ کو پاؤں بنا کر خطرناک مقام سے دریائے نور تک چلی گئی۔

ہمچو آھو کز پئے او سگ بود

می رود تا در تنش یک رگ بود

ترجمہ: وہ مثل ہرن اس کے پیچھے کتا تھا۔ دوڑتی رہی جب تک کہ جسم میں ایک

رگ رہی۔

خوابِ خرگوش و سگ در پئے خطاست

خوابِ خود در چشم تر سیدہ کجاست

ترجمہ: خرگوش کی نیند، کتے کی (بیداری) سب بیکار، چشم ترسیدہ خوف والو کو کھانا سونا کہاں نصیب۔

آں چہار بسیار دید و عاقبت

رفت آخر سوی امن و عافیت

ترجمہ: وہ یعنی بہت اس طرح (سیر و تماشا) دیکھے آخر کار امن و عافیت کی طرف چلے گئے۔

غرض اس کدہ سے نکل کر تڑپتے تڑپتے دریا میں گر گئی، گو تھوڑی تکلیف سہی مگر جان سے بچ گئی، اتنے میں شکاری جال لے کر آ گئے۔ دوسری مچھلی نیم عاقل تھی، وہ گھبرائی اور کہنے لگی کہ ہائے میں نے کیا عمدہ موقع کھودیا، بہت پچھتائی بڑی حسرت و ندامت اٹھائی۔ اس کو سب سے بڑی حسرت یہ تھی کہ میں نے عقلمند ساتھی کو کھودیا۔ اس نے کہا خیر جو ہوا سو ہوا، اب بھی موقع ہے کہ کچھ تدبیر کروں یہ کہہ کر خود کو مردہ بنا کر پانی پر کچرے کی طرح پڑی رہی، شکاری افسوس کر کے اس کو اٹھا کر باہر پھینک دیئے اور ندی کی مچھلی کے پکڑنے کی فکر کرنے لگے، وہ مچھلی موقع پا کر تڑپتے تڑپتے دریا میں جاگری، مرنے کے پہلے مرنے سے بچ گئی۔ تیسری مچھلی احمق تھی اس کو کچھ نہ سوچھا پانی کے اندر خوش خوش پھر رہی تھی، دام گرا، دام میں پکڑی گئی۔ جب توے پر تلی جانے لگی تو کہنے لگی:۔

پھر کہی کہ اگر یہ میرے معشوق

باز می گفت کہ گر ایں بار من

گردن شکن کی صحبت سے چھٹکارا پاؤں تو۔

وازمیں زیں محبت گردن شکن

میں اپنا وطن سوائے دریا کے کہیں اور نہ بناؤں گی

می نسازم جز بہ دریائے وطن



آں گرے زان سازم می سکن اس جیسے مقام کے جیسا کہیں اور سکونت اختیار نہ کرونگی  
ایسا ہی دنیا کے تالاب میں ہم سب ہیں، اس وقت مشورہ کا وقت نہیں ہے  
دنیا کی محبت نے مردہ دل بنا دیا ہے، اس لئے عقلمند وہی تھے جو اس وقت مشورہ نہ  
کر کے قرآن کے دریا میں جا گرے، اب دنیا کے عذاب لگا تا شروع ہو گئے ہیں،  
اگر نیم عاقل ہو تو اب بھی موقع ہے خود کو مردہ بناؤ، لوگ اس شکاری کی طرح تم کو  
اپنے سے علیحدہ کر کے پھینک دیں گے، کچھ مضائقہ نہیں، تم کہتے کہتے قرآن کے  
دریا میں جا کر تو دوزخ کے توے پر تلے جانے سے بچ جاؤ گے، ورنہ یاد رکھو تیسری  
مچھلی کی طرح تم خوش خوش گناہوں میں رہو گے، دنیا کے عذاب الہی کا جال پڑ جائے  
پھر دوزخ کے توے پر تلے جاؤ گے اس وقت کہو گے کہ اگر اس بار چھوٹ جاؤں تو  
پھر دریائے قرآن میں رہوں گا، دنیا کے رسم و رواج کے اور گناہوں کے کنٹوں میں  
نہ رہوں گا، جب یہ آرزو کرو گے تو ملائکہ کہیں گے ”اَلَمْ یَا تِکُمْ نَذِیْرٌ“ (پ ۲۹۔  
رکوع ۱۔ سورہ ملک) کیا ڈرانے والے نہیں آئے تھے، اور یہ نہیں سنائے تھے کہ  
”فَلَنَسْأَلَنَّ الَّذِیْنَ اُرْسِلَ اِلَیْهِمْ وَلَنَسْأَلَنَّ الْمُرْسَلِیْنَ“ (پ ۸۔ رکوع ۱۔ سورہ  
اعراف)۔ پیغمبروں سے پوچھا جائے گا کہ تم ہمارے احکام پہنچائے یا نہیں، امت  
سے پوچھا جائے گا کہ تم نے کیا سنا اور کیا عمل کیا۔ جب جانوروں کا حساب ہو چکے گا  
تو اللہ تعالیٰ آدمیوں کی طرف متوجہ ہوگا، سب سے پہلے لوح کو بلایا جائے گا، لوح  
کا نپتے تھر تھراتے حاضر ہوگا، ارشاد ہوگا کہ کیا ہمارے احکام پہنچا دیئے؟ لوح عرض  
کرے گا ہاں پروردگار پہنچا دیا تھا۔ حکم ہوگا کون گواہ ہیں عرض کرے گا الہی اسرافیل

علیہ السلام گواہ ہیں۔ حکم ہوگا بلاؤ۔ اسرافیل علیہ السلام گھبرائے ہوئے حاضر ہوں گے حکم ہوگا کیا لوح نے ہمارے احکام تجھ کو دیئے؟ اسرافیل علیہ السلام جواب دیں گے کہ ہاں۔ یہ سکر لوح کہے گا۔ شکر ہے اس اللہ کا جس نے مجھ کو عذاب سے نجات دی۔ تب اسرافیل علیہ السلام سے حکم ہوگا کہ تم نے ہمارے احکام کیا کئے، عرض کریں گے کہ جبریل علیہ السلام کو دیا۔ حکم ہوگا بلاؤ۔ جبریل کو جبریل علیہ السلام بھی ڈرتے کانپتے حاضر ہوں گے۔ کہیں گے کہ بے شک اسرافیل علیہ السلام نے مجھ کو آپ کے احکام دیئے اور میں نے انبیاء تک ان کو پہنچا دیا، تب پیغمبر حاضر کئے جائیں گے، حکم ہوگا تم نے کیا کیا، وہ کہیں گے امت کو ہم آپ کے احکام پہنچا دیئے، اس وقت امت سے سوال ہوگا کہ کیا تم کتاب الہی پر عمل کئے۔ بتلائیے اس وقت کیا جواب دو گے؟

صاحبو! ابھی سے سوچ رکھو اور قرآن شریف پر عمل کرنے کیلئے تیار ہو جاؤ کیونکہ رسول اللہ ﷺ حجۃ الوداع میں فرمائے ہیں کہ اے لوگو! تم قیامت میں پوچھے جاؤ گے۔

صاحبو! قرآن پر عمل نہ کرنے کی وجہ سے ہم سے دنیا بھی گئی اور آخرت میں بھی ہم رسوا ہوں گے۔ اس کی کچھ تفصیل تو اوپر گزری، اب میں آپ کو قرآن کی فضیلت اور اس کے دنیا اور آخرت کیلئے مسلمانوں کے حق میں رحمت ہونے کے بارے میں تفصیل سے کہنا چاہتا ہوں ذرا غور سے سنئے۔

قرآن شریف حضور کا بہت بڑا معجزہ ہے، قرآن سے عجیب و غریب راز

کھلتے ہیں مثلاً دل کی آنکھ دیکھنے لگتی ہے، توحید، نبوت، معاد وغیرہ پر مشاہدہ ہوتا ہے اس لئے قرآن بصر ہے، جس کی وجہ سے بھٹکے ہوؤں کو ہدایت ہوتی ہے، عام مسلمانوں کیلئے رحمت ہے جیسا کہ ارشاد باری ہے ”هَذَا بَصَائِرُ مِنْ رَبِّكُمْ وَ هُدًى وَ رَحْمَةٌ لِّقَوْمٍ يُؤْمِنُونَ“ (پ ۹۔ رکوع ۲۴۔ سورہ اعراف)۔ (یہ گویا بہت سی دلیلیں ہیں تمہارے رب کی طرف سے اور ہدایت و رحمت ہے ان لوگوں کے لئے جو ایمان رکھتے ہیں)۔

چنانچہ داری کی حدیث میں مذکور ہے کہ قرآن پاک کی ایک آیت (۷) زمین، (۷) آسمان کے (۱۴) طبق کی مخلوق سے افضل ہے، اللہ کے نزدیک بہت بہتر ہے۔ مسلمانو! خدا کی رحمت کا کچھ ٹھکانہ ہے کہ ایک آیت کی یہ شان ہے اور اس شان کی ہزار ہا آیتیں تم کو دیا تو پورے قرآن کی کیا شان ہوگی، افسوس جن کے پاس ایسی رحمتوں کے خزانے ہوں پھر بھی وہ دنیا میں ذلیل ہیں اور آخرت میں دوزخ میں جائیں گے۔ افسوس ہے ایسے رحمت و ہدایت کے خزانے کو ہاتھ نہیں لگا رہے ہیں، اس میں خدا کا کیا نقصان ہے، ہم خود کو برباد کر رہے ہیں۔

سنو صاحبو! قرآن کے ہر حرف کے بدلے (۱۰) نیکیاں لکھی جاتی ہیں، دس (۱۰) گناہ مٹائے جاتے ہیں اور دس (۱۰) درجے جنت میں بڑھائے جاتے ہیں، اسی طرح قرآن کے جو ایک کروڑ ۲۷ ہزار حروف ہیں کتنی نیکیاں لکھی جائیں گی۔ اس کا آپ خود اندازہ کر لیجئے، اور ہر نیکی اُحد کے پہاڑ کے برابر ہوگی، ذرا سوچو، اس سے بڑھ کر قرآن اور کس طرح خدا کی رحمت کا مظہر ہوگا، کروڑ ہا نیکیاں

تمام عمر بھی نہ کر سکیں تب بھی ایک قرآن کے ختم کرنے سے مل جاتے ہیں۔ پھر اگر نماز میں کھڑے ہو کر پڑھیں تو ایک حرف کے بدلے سونکیاں ملتی ہیں۔ اس کے علاوہ خدا نے اس میں وہ روحانی لذت رکھی ہے کہ آنکھوں سے رولانا، آنسوؤں کی لڑیاں جاری کر دینا اس کی ایک ادنیٰ صفت ہے، جیسا کہ قرآن مجید میں مذکور ہے۔

”وَإِذَا سَمِعُوا مَا أُنْزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ“۔  
(پ ۷۔ رکوع ۱۱۔ سورہ مائدہ)۔ (اور جب سنے جو اُترا رسول پر تو تو دیکھے گا ان کی آنکھیں ابلی ہیں آنسوؤں سے) یوں روحانی لذت عام کر دی گئی ہے یہ کیسی خدا کی رحمت ہے، قرآن مجید میں دین جو اعلیٰ درجہ کی چیز ہے اس کا ذکر تو موجود ہے ہی، دنیا کی دولت بھی اس میں بے انتہا موجود ہے چنانچہ ہندوستان میں ایک یا قوت رقم تھے، ان کے ہاتھ کا لکھا ہوا قرآن مجید (۸۰) (۹۰) ہزار روپیوں کو بکتا تھا، غرض لعل و جواہر کی بھی وہ منزلت نہ ہوگی جو ان کے ہاتھ کے لکھے ہوئے قرآن مجید کی تھی، ہندو ریاستیں تک ہزار ہا روپیہ پیشگی بھیج کر ان کے ہاتھ کا لکھا ہوا قرآن مجید منگوا کر بڑی عزت سے اپنے تو شک خانہ میں رکھتے تھے۔

مسلمانو! سوچو اس کلام کے حروف کو خوب صورت طرز پر لکھنے سے یہ عزت، یہ مرتبہ ملا تو جو بندہ اس کے خوب صورت معنی کو اپنے دل پر لکھے گا وہ دین و دنیا میں کتنی عزت پائے گا۔

**حکایت :-** ایک شخص کو اولاد نہ ہوتی تھی، بڑی عمر میں ایک بیٹی پیدا ہوئی اس نے مارے خوشی کے یہ قسم کھائی کہ میں اس لڑکی کے جہیز میں دو جہاں کی دولت

دوں گا، کہنے کو تو اس نے کہہ دیا لیکن جب شادی کا وقت قریب آیا تو اس کو فکر ہوئی کہ میں نے یہ کیا کیا اور کہا، میری ہستی ہی کیا کہ میں دو جہاں کی دولت اپنی بیٹی کے جہیز میں دوں اور یہ سوچ رہا تھا کہ میں کیا دوں کہ میری قسم پوری ہو، اس پریشانی میں وہ ہر ایک عالم کے پاس جاتا تھا اور دریافت کرتا تھا لیکن کوئی تشفی بخش جواب نہ دے سکا، وہ زمانہ حضرت امام شافعیؒ کا تھا، یہ شخص آپ کے پاس بھی حاضر ہوا، اور اپنی مذکورہ پریشانی کا ذکر کیا، آپ نے یہ سن کر فرمایا کہ تیری قسم کی تدبیر سہل ہے تو اپنی بیٹی کو قرآن سکھا اور رخصت کے وقت اس کے بغل میں قرآن مجید کا ایک نسخہ دیدے، خدا کی قسم تو نے اگر ایسا کیا تو تو نے اپنی بیٹی کے جہیز میں دو جہاں کی دولت دی، اور تیری قسم پوری ہوگئی۔

غرض یہ وہ کلام ہے جس کی برکت اور عظمت اور رحمت کی وجہ سے خشک پتھروں سے بھی میٹھا پانی بہتا ہے۔

شہر اندلس میں دو نصرانی راہب مسلمان ہوئے، کسی نے ان سے پوچھا کہ تم اپنے مذہب میں بڑے مضبوط تھے، تمہارے مسلمان ہونے کی کیا وجہ ہے انھوں نے کہا کہ ہم ایک گرجا میں تھے وہاں کا حاکم ہمارے پاس ایک غلام بھیجا جو مسلمان تھا اس کو قرآن کی چند آیتیں یاد تھیں وہ ہم کو قرآن کی آیتیں سناتا تھا تو ہم کو بہت مزہ آتا تھا اس لئے چند آیتیں ہم نے بھی یاد کر لیں۔ ان آیتوں میں یہ آیتیں بھی تھیں۔

”وَاسْأَلُوا اللَّهَ مِنْ فَضْلِهِ ط“ (پ ۵۔ رکوع ۵۔ سورہ نسا)۔ (اور مانگو

اللہ سے اس کا فضل)۔ ”أَدْعُونِيْٓ اَسْتَجِبْ لَكُمْ ط“ (پ ۲۴۔ رکوع ۶۔ سورہ مومن)



تم مجھ سے مانگو میں تمہیں دونگا یعنی مانگنا تمہارا کام اور دینا میرا کام ہے، یہ آیتیں سن کر ہمارا دل کہتا تھا کہ کیا اچھی تعلیم ہے اور ہمارے دل میں یہ بھی تھا کہ کسی وقت اس کا امتحان بھی کریں، اتفاق سے ایک روز ہم عبادت خانہ میں کھانا کھا رہے تھے کہ یکا یک ہمارے حلق میں نوالہ اٹک گیا فوراً ہم نے شراب کا پیالہ منہ کو لگایا لیکن اس سے کچھ فائدہ نہ ہوا، اس وقت اتفاق سے پانی پاس نہ تھا، ہم نے دل میں کہا الہی! تمہارے نبی محمد صلی اللہ علیہ وسلم تیری طرف سے یہ سنائے ہیں کہ ”أَدْعُوْنِيْ اِسْتَجِبْ لَكُمْ ط“ ”وَسْأَلُوا اللّٰهَ مِنْ فَضْلِهِ ط“ اگر یہ تیرا کلام ہے تو کہیں سے ہم کو پانی دے، ہم یہ دعا کر رہی ہے تھے اچانک مکان کا ستون جو پتھر کا تھا اور سینکڑوں برس سے خشک کھڑا تھا پھٹ گیا، اس میں سے میٹھا پانی بہنے لگا یہ دیکھ کر ہم دوڑے اور چلوؤں سے پانی پینے لگے، جوں ہی نوالہ ہمارے حلق سے اتر ا وہ پانی بند ہو گیا یہ دیکھ کر ہم کو قرآن اور اسلام کی صداقت کا یقین ہو گیا اور ہم مسلمان ہو گئے۔

غرض خدائے تعالیٰ اپنے قرآن کی برکت سے ظاہر میں بھی اور باطن میں بھی اپنی رحمت کے چشمے بہا رہے ہیں۔

ظاہر میں تو ستون سے پانی بہایا جس نے دنیا کی موت سے ان کو بچا لیا۔ باطن میں پتھر سے زیادہ سخت دل سے ایمان اور یقین کا چشمہ بہایا جس کی وجہ سے ہمیشہ کی موت اور دوزخ کا نوالہ بننے سے بچ گئے۔ اللہ اللہ کیا قرآن کی برکت ہے اور کیا قرآن کی رحمت ہے۔

یہ وہ شافی کلام ہے کہ لا علاج امراض کو آن واحد میں دفع کر دیتا ہے۔

**حکایت :-** مسلمہ بن عبد الملک شاہان بنی امیہ سے تھا ایک وقت عین جنگ میں

وہ گھوڑے سے گرا اور بے ہوش ہو گیا۔ وہاں قریب میں ایک گر جا تھا اس کو اٹھا کر اس میں لے گئے، وہاں کے راہب نے پوچھا کہ اس کو کیا ہوا، لوگوں نے کہا اس کو ایک بیماری ہے کہ یکا یک گر کر بیہوش ہو جاتا ہے تب راہب اپنے پاس سے ایک کرتہ لایا اور کہا کہ اس کو پہناؤ، جوں ہی اس کو کرتہ پہنایا گیا تو کرتہ پہنتے ہی اس کو ہوش آ گیا، لوگوں کو سخت تعجب ہوا اور پوچھا کہ اس کرتہ میں کیا ہے، اس نے ان لوگوں کو دکھایا تو وہ کیا دیکھتے ہیں کہ اس کے اندر قرآن کی چند آیتیں مع بسم اللہ لکھی ہوئی ہیں، اُس راہب نے ان سے کہا کہ ہزار ہا مخلوق اس کرتہ سے فائدہ اٹھا رہی ہے۔

صاحبو! اس کے پاس تو چند آیتیں تھیں اور تم مسلمانو! کیسے خوش تقدیر ہو کہ سارا قرآن تمہارا ہے اگر تم چاہو تو جسمانی بیماریوں کا کیا ذکر، دل کی ساری بیماریوں کو اس پر عمل کر کے دور کر سکتے ہو۔

**حدیث :-** رسول اللہ صلی اللہ علیہ وسلم فرمائے کہ اللہ تعالیٰ ارشاد فرماتا ہے کہ میں کسی بستی پر عذاب اتارنا چاہتا ہوں لیکن جب دیکھتا ہوں کہ وہاں بچے قرآن مجید پڑھ رہے ہیں تو عذاب بھیجنا موقوف کر دیتا ہوں۔

اللہ اللہ قرآن کیا رحمت ہے۔ صاحبو! اس بارے میں ایک حکایت سنو۔

**حکایت :-** یمن میں ایک مردہ کو دفن کیا گیا، جب لوگ واپس آئے تو قبر میں سے کسی کو پٹکنے کی سخت آواز آئی اور اس کے ساتھ ہی ایک کالا کتا نکلا لوگوں میں ایک بزرگ بھی تھے، انھوں نے کتے سے پوچھا کہ تو کون ہے؟ کتے نے جواب دیا کہ میں مردہ کا کبرا عمل ہوں، تب ان بزرگ نے کہا کہ یہ پٹکنے کی آواز کیا تھی، کہا یہ مردہ قرآن بہت

پڑھتا تھا، اس لئے اس کی قبر میں قرآن نے آکر مجھ کو پٹک کر باہر نکال دیا۔

اللہ اللہ قرآن کیا رحمت ہے، قبر میں بھی ساتھ رہتا ہے اور قبر کے ہر عذاب سے بچاتا ہے، جب سب عذاب دُور ہو جاتے ہیں تو کہتا ہے اے میرے پڑھنے والے سب عذابوں سے میں نے تجھ کو بچا دیا۔ لیکن تجھ کو آرام نہیں ہے، اس لئے خدا سے عرض کر کے تیرے آرام کا سامان بھی کرتا ہوں، پھر جا کر فرش، لباس وغیرہ ہر طرح کا انتظام کرتا ہے، یہی نہیں صبح و شام آکر خبر بھی لیتا رہتا ہے، اسکے علاوہ قیامت کی تیہتی ہوئی دھوپ میں قرآن آکر اپنے پڑھنے اور عمل کرنے والوں کو چُن چُن کر نکالے گا اور یہ کہے گا کہ دنیا میں تم میرے ساتھ رہے، اس لئے آؤ آج نبیوں اور رسولوں کے ساتھ خدا کے سایہ میں عرش کے نیچے رہو۔

کیوں مسلمانو! قرآن کیسی رحمت کی چیز ہے، سراپا رحمت ہے، دل کی آنکھ کھولنے والا ہے لیکن صاحبو! یہ سب کب ہے جزدان میں رکھ کر طاقچہ میں رکھ دو گے تو نہیں بلکہ ”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ“ (پ ۹۔ رکوع ۲۴۔ اعراف)۔ (اور جب قرآن پڑھا جائے تو اس کی طرف کان رکھو، اور چپ رہو، شائد تم پر رحم ہو)۔

چنانچہ حضرت عمر بن عبدالعزیزؒ فرماتے ہیں کہ قرآن اس وقت رحمت ہوتا ہے کہ اگر واعظ کی مجلس ہو، قرآن پڑھا جا رہا ہو، اور اس کے مطالب بیان کئے جا رہے ہوں تو تم قرآن ہی کی طرف کان لگاؤ عمل کرنے کی نیت سے سنتے رہو اور خاموش رہو، یہ تو قرآن کہہ رہا ہے۔

لیکن بعض بے سمجھ قصد باتیں کرتے رہتے ہیں تو وہ نمونہ بنتے ہیں کفار کا کیونکہ حضورؐ کے زمانہ میں بھی قرآن ہوتا رہتا تھا، اور وہ پریشان کرنے کیلئے باتیں کرتے رہتے تھے، اسی لئے کہا جا رہا ہے کہ کان لگاؤ اور خاموش رہو، یہ کیوں کہا جا رہا ہے؟ اس لئے کہ ”لَعَلَّكُمْ تُرْحَمُونَ“۔ تاکہ قرآن کی برکت سے تم پر خدا کی رحمت نازل ہو۔

میاں سب رحمت ایک طرف اور یہ رحمت ایک طرف، جس کو حضرت علی رضی اللہ عنہ فرماتے ہیں کہ مسلمانو سچ کہو جس مجلس میں بادشاہ خود شریک ہو، اس مجلس کی شان کیا پوچھتے ہو، حضرت علی رضی اللہ عنہ یہ بھی فرماتے ہیں کہ جس مجلس میں قرآن پڑھا جاتا ہو اور لوگ اس کے معنی کے سننے میں غرق ہو گئے ہوں تو اس مجلس میں خدائے تعالیٰ خود برآمد ہو جاتا ہے، اللہ رے شان قرآن کے مجلس کی۔

مسلمانو! خدا کے ساتھ بیٹھنا چاہتے ہو تو قرآن کی مجلس میں بیٹھو تاکہ

(۱) دنیا میں قرآن کے ساتھ رہو۔

(۲) قبر میں قرآن کے ساتھ رہو۔

(۳) اور قیامت میں پیغمبروں کے ساتھ رہو۔

اور کیا رحمت چاہتے ہو، اگر قرآن نہ پڑھنا آتا ہو تو قرآن کی مجلس میں شرکت کرو، اور خالی الفاظ سنو کیونکہ سننے والے کو بھی ہر حرف کے بدلے دس نیکیاں ملتی ہیں اور اگر قرآن کی مجلس میں بیٹھنے کا موقع بھی نہ ملے تو صرف قرآن کے لفظوں کو دیکھو، کیونکہ یہ بھی ثواب ہے، چنانچہ (۱) قرآن۔ (۲) کعبہ۔ (۳) ماں۔ (۴)

باپ اور (۵) عالم دیندار کی صورت دیکھنا بھی عبادت ہے، اگر سال بھر نہ سن سکے تو تراویح میں قرآن سنو، کیونکہ گھنٹہ دو گھنٹے کسی طرح گزر ہی جائیں گے اور ہر حرف کے بدلے سونکیاں ملیں گی، لیکن بعض وقت دیکھا جاتا ہے کہ قرآن ہوتا رہتا ہے اور باتیں ہوتی رہتی ہیں اور مذاق ہوتا رہتا ہے۔

صاحبو! جس مجلس میں بادشاہ آئے کیا وہاں بھی ایسا ہی باتیں کرو گے خدا جس مجلس میں برآمد ہو وہاں بھی باتوں سے ہم کو فرصت نہیں ہوتی۔

اللہ نماز جیسی چیز اس میں بھی یہی حکم ہوتا ہے کہ ”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا“ جب نماز میں قرآن پڑھا جائے اور امام پڑھ رہا ہو تو کان لگائے رکھو اور خاموش سنتے رہو، جب نماز میں بھی قرآن پڑھتے وقت خاموشی کا حکم ہے تو بتلائیے کہ دوسرے وقت یعنی غیر نماز میں کیسے باتیں کر سکتے ہیں، اگر نماز میں قرآن پڑھا جا رہا ہو، اور تم کو سنائی نہ دے تب بھی خاموش رہو، اسی واسطے جہری نماز کیلئے ”فَاسْتَمِعُوا لَهُ“ اور سری نماز کیلئے ”وَأَنْصِتُوا“ آیا ہے اسی لئے خطبہ کے وقت بھی چونکہ قرآن یا قرآن کے مطالب بیان ہوتے رہتے ہیں، بات تو بات نماز، درود، دعائے اذال سب ممنوع ہیں۔

غرض صاحبو! جب تم قرآن کی مجلس میں جاؤ گے، پڑھو گے اور سنو گے تو قرآن تم میں پورا اثر کرے گا اور تم فرشتوں کے مشابہ ہو جاؤ گے، چلتے پھرتے کھاتے پیتے، اٹھتے بیٹھتے، خدا ہی کا دھیان رہے گا۔ غرض قرآن جب اپنا اثر کرے گا تو رہ رہ کر خدا یاد آئے گا، اس وقت دل میں جوش ہوگا، عشق کی آگ بھڑکے گی اور



دل چلائے گا، میاں تم کہاں ہو جی تمہارے شوق میں مرتا ہوں تم کو کہاں ڈھونڈوں۔  
**حکایت :-** مجنوں ریت کو تختی اور انگلی کو قلم بنا کر مشق نام لیلیٰ کیا کرتا تھا، لوگوں نے پوچھا کہ دیوانے یہ کیا کرتا ہے، کہا مشق نام لیلیٰ می کنم، میری محبوبہ نہ سہی نام تو ہے، اسی کو، رشتا ہوں۔

پھر خیال آتا ہے ہائے میاں تم نزدیک ہو یا دور، اسی لئے حکم ہوتا ہے جو میرا ذکر کرتے ہیں، میں ان کے ساتھ، ان کا جلیس اور ہم نشین ہوں۔  
 میاں کبھی میں آپ کا نام لینے کے قابل نہیں رہتا، نہانے کی ضرورت رہتی ہے دل میں آگ بھڑکتی رہتی ہے لیکن نہانے کی ضرورت کی وجہ سے خیال ہوتا ہے کہ نہ آپ کا نام لوں نہ ذکر کروں، پھر یہ خیال آتا ہے کہ جینے کی خبر نہیں اور نہ زندگی کا بھروسہ ہے حکم ہوتا ہے کہ بندے کسی حال میں بھی ہم سے غافل مت رہ، ہر حال میں ہماری یاد میں ڈوبا ہوا رہ۔ کیونکہ بندے جب میں کسی کو اپنا دوست بنانا چاہتا ہوں اور اس پر اپنی پیاری نظر ڈالنا چاہتا ہوں تو اس کو ذکر کی توفیق دیتا ہوں، اور جب اس کو ذکر کا مزہ آنے لگتا ہے تو اس کو مقرب بناتا ہوں۔ غرض ذکر کا یہ اثر ہو تو بھلا کسی حال میں رک سکتا ہے؟ اس لئے تو ہر حال میں ہمارا ذکر کر ”أَذْكُرُ رَبَّكَ فِي نَفْسِكَ“۔ (پ ۹۔ رکوع ۲۴۔ سورہ اعراف) یوں تو ذکر کر جس طرح تو کرے وہ ذکر ہی ہے مگر سب ذکر گھنٹہ دو گھنٹہ کر کے چھوڑ دیگا مگر ہمارا ذکر چھوڑنے کی چیز نہیں ہے ”اللَّهُ اللَّهُ“ کا دل میں کھٹکار ہے اپنے عجز و نیاز کا خیال رہے جیسا کہ قرآن میں مذکور ہے ”تَضَرُّعًا“ اور ہماری بے نیازی کے خیال سے ”وَخِيفَةً وَ دُونَ الْجَهْدِ

مِنَ الْقَوْلِ“ یعنی دل میں خفی ذکر کرے، ”بِالْغُدُوِّ وَالْآصَالِ“ یعنی صبح و شام کرے اس کی مداومت سے تو ہمیشہ ذا کر رہے گا۔

بنا اعمال کو رحمت کے قابل	کیا کر ہر گھڑی ذکر الہی
خدا تیرا ہے مگر تو ہے خدا کا	بھروسہ کچھ نہیں غافل قضاء کا
بہار آب و گل ہے ذکر مولیٰ	قرار جان و دل ہے نام اللہ
زمین و آسمان و عرش و کرسی	ہوئے سرمست پی کر جام اللہ
اگر سننے کی طاقت یہ تو ہر شے	سنا دے خود تجھے پیغام اللہ
بہائے خون اگر تو عاشقوں کا	تو ہر قطرہ سے نکلے نام اللہ

غرض صاحبو! سارا عالم ذکر و سجدہ کر رہا ہے مگر تیرے سے کچھ ایسا تعلق ہے کہ تیرے سینکڑوں پریشانیوں سے بھرا ہوا سجدہ و ذکر ہی مطلوب ہے۔ مقصود یہی ہے کہ ”وَلَا تَكُنْ مِنَ الْغَافِلِينَ“ (پ ۹ رکوع ۲۴۔ اعراف) نے کبھی تو ہماری یاد سے غافل نہ رہنا اسی کو پاس انفاس کہتے ہیں۔ کسی کی غلامی سے یہ بات آسانی سے حاصل ہو جاتی ہے۔

صاحبو! غافلوں میں ذا کر ایسا ہوتا ہے کہ جیسا سرسبز درخت، خشک درختوں میں، اور جہاد میں بھاگنے والوں میں بھاگنے والوں میں وہ شخص جو کفار پر تنہا جہاد کر رہا ہو، اور اپنا خون پانی کی طرح بہا رہا ہو تو خدائے تعالیٰ ہمیشہ اس کو نظر رحمت سے دیکھتے ہیں یا جس طرح روشن چراغ اندھیرے گھر میں ہو، اس طرح کا ذکر تجھے فرشتہ کا مشاہدہ بنا دے گا۔

غرض صاحبو! آخرت میں تو ان ہی لوگوں کو آرام ملے گا کہ جنہوں نے دنیا میں ذکر کیا ہوگا اور جن کے قلوب روشن اور مطمئن ہوں گے۔

لیکن صاحبو! دل جو آفتاب کے جیسا ہے اور جو عرش بننے کے قابل ہے وہ دنیا میں سیاہ کوئلہ کیوں ہو گیا ہے، آخر اس کی وجہ بھی کبھی آپ سوچئے۔ میاں جہاں گل ہو وہاں خار بھی ہوتا ہے دل جیسی بڑی نعمت کیا وہ دشمن کے بغیر رہ سکتا ہے میاں اس کے چار دشمن ہیں جو اس دل کو سیدھے راستے سے ہٹا کر خدا سے دور کرتے ہیں اور وہ یہ ہیں۔

(۱) دنیا۔ (۲) نفس۔ (۳) شیطین الانس۔ (۴) شیطین الجن۔

یہ چاروں طرح طرح کے تعلقات میں پھنسا کر دل کو عرش نہیں بننے دیتے خدا کا احسان پر احسان ہے کہ دل کو سیدھے راستے پر چل کر منزل مقصود تک پہنچنے کیلئے اس نے دو کتابیں دی ہیں۔

(۱) ایک بولتی کتاب (۲) اور ایک خاموش کتاب۔

بولتی کتاب تو رسول اللہ صلی اللہ علیہ وسلم ہیں اور خاموش کتاب قرآن مجید ہے۔ اس لئے اللہ تعالیٰ فرماتا ہے ”إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ“ یہ قرآن منزل مقصود تک پہنچنے کا سیدھا راستہ دکھاتا ہے اور اس میں انسان کی سعادت و شقاوت کی جملہ باتیں مذکور ہیں۔

**حکایت :-** ایک بزرگ فرماتے ہیں کہ ایک دفعہ مجھے یہ حدیث یاد آئی کہ رسول اللہ صلی اللہ علیہ وسلم فرماتے ہیں کہ مسلمان کی روح اس کے جسم سے ایسی نکلتی ہے جیسے خمیر میں سے بال میں نے تمام عمر قرآن مجید تدریس سے پڑھتے ہوئے ختم کیا لیکن کہیں یہ مضمون نہ پایا، میں نے خواب میں رسول اللہ صلی اللہ علیہ وسلم کو دیکھا تو

عرض کیا یا رسول اللہ۔ اللہ تعالیٰ فرماتا ہے کہ رُطْبُ وِ یَابِسُ سب کتابِ مبین میں ہے۔ لیکن میں نے کتاب اللہ میں اس حدیث کا مضمون نہ پایا۔ حکم ہوا سورۃ یوسف میں یہ مضمون پایا ”فَلَمَّا رَأَيْنَا أَكْبَرَنَا وَقَطَّعْنَ أَيْدِيَهُنَّ ذٰ“۔ (پ ۱۲۔ رکوع ۴۔ سورۃ یوسف) جب جمالِ یوسفؑ کو مصر کی عورتوں نے دیکھا تو ہاتھ کاٹ لئے، اور یہ ہاتھ کاٹنے کی ان کو کچھ تکلیف نہ ہوئی۔ ایسا ہی مسلمان جب مرتے وقت رحمت کے فرشتوں کو دیکھے گا اور جنت کی نعمتیں، اس کے حور و قصور پیش نظر ہوں گے تو دل ان میں ایسا مشغول ہو جائے گا کہ موت کی تکلیف اس کو کچھ محسوس نہ ہوگی۔

اس حکایت سے معلوم ہوتا ہے کہ انسان کی شقاوت و سعادت کی کوئی بات ایسی باقی نہ رہی جو قرآن میں مذکور نہ ہو۔

صاحبو! ابھی آپ قرآن پر عمل نہ کرنے کی تفصیل سن چکے اور اس کے ساتھ ہی ساتھ یہ بھی سن چکے کہ قرآن مسلمانوں کیلئے ایک رحمت ہے کہ جس کی کچھ حد نہیں۔

صاحبو! اب میں آپ سے ایک خاص بات کہنا چاہتا ہوں زرا غور سے سنئے وہ یہ کہ آج کل مسلمانوں پر مصائب یکے بعد دیگرے ٹوٹے ہوئے ہار کی طرح لگاتار چلے آ رہے ہیں، کبھی آپ اس کی وجہ پر بھی غور کئے، سنئے :

**حکایت :-** ایک دفعہ حضرت ذوالنون مصریؒ نے دیکھا کہ دریا کے بیچ میں ایک پہاڑ ہے اور اس پر ایک شخص بیٹھا ہوا ہے اور کہہ رہا ہے الہی! میں دریا میں، جزیرے میں ہوں، اکیلا ہوں اور تیرے پاس آنے سے کوئی روکنے والا بھی نہیں ہے جو تجھ

سے اُنست پیدا کرے گا اس کو پھر وحشت نہ ہوگی، اے وہ پاک ذات جو شخص تیری قدرت کی نشانیوں میں غور کرے گا وہ تیرا راستہ پالے گا، مخلوق کے سروں پر تو نے آسمانوں کو بے ستون قائم کیا ہے، رہبر اور راستہ دکھانے والے کے بغیر، پانی کو تو ہی بہا لے جاتا ہے، تو ہی ہوا کو چلاتا ہے، تجھ کو کوئی روکنے والا نہیں۔ الہی! یہ سب تیرے اکیلے خدا ہونے پر دلالت کرتے ہیں، آسمانوں کو دیکھنے سے تیری زبردست قدرت کا پتہ چلتا ہے اور سمندروں میں جہاز و کشتیوں کو دیکھنے سے تیری اعلیٰ درجہ کی کاریگری آنکھوں کے سامنے پھر جاتی ہے، ہوائیں تیری برکات کو پھیلاتی ہیں اور رعد کی کڑک تیری عظمت ظاہر کرتی ہے، زمین تیری حکمت ثابت کرتی ہے، نہر، ندیاں تیری میٹھی باتوں سے بنے ہیں، درخت تیری صنعت کا نمونہ ہیں، آفتاب تیری نورانی ذات کا پر تو ہے۔

ارے وہ عاجز انسان! ارے وہ خاک کے پتلے، ارے وہ نجس منی سے پیدا ہونے والے ایسے زبردست قدرت والے، ایسی عظمت و جبروت والے کے سامنے تیری کچھ ہستی بھی ہے، ظاہری بیماریوں کے علاوہ تیرے باطن میں بھی سینکڑوں بیماریاں ہیں تجھے اپنی تندرستی کا کچھ بھی خیال نہیں، کیا یہی بیماریاں لئے ہوئے اپنی قبر میں جانا چاہتا ہے، کیا یہی بیمار دل خدا کے سامنے لے جائیگا۔

تیرے ماں باپ سے کئی گنا زیادہ چاہنے والا خدا تیری صحت کیلئے کیا کیا انتظام فرمایا ہے تجھے اس کی کچھ بھی خبر نہیں، تجھ میں یہ چھپی ہوئی بیماریاں ہیں جو اندر ہی اندر تیرے دل کو ستیاناس کر رہی ہیں، تیری ان سب چھپی ہوئی بیماریوں کو وہ



مہربان خدا ظاہر کر رہا ہے بلکہ ان کا علاج بھی بتلا رہا ہے، جیسے حکومت، دواخانے ڈاکٹر اور دواؤں کا خرچ اٹھا کر جگہ جگہ انتظام کرتی ہے، اس شفقت کی وجہ سے کہ رعایا کی ترقی، صحت پر موقوف ہے، اگر رعایا کی صحت خراب ہوگئی تو ملک ترقی نہیں کریگا۔

ایسا ہی اللہ تعالیٰ کو بندوں پر شفقت ہے وہ چاہتے ہیں کہ بندوں کو آخرت میں ترقی ہو، لیکن آخرت کی ترقی کا دار و مدار دل کے صحت مند ہونے پر ہے، اگر دل کی صحت خراب ہوگئی تو وہ آخرت میں ترقی نہیں کر سکتا، اس لئے اللہ تعالیٰ نے عرش پر نسخہ مرتب کر کے اس کا صدر دواخانہ مدینہ منورہ میں کھولا ہے اور اس کی شاخیں تمام دنیا میں جاری کی ہیں کہ جہاں ان بیماریوں کا علاج کیا جاتا ہے اور علاج بھی کیسا آسان ہے لیکن شرط یہ ہے کہ کوئی علاج کروائے، لیکن مصیبت تو یہ ہے کہ تو اس کو زہر سمجھ رہا ہے، دوا استعمال کرنے کا نام ہی نہیں لیتا۔

ہائے انسان! یہ کیسی تیری غفلت ہے اگر بچے کو ڈنبل ہو جائے اور اس کو نشتر لگایا جائے، تو ماں باپ خوش ہوتے ہیں مگر بچہ ان کو دشمن سمجھتا ہے، جب نشتر زن، ماں باپ سے انعام مانگے تو بچہ تعجب کرتا ہے لیکن ہر عقلمند جانتا ہے کہ یہ کام انعام کا ہے۔

صاحبو! اس کی وجہ کیا ہے کچھ آپ کو معلوم ہے سنئے، اس کی وجہ یہ ہے کہ بچہ کا علم کم ہے، ماں باپ کا علم بہت بڑھا ہوا ہے، اور جو بات ماں باپ کو معلوم ہے وہ بچہ کو نہیں معلوم ہے۔ ایسا ہی جو بات خدائے تعالیٰ کو معلوم ہے وہ بندے کو نہیں معلوم۔ بچہ کی طرح بندہ جس چیز کو مصیبت سمجھتا ہے خدائے تعالیٰ خوب جانتا ہے کہ وہ مصیبت نہیں بلکہ اس میں بڑی بڑی حکمتیں ہیں جیسے جراح نشتر لگا کر مصیبت میں

نہیں پھنساتا، اسی طرح خدائے تعالیٰ جو کچھ بندے کے ساتھ معاملہ کرتا ہے، وہ سب بہتر ہی ہوتا ہے مگر بندہ اس کی حکمت کو نہیں سمجھتا۔

یوں تو مصیبت کے بہت سے فائدے ہیں، ایک سرسری فائدہ یہ ہے کہ اس سے اپنی بد اعمالیوں پر ایک نصیحت ہوتی ہے۔

بڑا ظالم ہے وہ شخص کہ اس پر مصیبت آئے اور اس کو اس مصیبت سے نصیحت نہ ہو، اور جب وہ مصیبت ٹل جائے تو اس مصیبت کو بھول جائے یا نہ رکھے، پھر ان ہی بد اعمالیوں میں پھنسا رہے، یہ بھی دل کی بیماری ہے جس کا ذکر آیت ”هُوَ الَّذِي يُسَيِّرُكُمْ فِي الْبَرِّ وَالْبَحْرِ ط“ (پ ۱۱۔ رکوع ۳۔ سورہ یونس) (وہ ایسا ہے کہ تم کو خشکی اور دریا میں لئے لئے پھرتا ہے۔) میں مذکور ہے۔

● اس بیماری کی کئی قسمیں ہیں :-

(۱) بعض کو مصیبت آنے کے بعد بھی نصیحت نہیں ہوتی، مصیبت آنے کے بعد تعجب سے کہتے ہیں معلوم نہیں کہ ہم سے کیا گناہ ہوا کہ جس کا یہ نتیجہ بھگت رہے ہیں، صاحبو! کونسا وقت ہے کہ جس میں ہم سے گناہ سرزد نہیں ہوتے، پھر اس طرح کہنے کے کیا معنی؟ کہ ”معلوم نہیں کہ ہم سے کیا گناہ ہوا ہے۔“

میاں ہم سے سینکڑوں گناہ ہوئے ہیں، وہ حلیم ہیں، چھپچھورے نہیں ہیں ورنہ فوراً سزا دیدیتے لیکن جب پیالہ بھر جاتا ہے تو چھلکنے لگتا ہے، اس لئے دیکھ دیکھ کر آخر میں سزا دیتے ہیں۔

**حکایت :-** حضرت عمر رضی اللہ عنہ کے زمانے میں ایک چور گرفتار کیا گیا جب

مقدمہ ثابت ہوا تو ہاتھ کاٹنے کا حکم دیا گیا تو اس نے کہا امیر المومنین یہ میرا پہلا قصور ہے معاف کیجئے آئندہ کیلئے توبہ کرتا ہوں، حضرت عمرؓ نے فرمایا خدائے تعالیٰ کی عادت یہ نہیں ہے کہ کسی کو ایک جرم پر رسوا کریں، کئی بار جرم ہونے پر پردہ دری ہوتی ہے، تفتیش کی گئی تو معلوم ہوا کہ وہ چالیس بار پہلے گناہ کر چکا تھا۔

(۲) بعضوں کو خیال تک نہیں آتا کہ گناہ کے سبب سے مصیبت آئی ہے اور جب اس کا خیال ہی نہ ہو تو وہ کیوں توبہ کرے گا۔ ہائے صاحبو! طاعون کے زمانے میں بستی اجاڑ ہو جاتی ہے لوگ جنگلوں میں منتقل ہو جاتے ہیں، اور جنگل کی تکلیف جھیلے ہیں مگر ہائے وہی غفلت ہے اور وہی فسق و فجور معلوم نہیں کہ پہلو میں دل ہے یا پتھر، مصیبت آتی بھی ہے اور جاتی بھی ہے لیکن یہ خیال تک نہیں آتا کہ یہ مصیبت گناہوں کے سبب آئی ہے۔

(۳) بعض وہ ہیں کہ جو سمجھتے ہیں کہ گناہوں کے سبب سے مصیبت آئی ہے اور مصیبت کے وقت خدا ہی کی طرف رجوع ہوتے ہیں، مصیبت کے وقت مسجدیں وغیرہ آباد رہتی ہیں، اسی کو اس آیت میں بیان کیا گیا ہے کہ ”هُوَ الَّذِي يُسَيِّرُكُمْ فِي الْبَرِّ وَالْبَحْرِ ط حَتَّىٰ إِذَا كُنْتُمْ فِي الْفُلْكِ وَ جَرَيْنَ بِهِمْ بِرِيحٍ طَيِّبَةٍ وَفَرِحُوا بِهَا جَاءَتْهَا رِيحٌ عَاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُّوْا أَنَّهُمْ أُحِيطَ بِهِمْ لَا“ (پ ۱۱۔ رکوع ۳۔ سورہ یونس)۔ (ترجمہ: وہ ایسا ہے کہ تم کو خشکی اور دریا میں لئے لئے پھرتا ہے، یہاں تک کہ جب تم کشتی میں ہوتے ہو اور وہ کشتیاں لوگوں کو موافق ہوا کے ذریعہ سے لے کر چلتی ہیں اور وہ لوگ ان سے خوش

ہوتے ہیں، ان پر ایک جھوکا ہوا کا آتا ہے اور ہر طرف سے ان پر موجیں اٹھی چلی آتی ہیں وہ سمجھتے ہیں کہ آگھرے۔

وہ سمجھتے ہیں کہ بُرے پھنسے، اب ساحل نجات کا حاصل کرنا دشوار ہے تاہم ”دَعُوا اللَّهَ مُخْلِصِينَ لَهُ الدِّينَ ج“ (پ ۱۱۔ رکوع ۳۔ سورہ یونس) تو اللہ کی طرف رجوع ہو کر اللہ کو خالص دل سے پکارتے ہیں ”لَيْسَ اَنْجَيْتَنَا مِنْ هَذِهِ لَنْكُونَنَّ مِنَ الشَّاكِرِينَ ۝“ (پ ۱۱۔ رکوع ۳۔ سورہ یونس) اے اللہ تو ہم کو بچالے تو ہم شکر گزار ہو جائیں گے تیری عبادت کریں گے اور کبھی تیرا خلاف کر کے گناہ نہیں کریں گے۔

اس وقت ایسا خلوص خدا کے ساتھ ظاہر کرتے ہیں جیسا اس لیمونچوڑ کا خلوص تھا جس کی حکایت ذیل میں درج ہے۔

**حکایت :-** ایک شخص تھا جو مسافروں میں جاتا اور تاڑ لیتا کہ ان میں آج موٹی چڑیا کون ہے اس کے پاس بیٹھ کر بہت خلوص ظاہر کرتا، جب کھانا پاس لایا جاتا تو یہ یوں ہی بیٹھا رہتا، ایسے موقع پر آدمی شرمندہ ہوتا ہے اور تواضع کرنا ہی پڑتی ہے، اگر کسی نے جھوٹ موٹ بھی کہا کہ آئیے کھانا کھائیے تو یہ کہتے ہیں کہ بسم اللہ حضرت میں تو بے تکلف آدمی ہوں، مجھے کیا انکار ہے، یہ کہہ کر ساتھ بیٹھ کر کھانا کھا لیتا لیکن اگر کوئی تواضع نہ کرے تو ان کی جیب میں جو لیمورہتے تھے ایک لیمونکال کر مسافر کے سالن پر نچوڑ دیتا اور بہت خلوص سے کہتا کہ حضرت ذرا اس سے کھانا مزیدار ہوتا ہے، اب کون ہے کہ تواضع نہ کرے، خواہ مخواہ کہنا پڑتا ہے کہ حضرت آپ بھی کھانا کھائیے، بس ان کی غرض حاصل ہو گئی، اس لئے ان کا نام لیمونچوڑ ہو گیا تھا، اس کی

یہی عادت تھی، اچھے اچھے کھانے اڑاتا تھا۔ غرض کہ اس لیمونچوڑ کی طرح خلوص رہتا کہ جب تک مصیبت رہے اللہ بھی یاد ہے رسول بھی یاد ہے، اور جب مصیبت ٹلی تو ایسے آزاد گویا خدائے تعالیٰ کے حدود حکومت سے ہی نکل گئے ”فَلَمَّا أَنْجَهُمْ إِذَاهُمْ يَبْغُونَ فِي الْأَرْضِ بِغَيْرِ الْحَقِّ ط“ (پ ۱۱۔ رکوع ۳۔ سورۃ یونس) اور جب ہم نے ان کو اس مصیبت سے نجات دی تو ناحق زمین میں سرکشی کرتے پھرتے ہیں، خدا کا خلاف کرتے اور گناہ میں مبتلا رہتے ہیں۔ ایک جگہ اللہ تعالیٰ فرماتا ہے ”وَكَانَ الْإِنْسَانُ كَفُورًا“ (پ ۱۵۔ ع ۷۔ نبی اسرائیل) ہائے انسان تو کتنا بڑا شکر ہے کہ جب کوئی مصیبت ٹل گئی تو سمجھتا ہے کہ میں امن میں ہو گیا، دریا میں بھی تجھ کو ڈبو سکتے ہیں اور زمین میں بھی دفن کر سکتے ہیں، کیا قارون کا واقعہ یاد نہیں، غرض ایک مصیبت ٹل جائے تو کیا دوسری مصیبت میں مبتلا نہیں کر سکتے ہر طرح تم ہمارے بغض و قدرت میں ہو، پھر کس طرح بچ سکتے ہو، جو مصیبت تم سے ٹل گئی ہے کیا اس کو دوبارہ ہم نہیں لا سکتے۔ غرض دریا، خشکی سب ہمارے پاس برابر ہیں۔

**حکایت :-** ایک شخص نے ایک ملاح سے دریافت کیا کہ تمہارے والد کا کہاں انتقال ہوا، اس نے کہا کہ دریا میں ڈوب مرے، پھر اس نے سوال کیا اور دادا، تب اس نے کہا وہ بھی دریا میں ڈوب مرے، اس نے کہا پھر بھی تم دریا ہی میں رہتے ہو، اور نہیں ڈرتے، یہ سن کر ملاح نے کہا کہ تمہارے والد کا انتقال کہاں ہوا، کہا گھر میں، پھر ملاح نے پوچھا تمہارے دادا۔ کہنے لگا گھر میں، پھر ملاح نے کہا گھر ہی میں رہتے ہو، اور ڈرتے نہیں۔



غرض خدائے تعالیٰ کی قدرت ہر جگہ موجود ہے بلکہ دریا میں تو بہت تدابیر بچنے کی ممکن ہیں لیکن اگر خشکی میں آفت آئے تو اس سے بچنے کی کوئی تدبیر نہیں، مثلاً دوریل گاڑیوں میں تصادم ہو تو بچنے کی کوئی صورت نہیں، اس کے برخلاف اگر جہاز ڈوبے لگے تو اس کو غرق ہونے میں بہت دیر لگتی ہے، اکثر جہاز کنارے کے قریب ہوتا ہے اس لئے وہاں مدد مل سکتی ہے، ویسے بھی کبھی تختے پر تیرتے تیرتے جان بچ جاتی ہے، غرض اگر کوئی سمندر میں خدا سے ڈرے اور خشکی پر نہ ڈرے تو وہ کس قدر نادان ہے۔

غرض صاحبو! کسی وقت خود کو خدا کے قبضہ سے نکلا ہوا مت سمجھو، اس لئے سب گناہوں کو چھوڑ دو، یوں بھی سوچنے کی بات ہے کہ گناہوں کی وجہ سے مصیبت آتی ہے یعنی اس گنہگار سے خدا ناراض ہیں اور یہ ناراضی سب گناہوں سے ہوتی ہے اگر کسی وقت ایک مصیبت سے بچ گئے تو کیا ہوا دوسری مصیبت میں مبتلا کر سکتا ہے، دیکھو اللہ تعالیٰ کو منظور ہوا تو نمرود کو ایک مچھر سے پریشان کر دیا کہ جب سر پر چوٹ پڑتی چین آتا تھا، وہ مچھر اب بھی ہیں اور خدا تعالیٰ کو اب بھی وہی قدرت حاصل ہے، دیکھو کہاں نمرود اور کہاں مچھر، لیکن خدائے تعالیٰ نے دکھلا دیا کہ ہمارا ایک معمولی سپاہی بھی کافی ہے، ایک چیونٹی جو نہایت چھوٹی اور معمولی مخلوق ہے اگر خدائے تعالیٰ چاہیں تو اسی سے ہلاک کر سکتے ہیں لیکن جب خدا حفاظت کرنا چاہیں تو کوئی نقصان نہیں پہنچا سکتا۔

**حکایت :-** ایک بادشاہ کی ناک پر بار بار مکھی آ کر بیٹھتی تھی بادشاہ نے تنگ آ کر کہا کہ مکھی کو کیوں پیدا کیا گیا ہوگا۔ وزیر نے کہا کہ متکبروں کا تکبر توڑنے کیلئے۔

غرض صاحبو! ذرا سنبھل کر خدا کا خلاف کرنا کیوں کہ ہم کو تو ایک مکھی کا مقابلہ کرنے، اور اس سے بچنے کی طاقت بھی نہیں ہے، اگر بچنے کی کوئی صورت ہے تو یہی ہے کہ ہم خدا کی طرف رجوع ہو جائیں۔

**حکایت :-** افلاطون نے کسی پیغمبر سے پوچھا کہ تیر مارنے والے سے کس طرح بچ سکتے ہیں تو انھوں نے کہا کہ تیر مارنے والے کے ہی پناہ میں آجائیں، کیونکہ تیر دور والے کو مارا جاتا ہے، نزدیک والے کو نہیں مارا کرتے۔ خدا کے لشکروں سے بچنا چاہتے ہو تو خدا کا قرب حاصل کرو۔

خلاصہ ساری تقریر کا یہ ہے کہ جب کوئی مصیبت آئے تو فوراً توبہ کرو، اور

اس توبہ پر قائم رہو :-

غم جو بنی زود استغفار کن غم با مر خالق آمد کار کن  
ترجمہ :- غم (یعنی مصیبت) جو دیکھے تو توجلد سے جلد استغفار کر۔ غم (یعنی مصیبت) اللہ کے حکم سے آئی ہے اس لئے تو کام کر (یعنی استغفار کر)۔

اس لئے خدائے تعالیٰ کو راضی کرو، اور پھر خدا کو ناراض مت کرو، کوئی

خاص گناہ ہے ہی نہیں، اس لئے سب گناہ چھوڑ دو۔ کیونکہ نہ معلوم جس گناہ کی وجہ سے ہم یہ سمجھتے ہوں کہ مصیبت آئی ہے حالانکہ وہ مصیبت کسی دوسرے گناہ کی وجہ سے آئی ہو یا کسی ایک گناہ سے مصیبت آئی بھی ہو تو کیا ضرور ہے کہ آئندہ بھی اسی گناہ سے مصیبت آئے اس لئے سب گناہ چھوڑ دو، غرض جب مصیبت آتی ہے تو

خدائے تعالیٰ کی طرف رجوع کرتے ہو، اور جب مصیبت ٹل جاتی ہے تو پھر وہی خدا کی نافرمانی اور سرکشی اس لئے آیت ”يَا أَيُّهَا النَّاسُ“ (پ ۱۱۔ رکوع ۳۔ سورہ یونس) میں اللہ تعالیٰ ارشاد فرماتا ہے کہ (ناس نسیان سے ہے) ارے وہ بھولے ہوئے کچھ یاد بھی ہے تو کیا تھا۔ ارے انسان تو نسیاً منیا تھا، تیرا کہیں چہ چاہنا تھا اور نہ کہیں تیرا ذکر، لیکن تیرے کچھڑ کے خمیر کو میں نے اپنے ہاتھ سے بنایا، سب کو لفظ گن کہہ کر بنایا، اور تجھ کو اے انسان اپنے ہاتھ سے بنایا۔ پھر تجھ کو نطفہ بنایا، کیوں؟ اس لئے کہ تو اپنی اصلیت نہ بھولے پھر دم (خون)، پھر علقہ، پھر مضغہ، پھر عظام (ہڈیاں)، پھر لحم، پھر عروق (رگیں) پھر جلو، پھر اعصاب، پھر جنین، پھر طفل، پھر شاب (جوان) پھر کہن (ادھیڑ پن) پھر شیخ (بوڑھا)۔ غرض ان تمام حالتوں میں ہمارے تجھ پر بے گنتی احسانات ہوتے رہے۔ چنانچہ ہماری نعمتوں کی وجہ سے ہی تو چھوٹے سے بڑا ہوا، تو بے سمجھ تھا ہم نے تجھ کو سمجھ دی، تو ناتوان تھا ہم نے تجھ کو قوت عطا کی، تو ذلیل تھا ہم نے تجھ کو عزت دی۔ غرض تجھ کو کیا کیا نہ دیا، لیکن تو سب کچھ بھول گیا۔ او بھولے ہوئے انسان تجھ کو یاد دلانے کیلئے میں نے تجھ پر مصیبتیں ڈالی ہیں، لیکن جب تو مصیبتوں میں تلملاتا ہے تو ہم بے چین ہو جاتے ہیں، جب تو روتا ہے تو تیرے رونے کی وجہ سے حاملان عرش کے دل ہل جاتے ہیں۔ غرض تو ایک وقت پکارتا ہے تو میں دس وقت لبیک کہتا ہوں، اور تیری مصیبتوں اور آفتوں کو دور کر دیتا

ہوں، لیکن جب ادھر مصیبت دور ہوئی کہ پھر تو ہم سے منہ موڑا ہوا انجان پھرتا ہے اور پھر وہی نافرمانی ہے اور سرکشی۔ ”يَا أَيُّهَا النَّاسُ“ اُجی وہ ہم سے منہ موڑے ہوئے لوگو! ”إِنَّمَا بَغْيُكُمْ عَلَى أَنْفُسِكُمْ لَا“ (پ ۱۱۔ رکوع ۳۔ سورہ یونس) تمہاری یہ سرکشی تمہارے لئے وبال جان ہوگئی، اس میں خدا کا کیا نقصان ہے تم خود اپنا نقصان آپ کر رہے ہو، سچ کہو کھجلی والا جب کھجاتا ہے تو اُسے بہت لذت ملتی ہے، اگر کوئی منع کرے تو منع کرنے والے کی نصیحت بُری معلوم ہوتی ہے، لیکن ادھر کھجانے سے ہاتھ رکا کہ وہ جلن ہوتی ہے ہوش ٹھکانے نہیں رہتے، اب بتلائیے کہ کس کا نقصان ہوا، اس نے خود اپنا نقصان آپ کر لیا۔ اسی طرح نافرمانی کرنے والے کو فی الوقت لذت ملتی ہے لیکن سانپ کے کاٹے ہوئے شخص کو بھی کڑوی چیزیں لذت ملتی ہے لیکن کوئی عقلمند بھی اس لذت کو نفع دینے والی چیز نہیں سمجھتا، ایسا ہی اے انسان تجھ کو دنیا کے سانپوں نے ڈس لیا ہے۔ اس لئے نافرمانی پر کشتی جو کڑدے اور زہر قاتل ہیں تجھ کو شیریں معلوم ہو رہے ہیں، اور خدا کی تابعداری جو تریاق اور شیریں چیز ہے بد مزہ معلوم ہو رہی ہے، ادھر سانپ کا زہر اترا، ادھر حقیقت تجھ پر کھلی، ایسا ہی جب ادھر کا عالم تجھ پر کھلے گا تو اس وقت ہر چیز تجھ کو اپنی اصلی حالت پر نظر آئے گی اس وقت افسوس ہوگا کہ ہائے کس سے محبت کرنا تھا اور ہم نے کس سے محبت کی۔ ہائے ہم کیا سمجھتے تھے اور کیا نکلا۔

**حکایت :-** ایک بادشاہ نے اپنے لڑکے کی شادی کی، رات کو لڑکا دلہن کے پاس جانا چاہتا تھا لیکن چونکہ شراب پیا ہوا تھا اس دھن میں اور دلہن کے خیال میں باہر نکل گیا اور راستہ بھول کر ایک گھر میں پہنچا، وہاں دیکھا کہ چراغ جل رہا ہے اور لوگ سو رہے ہیں، اس نے خیال کیا کہ شاید سب نیند میں ہیں ایک عورت کو دیکھا کہ دو شالہ تانے سو رہی ہے، سمجھا کہ یہی میری دو لہن ہے اور اس کی گود میں سو گیا، جب دو شالہ ہٹایا تو خوشبو آنے لگی اور اس سے جماع بھی کیا دن طلوع ہونے کے بعد جب نشہ اتر گیا تو کیا دیکھتا ہے کہ جس کو وہ دلہن کا حجرہ سمجھتا تھا وہ تو پارسیوں کا قبرستان ہے۔ جس کو شادی میں آئے ہوئے مہمان سمجھتا تھا وہ سب مردے تھے اور جس کو دو لہن سمجھتا تھا وہ ایک بوڑھی عورت کا مردہ تھا جو حال میں وفات پائی تھی جس کی نجاست سے اس کا تمام جسم بھی نجس ہو گیا۔ ابھی وہ اس حال میں تھا کہ بادشاہ، وزراء اور امراء کے ہمراہ اس کو ڈھونڈتا ہوا وہاں پہنچ گیا، اور اس حال میں اس کو دیکھ لیا، اس شہزادہ کی اس وقت کی رسوائی، ندامت اور پشیمانی کو کیا پوچھتے ہو، وہ تو یہی چاہتا ہے کہ زمین پھٹ جائے اور وہ اس میں سما جائے۔

اسی طرح صاحبو! مرنے کے بعد جب ہر چیز اپنی اصلی حالت پر نظر آئے گی جو فضیحت، رسوائی، ندامت اور پشیمانی ہوگی اس کا اندازہ کوئی نہیں کر سکتا اور حسرت علیحدہ ہوگی۔

اس لئے صاحبو! غور کرو کہ اس میں ہمارا نقصان ہے یا خدا کا۔ چنانچہ اللہ تعالیٰ فرماتا ہے ”إِنَّمَا بَغْيُكُمْ عَلَىٰ أَنْفُسِكُمْ لَا“۔ (پ ۱۱۔ رکوع ۳۔ سورہ یونس) پھر یہ نافرمانیاں سانپ، بچھو، آگ بن کر آخرت میں جو عذاب دیں گے وہ علیحدہ ہوگا اور



دنیا میں بھی یہ نافرمانیاں طرح طرح کے امراض طاعون وغیرہ اور آپس کی نا اتفاقی کی شکل میں عذابِ جان بن جاتی ہیں، بتلائیے اس میں خدا کا کیا نقصان ہے، تمہارا ہی نقصان ہے اس لئے فرمایا ”إِنَّمَا بَغْيُكُمْ عَلَى أَنْفُسِكُمْ لَا“۔ (پ ۱۱۔ رکوع ۳۔ سورہ یونس)۔

یہ تو مرض کی تشخیص تھی اب اس کا علاج یہ ہے کہ دنیا کی حقیقت جو اس وقت کھلے گی ابھی سے کھول دی جائے، اصلی گھر بتا دیا جائے اور دونوں کا فرق بتا دیا جائے تاکہ مصیبت کو نہ بھولے اور ہمیشہ خدا ہی کی طرف لوگی رہے اور اس کی اطاعت ہوتی رہے۔

سنو صاحبو ! ایک تو یہ گھر ہے جس کو دنیا کہتے ہیں، اور ایک دوسرا گھر ہے جس کو آخرت کہتے ہیں۔ اگر تم نے خدا کی بات نہ سنی اور مصیبتوں کو یاد نہ رکھا تو ”مَتَاعُ الْحَيَاةِ الدُّنْيَا“۔ (پ ۱۱۔ رکوع ۳۔ سورہ یونس) یہ دنیا برتنے کی بے حقیقت چیز ہے، اس سے نفع اٹھا لو جب تک نفع اٹھانا ہے کیوں کہ ”ثُمَّ إِلَيْنَا مَرْجِعُكُمْ“۔ (پ ۱۱۔ رکوع ۳۔ سورہ یونس) پھر ہمارے ہی طرف واپس آنا ہے وہاں پر پردہ اٹھ جائیگا اور ہر چیز اپنی اصلی حالت پر دکھائی دے گی۔ ”فَنُنَبِّئُكُمْ بِمَا كُنْتُمْ تَعْمَلُونَ“۔ (پ ۱۱۔ رکوع ۳۔ سورہ یونس) جو کچھ تم نے کیا ہے بھلی بُری اس کی خبر ہو جائے گی، جس دنیا سے تم دل لگائے ہوئے ہو اس کی ذرا حقیقت تو سن لو ”كَمَاءٍ أَنْزَلْنَاهُ مِنَ السَّمَاءِ“۔ (پ ۱۱۔ رکوع ۳۔ سورہ یونس) دنیا کی زندگی اور اس کی بے ثباتی کی ایسی مثال ہے کہ بارش کا پانی آسمان سے برسا ”فَاخْتَلَطَ بِهِ نَبَاتُ الْأَرْضِ مِمَّا يَأْكُلُ النَّاسُ وَالْأَنْعَامُ“۔ (پ ۱۱۔ رکوع ۳۔ سورہ یونس) جس سے گھاس اور اناج

اگتا ہے۔ ”حَتَّىٰ إِذَا أَخَذَتِ الْأَرْضُ زُخْرُفَهَا وَازَّيَّنَتْ“۔ (پ ۱۱۔ رکوع ۳۔ سورہ یونس) اس کی سبزی دکش معلوم ہوتی ہے، زمین نے اپنے پھل پھول نکالے، درخت سرسبز و شاداب ہیں کھیت تیار ہو گئے ہیں، باغ شاداب ہیں ”وَوَظَنَ أَهْلُهَا أَنَّهُمْ قَدِرُونَ عَلَيْهَا“۔ (پ ۱۱۔ رکوع ۳۔ سورہ یونس) کھیت والا خوش ہوتا ہے کہ اب وہ اس سے نفع حاصل کرے گا۔ ”أَتَتْهَا أَمْرُنَا لَيْلًا أَوْ نَهَارًا“۔ (پ ۱۱۔ رکوع ۳۔ سورہ یونس) یکا یک اس پر حکم الہی آ گیا، اولے پڑے یا کوئی اور مصیبت آ جائے کہ سارا کھیت صاف ہو گیا۔ ”فَجَعَلْنَاهَا حَصِيدًا“۔ (پ ۱۱۔ رکوع ۳۔ سورہ یونس)۔ سارا کھیت برباد ہو گیا۔ ”كَأَن لَّمْ تَغْنَبِ الْأُمْسِ ط“۔ (پ ۱۱۔ رکوع ۳۔ سورہ یونس) گویا یہاں کل کچھ تھا ہی نہیں۔ اگر کوئی مصیبت نہ بھی آتی تو وہ پانی مثل باپ کے ہے اور زمین مثل مادر کے ہے، دونوں کے ملنے سے نباتات پیدا ہوئے ہیں، یہ نباتات لہلہاتے اور بہار پر ہوتے ہیں۔ پھر فنا کے آثار نمودار ہو جاتے ہیں، زرد پڑ گئے، اور آخر میں گر پڑے، اور ہوا میں ذرہ ذرہ ہو کر اڑنے لگے، اور پاؤں سے روندے گئے، خاک سے نکلے تھے، پھر خاک میں جا ملے، اسی طرح بچہ منی کے پانی سے عورت کے رحم میں پیدا ہوتا ہے، باہر آ کر جوان رعنا بنتا ہے، دنیا کی چیزیں بڑی بڑی امید پر سمیٹتا پھرتا تھا، یا تو کوئی آفت سے مرمتا ہے یا انسان پر آثار پیری نمودار ہوتے ہیں جو وہ آثار فنا ہی ہیں، یکا یک اجل کا پیغام آتا ہے، پھر دنیا سے ایسا ناپید ہو جاتا ہے کہ گویا کبھی یہاں آیا ہی نہ تھا، خاک میں جا ملتا ہے اس کی زندگی اور عیش و اسباب کا کہیں پتہ بھی نہیں ملتا۔ ہری گھاس کی عمر ہی چند ایام کی ہوتی ہے، اسی طرح انسان کی عمر بھی چند برس، پھر گھاس کی طرح روند جاتا ہے، کہیں ہڈی

پڑی ہے تو کہیں سر کی کھوپڑی، کہیں پیر ہے تو کہیں ہاتھ، پھر اس کی خاک ہو کر ذرہ ہو کر اڑتا پھرتا ہے، اس کے مرنے پر اس کے عزیزوں کے دل پر داغ رہ جاتے ہیں، ہائے اس بے ثبات عمر پر یہ سرکشی اور نافرانی کیسی؟

ہائے او غافل انسان! تیری ہستی یہ ہے، اور دنیا کی حقیقت یہ ہے جو اوپر مذکور ہوئی، اب بھی اگر تجھ پر دنیا کی حقیقت نہ کھلی اور تو آخرت کے دن دنیا کی حالت کھلنے کا انتظار کرے تو تجھ پر افسوس ہے۔

صاحبو! دنیا کی مثال پانی سے دی گئی ہے، اس کی وجہ یہ ہے کہ

(۱) پانی بہت ٹھہرنے سے متغیر ہو جاتا ہے، ایسا ہی مال روکنے سے مذموم کہلاتا ہے۔

(۲) مطر (بارش) بقدر حاجت نافع ہوتی ہے، جب حد اعتدال سے بڑھ جائے تو ضرر دیتی ہے، اسی طرح دنیا بقدر ضرورت نافع ہے اور اس سے مقاصد دین و دنیا حاصل ہوتے ہیں لیکن جب قدر حاجت سے زائد ہو تو سبب ارتکاب معاصی کا اور ذریعہ فخر کا بنتا ہے۔

(۳) بارش جب پھولوں کے پودوں میں پہنچتی ہے تو لطافت بڑھاتی ہے لیکن جب کانٹوں کے درختوں میں پہنچتی ہے تو اور تیزی بڑھاتی ہے، اسی طرح مال دنیا مصلح میں صلاح بڑھاتا ہے۔ چنانچہ کتابوں میں ”نِعْمَ الْمَالُ الصَّالِحُ لِلرَّجُلِ الصَّالِحِ“ وارد ہے، اور مفسد کا مال ترقی فساد کا سبب بنتا ہے۔

(۴) بارش کا پانی جب زمین پر گرتا ہے تو ایک جگہ نہیں ٹھہرتا بلکہ اطراف و جوانب میں جاری ہو جاتا ہے۔ ایسا ہی مال دنیا ایک جگہ نہیں ٹھہرتا بلکہ ہر روز

- دوسرے کے ہاتھ میں جاتا ہے، کسی سے وفا نہیں کرتا، اور کہیں باقی نہیں رہتا۔
- (۵) پانی کا اثر عام ہے، اسی طرح دنیا سے ہر انسان کو کم و بیش تعلق ضرور ہے۔
- (۶) پانی وہ درودہ ہو تو جب تک کہ اس کا رنگ و بو اور مزہ حرام سے، رنگ، شبہات سے اور بو، تکبر سے متغیر نہ ہونا پاک نہیں ہوتا۔ جس طرح نباتات موسم گرما کے بعد بارش ہوتے ہی زمین سے نکل پڑتے ہیں، اسی طرح قیامت میں پانی بر سے گا جس کو مَاءُ الْحَيَاتِ کہتے ہیں، اس سے تمام مخلوق نباتات کی طرح زمین سے یکبارگی نکل پڑے گی اور وہ حیات ابدی ہوگی اور وہاں نیکی بدی کا ثمرہ ملے گا، کیا عمدہ مثال ہے انسان کے ابتدا سے انتہا تک کہ اس بارے میں ان کے حالات کا آنکھوں کے سامنے مشاہدہ کرادیا، اس لئے فرمایا ”كَذَلِكَ نَفْصَلُ الْآيَاتِ لِقَوْمٍ يَتَفَكَّرُونَ ۝“ (پ ۱۱۔ رکوع ۳۔ سورہ یونس)۔ (ترجمہ :- ہم اسی طرح آیات کو صاف صاف بیان کرتے ہیں، ایسے لوگوں کیلئے جو سوچتے ہیں)۔

میرے دوستو سنو! اگر چند بچے جمع ہو کر بالو کا گھرتیار کریں، پتے اور نبولی بطور سامان جمع کر لیں اور چند درخت کی ڈالیاں توڑ کر مکان کے صحن میں لگا کر خانہ باغ بنالیں اور اپنے اس مکان پر اتر رہے ہوں تو کوئی بھی اس کو ہوشیاری کی بات قرار نہ دے گا۔ دوسری طرف اس مکان کے سامنے ایک شاہی محل ہے جس میں فرش اور سامان بادشاہوں کے شایانِ شان رکھا ہوا ہے اور اس محل کے صحن میں اعلیٰ درجہ کا باغ لگا ہوا ہے، محل کے دروازے پر خود بادشاہ کھڑا ہوا ہے، اتفاق سے آپ کا گذر اُس طرف ہوا، ادھر بچے آپ کو گھروندے کی طرف بلاتے ہیں اور ادھر بادشاہ

اپنے محل کی طرف۔ تو صاحبو! سچ کہو آپ کہاں جائیں گے، آپ یہی فرمائیں گے کہ بچو تمہارا گھر بھی کوئی گھر ہے، ایک دو لمحوں میں مٹ جاتا ہے پھر یہاں تم رہو گے نہ یہ تمہارا مکان، اس لئے اگر میں بادشاہ کی بات نہ سنوں اور اس کے محل میں نہ جاؤں تو مجھ سے بڑھ کر کوئی دیوانہ نہ ہوگا اس لئے جہاں تک ہو سکے بادشاہ کے محل میں جانے کی کوشش کرنا چاہئے۔

اسی طرح دنیا اور دنیا کا ساز و سامان بچوں کا گھروندہ ہے اور جنت اور اس کی نعمتیں شاہی محل ہیں۔ ”شَیَاطِينُ الْاِنْسِ وَالْجِنِّ“ دنیا کے گھروندہ سے خود بھی کھیل رہے ہیں اور آپ کو بھی کھیلنے کیلئے بلارہے ہیں، اور جنت کی طرف خدائے تعالیٰ بلارہا ہے ”وَاللّٰهُ يَدْعُوْا اِلٰی دَارِ السَّلَامِ ج“۔ (پ ۱۱۔ رکوع ۳۔ سورہ یونس) اللہ تعالیٰ بلارہا ہے جنت کی طرف اور فرما رہا ہے میرے بندے گو تو مجھ سے بے پرواہ اور غافل ہے مگر مجھے تیرا ہی خیال ہے، میرے بندے شاید تیری نظر غلطی کر رہی ہے کہ جس کی وجہ سے تو نے دنیا کی حقیقت کو نہ سمجھا، ہائے تجھے پچھلی قوموں کی بھی مثال دی گئی پھر بھی تو نہ سمجھا۔

جس دنیا کے لئے تو بے سدہ ہے، اے انسان کیا اس کی اصلی حالت کی بھی تجھ کو خبر ہے، ارے سُن دنیا کیا ہے ”اَوَّلُهَا الْبُكَاءُ“ اس دنیا کا آغاز رونے سے ہوتا ہے کیا تجھے یاد نہیں کہ پیدا ہوتے ہی تیرا سب سے پہلا کام رونا تھا:۔

دیکھتے ہی خود بخود گریاں ہوا  
سب ہیں اس رونے سے اس کے بے خبر  
قطع کی ہے میں نے مرمَر کے اِلَہ

دیکھی جب آنکھوں سے دنیا کی فنا  
ہے یہ گریہ اس کو اپنی جان پر  
یعنے اس مدت میں یہ تھوڑی سی راہ



نو (۹) مہینے کھایا ہے خونِ جگر طے کیا کس کس مصیبت سے سفر  
وسعتِ دنیا تو ہے بے انتہا قطع کیونکر ہوگی اے میرے اِلہ  
کس طرح طے ہوگی یہ راہِ دراز  
مجھ نحیف خستہ سے اے بے نیاز

اس لئے کہ ”اَوْسَطُهَا الْعِزَّاءُ“ اس دنیا کی زندگی شروع تو رونے سے  
ہوتی ہے اور اس دنیا کی درمیانی حالت طرح طرح کی مشقتوں اور مصیبتوں سے گھری  
ہوئی ہے۔

”وَآخِرُهَا الْفَنَاءُ“ پھر اس دنیا کے آخر فنا ہے۔

**حکایت :-** ایک دفعہ ایک بادشاہ نے بہت ہی خوبصورت محل تعمیر کیا کسی طرح کا  
اس میں عیب نہ تھا، عمدہ عمدہ کھانے اس میں پکتے تھے عام لوگ آ آ کر کھاتے اور  
واپس جاتے تھے، دروازہ پر پہرہ بیٹھا ہوا تھا جو باہر آتا اس سے شاہی حکم کی بناء پر  
پوچھا جاتا، کہ اس محل میں کیا کچھ عیب ہے، اس مکان میں کوئی عیب ہی نہ تھا تو کوئی  
کیا کہتا، بادشاہ لوگوں سے اس محل کی تعریف سن کر بہت خوش ہوتا تھا۔ ایک روز ایک  
شخص کمبل پوش آیا اور کہا ہاں اس مکان میں دو عیب ہیں، پہرہ والوں نے اس شخص کو  
روک لیا۔ بادشاہ کو خبر دی گئی، بادشاہ نے اس شخص کو فوراً بلایا اور کہا کہ میں تو سمجھا تھا  
کہ اس محل میں ایک بھی عیب نہیں ہے اور تم کہتے ہو کہ اس میں دو عیب ہیں۔ کہو کہ  
وہ کیا ہیں، انھوں نے کہا کہ پہلا عیب یہ ہے کہ آخر ایک روز یہ محل ویران ہو جائے گا،  
اور دوسرا عیب یہ ہے کہ اس محل کا بنانے والا مرجائے گا۔ یہ ایسے دو عیب ہیں کہ  
جنھوں نے اس محل کی ساری خوبیوں کو بے کار کر دیا ہے، تب بادشاہ نے پوچھا کہ کیا

ایسا بھی کوئی گھر ہے کہ جونہ تو دیران ہو، اور نہ ہی اس کا بنانے والا مر جائے، تو انھوں نے کہا کہ ہاں جنت ایسا گھر ہے جو کبھی دیران نہ ہوگا اور اس کا بنانے والا تو کیا اس میں رہنے والا بھی کبھی نہیں مرے گا، بادشاہ پر اس کا بہت اچھا اثر ہوا، اور ان کی اس نصیحت سے وہ دین دار بن گیا اور کہا ہائے اس دنیا کی زندگی کی آخری گھڑی فنا کی گھڑی ہے جو عجیب حسرت کی گھڑی ہے۔

**حکایت :-** حضرت دانیال علیہ السلام کا گذر ایک روز ایک لقا وودق جنگل میں ہوا، وہاں آپ کو ایک گنبد سنگ مرمر کا بنا ہوا نظر آیا آپ اس محل کے اندر گئے تو کیا دیکھتے ہیں کہ کروڑ ہا روپیوں کی مالیت کے زر و جواہر اور لاکھوں روپیوں کی تیاری سے وہ مکان آراستہ کیا گیا ہے مگر اس میں کہیں انسان کا پتہ نہ تھا، آپ آگے بڑھے تو ایک شاہی شہ نشین پر نظر پڑی تو کیا دیکھتے ہیں کہ اس کے بیچ میں جواہرات کا ایک تخت ہے اور اس پر ایک طویل القامت شخص کی لاش پڑی ہوئی ہے اس لاش کے نیچے ریشمی قالین پڑے ہوئے ہیں، لاش بھی صحیح و سالم نہیں ہے بلکہ ہڈیوں کا ایک لانا سا ڈھانچہ ہے اس ڈھانچہ کے پہلو میں ایک قیمتی تلوار ہے جس پر یہ عبارت لکھی ہوئی تھی کہ میں قوم عاد کا آخری بادشاہ ہوں (۵۰۰) برس میں نے بادشاہت کی ہے، سینکڑوں بادشاہ میرے تابع تھے، میری (۴۰۰) بیویاں تھیں، ان سے (۴۰۰) بیٹے پیدا ہوئے تھے، ہر ایک ان میں کا فوج کا کرنل تھا۔ کبھی میرے سر میں درد تک نہ ہوا، جب میری یہ حالت ہوئی تو آپ سے باہر ہو گیا اور خدا کی نافرمانی دل کھول کر کرنے لگا، خدا کی طرف سے ایک پیغمبر میرے پاس آئے اور مجھے بہت سمجھائے اور ڈرایا لیکن میرے سر میں تو غرور بھرا ہوا تھا ان کی نصیحت بھلا کیا اثر کرتی اور اُلٹے

میں ان پر غصہ ہو کر ملک سے باہر نکال دیا، ان کا ملک سے باہر جانا ہی تھا کہ تمام باغات و کھیتیاں برباد ہو گئیں، رعایا ہلاک ہو گئی، بستی اجاڑ ہو گئی، سارا غلہ جل گیا، صرف میں اکیلا رہ گیا ہوں، کئی دن کے فاقہ کے بعد اب جان نکل رہی ہے، اس حالت میں میں یہ نصیحت کر رہا ہوں کہ اے دنیا میں رہنے والو! دنیا چار دن کی چاندنی ہے، اس لئے اس دنیا کے دھوکہ میں نہ آنا اور اس دنیا پر عاشق ہو کر خدا کو بھول نہ جانا، اور دیکھنا کہ یہ دنیا شاید ہی کسی کو میرے برابر ملی ہوگی۔ آج اس دنیا سے کوچ کر رہا ہوں، اور ایک ایک دانہ کو محتاج ہوں تم سب کو وصیت کرتا ہوں کہ اس دنیا پر دھوکہ کھا کر خدا کو بھول نہ جانا، خدا کے پیغمبروں کی بات سننا اور اطاعت کرنا، غرض یہ لکھا اور مر گیا:۔

اے ساکنین دنیا، دنیا میں گھر نہ جانا	لہ یاد رکھنا، تربت کا آشیانا
ہے چار دن کی رونق، آخر ہے پھر لق و دق	سینہ ہے جس سے بس شق مت پوچھو یہ فسانا
دل میں رکھو یہ کھٹکا، آخر بُرا ہے اس کا	کھانا نہ اس کا دھوکہ، اس کے نہ جُل میں آنا
اونچا ہو کوئی کتنا، دکھلائے گی یہ نیچا	اس کا یہی ہے شیوہ، اس کو نہ منہ لگانا

دنیا خیر تیرا، اچھا نہیں ہے اصلا

افسوس تجھ پہ قہر مرتا ہے کیوں زمانا

چنانچہ اللہ تعالیٰ فرماتا ہے بندے یہ دنیا ہے جس کا اول رونا، بیچ میں مصائب اور آخرت میں فنا ہے، تو اسی طرح غلطی کر رہا ہے جس طرح بچے گھرندوں پر فریفتہ ہیں ایسا ہی تو فانی دنیا پر مبتلا ہے لیکن میں تجھے جس جنت کی طرف بلا رہا ہوں اس کی اول عطاء ہے ”أُولَہَا الْعَطَاءُ“ اور ”أَوْسَطُہَا الرِّضَاءُ“ اس کا درمیانی حصہ رضا مندی ہے۔ چنانچہ جنتی جنت میں جانے کے بعد خدائے تعالیٰ

فرمائے گا۔ سب نعمتیں تو ہیں لیکن اب میں تجھے ایک ایسی نعمت دیتا ہوں کہ جس کو کبھی سلب نہ کرونگا وہ میری رضامندی ہے، تم سے راضی ہوتا ہوں، اس لئے تم سے کبھی ناراض نہیں ہوں گا ”آخِرُهَا اللَّيْلَاءُ“ اس جنت کی آخری نعمت دیدارِ الہی ہے، جب جنتی جنت میں جائیں گے تو ارشاد ہوگا کہ ہم آج تم سے راضی ہو گئے، کبھی تم سے ناراض نہ ہوں گے اس وقت جنتیوں کو ایسی خوشی ہوگی کہ ایسی خوشی کبھی نہ ہوئی ہوگی۔ تب خطاب ہوگا اے جنتیوں! تم سے ایک اور وعدہ باقی ہے، بندے عرض کریں گے الہی! اب اور کیا باقی ہے، کیوں کہ حساب کی تکلیف میدانِ قیامت کی سختی، اور دوزخ کی آگ سے تو نے ہم کو نجات دی، اور جنت میں داخل کیا اور وہاں وہ وہ نعمتیں سرفراز کیا کہ جن کو نہ آنکھوں نے دیکھا ہے اور نہ کانوں سے سنا، اس کے بعد اور کیا عطاء باقی ہے حکم ہوگا حجاب اٹھاتے ہیں اور اپنا جمالِ جہاں آرا دکھاتے ہیں۔ اللہ کے دیدار میں وہ مزہ آئے گا کہ جنت کی کسی نعمت میں وہ مزہ نہ ہوگا۔

غرض یہ جو جنت ہے اس کے اوّل عطاء، اوسط رضاء اور آخر دیدارِ الہی ہے، اسی واسطے جنت کو ”دَارُ السَّلَام“ کہتے ہیں، کیوں کہ دنیا تو فنا کا گھر ہے اور جنت سلامتی کا۔ دنیا، حسد، کینہ، بغض، عداوت سارے عیبوں کا گھر ہے اور جنت ان سب عیبوں سے سلامت رہنے کا مقام، سینہ وہاں صاف رہے گا، البتہ دنیا میں دل مکدر رہے گا، اور جنت قلبِ سلیم کی جگہ ہے، دنیا ہجر کی جگہ ہے تو آخرت جنت، دیدار اور سلامِ الہی کی، اس طرح جنت کو ”دَارُ السَّلَام“ کہتے ہیں، چنانچہ خدائے تعالیٰ اسی دارِ السلام کی طرف بلاتا ہے اگر کوئی نہ سنے تو مصائب بھیج کر دنیا سے دل اُداس کر کے بلاتا ہے۔

صاحبو! حضور صلی اللہ علیہ وسلم نے تمام عمر ہمارے ہی غم میں بسر کی ہے۔ لیکن افسوس ہے کہ ہم اب بھی ایسی حرکتیں کرتے ہیں کہ جس سے حضور صلی اللہ علیہ وسلم کو اذیت پہنچتی ہے۔

خلاصہ یہ ہے کہ اگر خدائے تعالیٰ پر لاڈ ہے تو ہمارے گناہوں کی اطلاع ہمارے سوا اور بہت سی مخلوق کو بھی دی گئی ہے اور دیگر مخلوق کو اطلاع دینے کی خبر ہم کو دیدی گئی ہے تاکہ ہم شرمائیں مگر ہم لوگوں کی یہ حالت ہے کہ اس پر بھی ہم کو شرم نہیں آتی، اس لئے اللہ تعالیٰ نے (نامہ اعمال وغیرہ لکھنے میں) فرشتوں کا واسطہ رکھا ہے ورنہ واسطے کی ضرورت ہی نہیں تھی۔ یہ بھی ایک تدبیر ہے بندوں کو عبرت دلا کر گناہوں سے روکنے کی کہ دیکھ بندے تیرے گناہوں کی اطلاع فرشتوں کو ہو رہی ہے۔

صاحبو سنو! جب رسول اللہ صلی اللہ علیہ وسلم کی وفات شریف کا وقت قریب آیا تو آخری بات جو آپ نے فرمائی وہ یہ تھی:-

(۱) اپنے تابعدار، باندی، غلام کا ہر طرح خیال رکھو اور ان کو ایذا مت دو۔

(۲) نماز کی حفاظت کرو۔

غرض عرش پر ذکر تھا تو نماز کا تھا، آخر وقت حضور کو نماز ہی کی فکر تھی، اس سے زیادہ نماز کی اور کیا فضیلت ہوگی۔ اس لئے صاحبو! نیکیاں کرو، نماز پڑھا کرو، اور گناہوں سے باز آ جاؤ۔

سنو صاحبو! اب میں ذکر کرنے اور نماز پڑھنے کی رغبت ایک نئے انداز سے دلاتا ہوں ذرا غور سے سنئے۔



**حکایت :-** ایک زمانہ میں ایک شہر میں یہ دستور تھا کہ جب وہاں کے بادشاہ کی لڑکی جوان ہوتی تو تمام شہر میں ڈنکا پیٹا جاتا کہ سب لوگ فلاں میدان میں جمع ہو جائیں، شہزادی اپنا خاوند پسند کرے گی، سب لوگ جمع ہونے کے بعد بادشاہ اور ملکہ شہزادی کے ہاتھ میں ایک ہار دیتے کہ جس کو وہ پسند کرے اس کو یہ ہار پہنا دے، اس بادشاہ کے پڑوس میں ایک نو جوان رہتا تھا جو اگرچہ کہ محتاج تھا لیکن نہایت خوبصورت تھا شہزادی اس پر عاشق بھی تھی۔ اعلان کے بعد جب تمام امراء، روساء، اور نامور لوگ میدان میں جمع ہوئے تو شہزادی اس ملک کے دستور کے مطابق اس مجمع میں ایک چکر لگائی لیکن وہاں اس نو جوان کو نہ پا کر ہار پہنائے بغیر واپس ہو گئی، اس سے سب لوگوں کو تعجب ہوا، دوسرے دن پھر مجمع ہوا، اس دن بھی وہ نو جوان نہ آیا، اس دن بھی شہزادی نے کسی کو پسند نہ کیا، لوگوں نے خیال کیا کہ شاید شہزادی شادی کرنا ہی نہیں چاہتی، تیسرے دن پھر سب امراء جمع ہوئے، اس دن اس غریب نو جوان کے دل میں آیا کہ مجھ غریب کو کون پوچھے گا، چلو تماشہ دیکھنے کی نیت سے اس مجمع میں شریک ہو جاؤں۔ غرض اس خیال سے وہ شخص آیا اور دُور بیٹھ گیا، شہزادی آج بھی چاروں طرف نظر دوڑائی، اتنے میں اس کی نظر اس غریب نو جوان پر پڑی، فوراً اس کے پاس آئی اور اس کو ہار پہنا دیا، سب امراء شرمندہ ہو کر واپس ہو گئے۔

ایسا ہی خدائے تعالیٰ کی طرف سے اعلان ہوا کہ ہم خلافت کیلئے انتخاب کرینگے ساری کائنات جمع ہوئی۔ ہر ایک کو دعویٰ تھا کہ مستحق خلافت ہوں، آفتاب الگ چاند الگ، آسمان ادھر، زمین ادھر۔ پانی، درخت، پہاڑ غرض ہر ایک کا خیال تھا کہ خلافت اسی کو ملے گی۔ امانت کا ہمارا اسی کو پہنایا جائے گا۔ انسان، مفلس نو جوان

کی طرح دور بیٹھا ہوا، عاجزی سے سر جھکایا ہوا تھا، تمام عالم میں کسی کو امانت کا ہار پہنایا نہ گیا، انسان عاجز کو امانت کا ہار پہنایا گیا۔ خلافت کیلئے چُن لیا گیا۔

صاحبو! غور کرو اگر وہ نالائق محتاج نو جوان شہزادی کا خلاف کرے، اس کو ایذا دے تو وہ کیا کہے گی، وہ کہے گی ارے ظالم! تو نے میری کچھ قدر نہ کی، اتنے امیروں میں سے میں نے تجھ کو منتخب کیا، اور تُو میرے ساتھ یہ بیوفائی کر رہا ہے ایسا ہی ارے وہ ناشکرے انسان ”وَمَا قَدَرُوا اللَّهَ حَقَّ قَدْرِهِ“۔ (پ ۷۔ رکوع ۱۱۔ سورہ انعام) تو نے خدا کی کچھ قدر نہ کی، ساری کائنات میں سے میں نے تجھ کو چنا اور تو میرا ہی خلاف کرتا رہتا ہے۔

غرض جب شاہزادی نے اس غریب آدمی کو ہار پہنایا، تو تمام امراء نے شور مچایا کہ ہم کو چھوڑ کر ایک محتاج کو کیوں منتخب کیا، شہزادی نے کہا کہ اگر میں نے اس کو سونے کا ربا پہنایا ہے تو اس نے بھی تو مجھ کو محبت کا ہار پیش کیا ہے، اگر وہ محتاج ہے تو کیا ہوا میں تو غنی ہوں، دولت مند ہوں جب چاہوں اس کو امیر بنا دوں گی۔

ایسا ہی فرشتے آسمان، زمین، دریا، چاند، سورج، پہاڑ وغیرہ نے غل مچایا اور عرض کیا کہ مجھ کو چھوڑ کر انسان کو کیوں چن لیا گیا، اس کے پاس کیا ہے ہم تو تیری تسبیح و تقدیس کرتے ہیں۔ ندا ہوئی اگر میں نے امانت کا ہار اس کو پہنایا ہے تو اس انسان نے بھی مجھ کو محبت کا ہار پیش کیا ہے۔

دردِ دل کے واسطے پیدا کیا انسان کو  
ورنہ طاعت کیلئے کچھ کم نہ تھے کرویاں

اگر انسان محتاج ہے تو کیا ہوا، میں تو غنی ہوں، تم اگر امیر ہو، تو میں اس کو جن جن چیزوں کی ضرورت ہے دے کر امیر الامراء بنادوں گا۔ تم مخلوقات ہو تو اس کو اشرف المخلوقات بنادوں گا جیسے شہزادی نے اس کو اپنے پاس رہنے کے قابل بنانے کیلئے خلعت دیا، یہ دیا وہ دیا تا کہ وہ اور امیروں سے بڑھ جائے اور اس شان کا بن جائے کہ کوئی امیر اس کی شان و رفعت کو نہ پہونچ سکے۔

ایسا ہی خدائے تعالیٰ نے فرمایا اے میرے چنے ہوئے اور پسند کئے ہوئے انسان جن جن چیزوں کی تجھ کو ضرورت ہے وہ سب دیتا ہوں تو کوشش اس کی کر کہ میرا مقرب بننے کے قابل بنے، اور تیری وہ شان ہو جو کسی اور مخلوق کی نہ ہو، انسان نے عرض کیا الہی! کیا کروں جو تیرے لائق بنوں۔

حکم ہوا سب اطاعت کرتے ہیں تو عبادت کر۔

اس کا فرق یہ ہے کہ اطاعت میں مثل نوکر کے صرف خاص خاص کام کرنا پڑتا ہے۔ لیکن عبادت میں مثل غلام کے کام کر کہ اس کا کوئی خاص کام مقرر نہیں ہوتا ان کی عبادت بے نمک محبت ہے اور تیری عبادت ایسی ہو جیسے کوئی عاشق اپنے معشوق کی خدمت دلی محبت سے کرتا ہے، غرض اسی طرح جوش محبت سے تیری عبادت ہوا کرے۔ ان کی عبادت، بے معرفت ہے لیکن تیری عبادت اور نماز وغیرہ میری معرفت کے ساتھ ہوا کرے۔ معرفت کو یوں حاصل کر کہ ساری کائنات دیکھ کر میرا پتہ لگالے۔

برگ درختان سبز در نظر ہوشیار  
ہر ورقے دفتریت معرفت کردگار

ترجمہ :- (عارف) ہوشیار کی نظر میں جھاڑوں کے ہرے پتے۔ اور ہر پتہ اللہ تعالیٰ کے معرفت یعنی اللہ تعالیٰ کو پہنچانے کیلئے دفتر کے دفتر ہیں۔

اس دنیا کے ظلمت کدہ میں جو ظلمت ہے کہ کچھ تمیز نہیں ہو رہا ہے کہ کیا ہو رہا ہے اسلئے ہماری معرفت حاصل کرنے کیلئے اس اندھیرے میں عقل کا چراغ دیتے ہیں، چنانچہ عقل کے ذریعہ ہمارا پتہ لگالے، صرف عقل کچھ نہیں کر سکتی، اس لئے حواس دیتے ہیں۔ آنکھ قدرت کی نیرنگیاں دکھائے گی۔ کان خدا کی قدرت کے عجائبات سنائیں گے زبان کا ذائقہ خدا کی قدرت کا کرشمہ بتائے گی۔ ایسا ہی دیگر حواس مثلاً ناک وغیرہ قدرت کا کرشمہ بتلائیں گے، عقل کی روشنی میں ان ساری قدرت کی نشانیوں کو دیکھ کر تو خود چلا اٹھے گا۔

چرخ کو کب سلیقہ ہے ستم گاری میں

کوئی معشوق ہے اس پردہ زنگاری میں

ان حواس کے لئے کسی ڈھانچہ کی ضرورت تھی جس میں یہ حواس بطور نگینہ

جڑے ہیں، اس لئے تجھ کو تن، جسم دیتے ہیں، اور دشمن درندہ وغیرہ سے جسم کی حفاظت کیلئے غصہ دیتے ہیں، جسم کی بقا کے لئے شہوتِ طعام وغیرہ دیتے ہیں، غرض جسم کیلئے جن جن چیزوں کی ضرورت ہے وہ دیتے ہیں تاکہ تو جلد کوشش کر کے معرفت حاصل کرے اور میرے پاس رہنے کے قابل بن جائے تو پھر میں تجھ کو ساری کائنات کو دکھا کر کہوں گا کہ یہ وہی محتاج انسان ہے جو آج تم سب سے بڑھ گیا، اور اشرف المخلوقات ہو گیا ہے۔ غرض جسم کی جو ضرورتیں ہیں وہ سب دیتا ہوں۔ بطور مثال کے ایک روٹی ہی کو لے لیجئے جو تیرے سامنے رکھی جاتی ہے اور تو

جانور کی طرح کھا لیتا ہے کبھی تو نے یہ بھی سوچا کہ اس کیلئے کیا کیا انتظام کرنا پڑتا ہے، تب کہیں یہ روٹی تیرے سامنے آ کر رکھی جاتی ہے، یہ روٹی جس اناج سے پکائی گئی ہے، اگر گھر میں دھرا رہتا تو چند روز میں ختم ہو جاتا، تو پھر کیا کھاتا، اس لئے زمین بنایا۔ خالی زمین سے اناج نہیں اگتا، ہوا کی ضرورت ہے، اسی طرح اگر ہل نہ چلایا جائے تو اناج نہیں اگتا۔ غرض ہل کے ذریعہ زمین کو کھلی کر کے اس کے اندر ہوا بھری جاتی ہے اسلئے ہوا پیدا کیا۔ اسی طرح بغیر پانی کے کچھ نہیں اگ سکتا، اس لئے پانی پیدا کیا، باؤلی، اور نہر میں پانی جاری کیا، تیری روٹی کیلئے ابر میں پانی بھر کر کہاں سے کہاں اٹھا کر لایا، اس کے لانے کیلئے فرشتے بنائے گئے۔ صرف گرمی یا صرف سردی اناج کیلئے مضر تھی اسلئے خریف، ربیع وغیرہ چار موسم بنایا، زمین کی اصلاح کیلئے بیل پیدا کیا، بیلوں کے واسطے گھاس اُگایا، ہل کے لئے لوہا، لکڑی اور پتھر پیدا کیا اس کام کیلئے لوہار، بڑھئی بنایا۔ کھیت کرنے کا شوق دے کر طبقہ کسان پیدا کیا۔ اناج پکنے کیلئے آفتاب پیدا کیا، اناج میں دودھ بھرنے کیلئے چاند بنایا، ہر ایک تارے سے ایک ایک تیرا کام لیا، چاند تاروں کیلئے آسمان بنایا، پھر اناج سے بھوسہ الگ کروایا، پھر پسوایا، پینے کیلئے پتھر بنایا، پھر خمیر کر کے آٹا گوندھا اس کے پکانے کیلئے آگ بنی۔

غرض ساری مخلوق تیری غلامی کر رہی ہے، تب کہیں تجھے ایک روٹی ملتی ہے۔

ابر و باد و مه و خورشید و فلک در کار اند

ترجمہ :- ابر، ہوا، چاند، سورج، آسمان (اللہ تعالیٰ ان کیلئے جو کام مقرر کیا ہے)

اس کام میں ہیں (یعنی اللہ تعالیٰ کی اطاعت میں ہیں)۔



تا تو نانے بکف آری و بہ غفلت بخوری

ترجمہ :- تب کہیں تو ایک روٹی حاصل کرتا ہے اور کھاتا ہے اور غفلت میں رہتا ہے۔ (یعنی تیرا یہ حال ہے کہ تو اللہ تعالیٰ کی عبادت سے غافل رہتا ہے)۔

ہمہ از بہر تو سرگشتہ و فرماں بردار

ترجمہ :- (کائنات عالم کا ہر ذرہ) تیرے لئے سرگشتہ یعنی حیران و بے قرار ہے لیکن تیرا فرماں بردار ہے۔

شرط انصاف نباشد کہ تو فرماں نہ بری

ترجمہ :- یہ انصاف کی بات نہیں کہ تو اللہ تعالیٰ کا فرماں بردار نہ رہے۔ (اور اللہ تعالیٰ کے احکام کی تعمیل نہ کرے)۔

ارے او کمبختی مارے انسان! اگر کوئی دوست تجھ کو کوئی میوہ بھیجے تو کیا اس کے کھاتے وقت دل میں اس دوست کا خیال نہ آئے گا، ذرا انصاف سے سچ بتا، خدا کا دیا ہوا کھانا ہر وقت تیرے سامنے آتا ہے کسی دن بھی کھانا کھاتے وقت خدائے تعالیٰ کو یاد کرتا ہے، سارا کھانا کھا جائیں گے لیکن کسی لقمہ پر بھی یہ خیال نہیں آتا کہ ہائے یہ نعمت مجھ کو دینے کیلئے اپنی ساری مخلوق کو میرا غلام بنایا، اور یہ سب میرے کام میں مصروف ہیں، تب کہیں یہ چیز مجھ کو ملی، وہ محتاج نو جوان بادشاہ کا داماد بننے سے سب امراء، اس کے غلام بن گئے تھے، اسی طرح تو خدا کا پسندیدہ ہونے سے سب مخلوق تیری خدمت کر رہی ہے، کبھی تو غور کیا کہ کیا تو بھی کسی مخلوق کی خدمت کرتا ہے، معلوم ہوا نہیں کرتا ہے، وہ داماد بھی کسی کی خدمت نہیں کیا، سب اس کی خدمت کرتے تھے، اگر وہ محتاج نو جوان شہزادی کی دی ہوئی چیز کو شہزادی ہی کی مخالفت میں

صرف کرے تو آپ کیا کہیں گے اور خود شہزادی بھی کیا کہے گی، آپ بھی ملامت کریں گے اور شہزادی بھی کہے گی کہ ہائے تو نے میری کچھ قدر نہ کی، اسی طرح جنتی چیزیں مثلاً یہ ہاتھ، پاؤں اور اعضاء وغیرہ آپ کو دیئے گئے ہیں تو وہ معرفت الہی حاصل کرنے کیلئے ہیں لیکن آپ ان سب چیزوں کو خدا کی مخالفت میں صرف کر رہے ہیں، اس لئے اللہ تعالیٰ فرماتا ہے ”وَمَا قَدَرُوا اللَّهَ حَقَّ قَدْرِهِ“۔ (پ ۷ - ع ۱۱ - انعام) ساری کائنات سے فائق ہونے کا طریقہ یہ تھا کہ آپ معرفت حاصل کرتے، تمام مخلوق کی عبادت بے نمک محبت ہے، اور انسان کی عبادت جوش محبت سے ہے اور اس کو حاصل کرنے کیلئے کثرت سے ذکر ہو، ہمیشہ یادِ الہی میں رہے، کثرت سے نماز پڑھی جائے، اس سے ایک نہ ایک دن محبت پیدا ہو ہی جائے گی۔

جس طرح کثرت ذکر، محبت پیدا کرتا ہے، اسی طرح دل میں محبت پیدا ہونے کی خبر بھی دیتا ہے، دیکھئے جب دنیا میں کسی عورت سے محبت ہو جاتی ہے تو ہر بات میں اسی کی یاد لگی رہتی ہے، وہی دھن بندھی رہتی ہے۔

**حکایت :-** ایک بخیل نے اپنے کسی دوست کو ایک مرغی دی تھی، جب کبھی کسی بات کا تذکرہ آتا تو اس کو وہ مرغی یاد آتی، کہتا فلاں بات اس دن ہوئی تھی جب میں نے تم کو وہ مرغی دی تھی۔ اسی طرح کہتا بچہ اس دن پیدا ہوا جس دن میں نے تم کو مرغی دی تھی، وہ فلاں شخص اس دن مرا تھا، جب میں نے تم کو مرغی دی تھی۔ ہر واقعہ کا پتہ بتانے کیلئے وہ مرغی کا ذکر ضرور کرتا آخر وہ دوست تنگ آ کر ایک مرغی خرید کر

دیدیا اور کہا بھائی اب تو اس مرغی کا ذکر چھوڑ دے۔

اسی طرح جس کا خیال بندھ جاتا ہے تو وہی رنگ چڑھ جاتا ہے اور ہر وقت وہی چیز یاد آتی رہتی ہے، ایسا ہی خدا اور رسول کو بہت یاد کرنے سے ان سے محبت ہو جاتی ہے اور محبت ہونے سے ہر وقت یاد آتے رہتے ہیں، شادی وغیرہ میں نجومی سے پوچھتے ہو کہ کوئی ساعت منحوس ہے، آپ یہ محنت کیوں اٹھاتے ہیں۔

سنو صاحبو! میں بتاتا ہوں کہ کوئی ساعت منحوس ہے؟ سنو وہی ساعت منحوس

ہے کہ جب آپ خدا سے غافل رہے ہوں۔

**حکایت :-** ایک دفعہ ایک شکاری اپنی ایک کم سن لڑکی کو لئے تالاب گیا، تاکہ مچھلی کا شکار کرے، باپ مچھلی پکڑ پکڑ کر لڑکی کو دیتا جاتا اور لڑکی ادھر باپ سے لیتی اور ادھر پانی میں چھوڑتی جاتی۔ شکاری کو اس کی خبر ہی نہیں ہے، جب شکار سے فارغ ہو کر اوپر آیا تو دیکھا کہ ایک بھی مچھلی نہیں ہے، تب بیٹی سے پوچھا کہ وہ مچھلیاں کیا کئے، لڑکی نے کہا کہ میں تم سے ہی سنی ہوں کہ رسول اللہ صلی اللہ علیہ وسلم فرمائے ہیں کہ مچھلی اسی وقت شکار ہوتی ہے کہ جب وہ خدا کی یاد اور اس کے ذکر سے غفلت کرتی ہے تو باوا جو چیز یاد الہی سے غافل ہو، اس کو ہم کیا کھاتے، کہیں اس کے اثر سے ہم بھی غافل نہ ہو جائیں اس لئے میں نے چھوڑ دیا۔

چونکہ آپ کو نماز اور ذکر کر کے تمام مخلوق سے سبقت لے جانا ہے، اس لئے نماز اور ذکر میں بے حد آسانیاں رکھی گئی ہیں، دنیا میں جو بڑے بڑے حکام ہیں پہلے تو ان سے بات کرنے کا موقع ہی نہیں ملتا، اگر کبھی ملا بھی تو خانساماں، اردلی، چیراسی کی ضرورت ہے، خدائے تعالیٰ سے تو کوئی بڑا بادشاہ نہیں ہے مگر یہ دربار ایسا کھلا ہوا ہے

کہ نہ خاناماں کی ضرورت ہے نہ اردلی نہ چیراسی کی، ”اَدْعُونِي اَسْتَجِبْ لَكُمْ“۔  
 (پ ۲۴۔ رکوع ۶۔ سورہ مومن) تم مجھے پکارو، میں خود تمہاری سنتا ہوں، ”فَاذْكُرُونِي  
 اَذْكُرْكُمْ“ (پ ۲۔ سورہ بقرہ) ”تم مجھے یاد کرو میں تم کو یاد کرتا ہوں“۔ چھوٹے  
 چھوٹے حکام کے پاس حضور، سرکار کے سوا کوئی بات نہیں کر سکتا، انگریزی میں ہی  
 ہدایتیں دیتے ہیں، عرضی لیتے ہیں، لیکن ہمارے پاس ارے تُو جس زبان کا ہے اس  
 میں کہہ، ہم تیری سنتے ہیں، ہم کو حضور سرکار کی ضرورت نہیں تو کہہ میرے اللہ!  
 میں کہتا ہوں کیا ہے میرے بندے! حُکامِ دنیا کو دیکھئے اگر کبھی بات کرنے کی اجازت  
 مل بھی جاتی ہے تو بڑے آداب و القاب کے ساتھ بات کرنا پڑتا ہے اگر خدا کے پاس  
 بھی ایسا ہی ہوتا تو بتلائیے کہ ہم اس کے لائق القاب کہاں سے لاتے اسکی بے  
 انتہا رحمت کو دیکھو، صرف نام لینے کی اجازت دیتے ہیں، القاب کی ضرورت نہیں،  
 بادشاہوں کے دربار میں اگر کوئی حاضر ہو کر بات کرنا چاہے تو پاک و صاف ہو، بدبو نہ  
 آتی ہو، ورنہ نکال دیا جائے گا، لباس صاف ستھرا ہو، اگر یہاں بھی ایسی ہی شرط ہوتی،  
 تمام دریاؤں کا پانی نہاتے تب بھی اس کا نام لینے کے لائق نہ ہوتے :-

ہزار بار بشویم دہن ز مشک و گلاب

ہنوز نام تو گفتن کمالِ بے ادبی ست

ترجمہ :- اپنے منہ کو ہزار ہا مرتبہ بھی مشک ملے ہوئے گلاب سے دھوئیں۔ تب بھی  
 اس کا نام مبارک لینا انتہائی بے ادبی ہے۔

مگر اس رحمت کو تو دیکھو، بندے تو جس حال میں ہو، پاک، ناپاک، وضو،  
 بے وضو، ہمارا نام لے، ہم کو پکار، حاکموں کے پاس کچھ عرض کرتے ہیں تو ادب

سے بیٹھ کر عرض کرتے ہیں، یہاں حکم ہوتا ہے ”فَاذْكُرُوا اللَّهَ قِيَامًا وَقُعُودًا وَعَلَىٰ جُنُوبِكُمْ“ (پ ۵۔ رکوع ۱۵۔ سورہ نساء)۔ کھڑے بیٹھے، لیٹے ہر حال میں ہم کو یاد کرو کم سے کم اتنا ہی کہہ دیتے کہ اگر تجھ سے گناہ سرزد ہو تو ہمارا نام نہ لینا تو پھر کبھی نام لینا نصیب ہی نہ ہوتا۔ اس لئے حکم دیتے ہیں بندے لے ہمارا نام لے، یہ نام لینا ہی تجھ کو ایک دن گناہ ترک کروادے گا۔

**حکایت :-** ایک ناپاک شخص کا دریا پر گزر رہا تھا، دریا نے کہا آ جا میں تجھ کو پاک کر دوں، اس نے کہا میں ناپاک ہوں، تیرے پاس آنے سے شرم آتی ہے، دریا نے کہا یاد رکھ تو اسی وقت پاک ہوگا کہ جب تو میرے پاس آئے گا۔ ورنہ اگر تو دُور دور پھرتا رہے گا تو ناپاک ہی رہے گا۔ ایسی ہی حالت میں آ جا۔ ایک موج اٹھے گی اور تجھ کو پاک کر دے گی۔ ایسا ہی اگر تم گناہ میں ڈوبے ہوئے ہو تو کچھ پرواہ نہیں، اس کے ذکر و طاعت اور نماز میں لگے رہو، ایک رحمت کی موج اٹھے گی اور تم کو گناہوں سے پاک و صاف کر دے گی۔

میرے بندے تو اس بات کا انتظار مت کر کہ میرے ذکر کا، میری دعا کرنے کا نماز پڑھنے کا، خدا جواب کیوں نہیں دیتا۔ ارے یہ بھی ہماری رحمت ہے، موسیٰ علیہ السلام کا کیا حال ہوا۔ پہاڑ کی کیا گت بنی، تیری بھی وہی حالت ہوتی تو ہمارے کلام کو کس طرح برداشت کرتا، حضور صلی اللہ علیہ وسلم کے جیسے وحی کے وقت اونٹ کھڑا ہوا بیٹھ جاتا، چہرہ مبارک پسینہ پسینہ ہو جاتا، اور اس طرف کا ہوش نہ رہتا، اگر کسی کا معشوق یہ کہے کہ تم عرض حال کرو، ہم پردہ کے پیچھے سے سنتے ہیں تو عاشق اس کو بھی ایک دولت سمجھے گا کہ میری ایسی کہاں قسمت تھی کہ میں کہتا رہوں اور وہ



سنتے رہیں، رورو کر اپنا حال بیان کرے گا اور اس کو وہی لطف آئے گا جو سامنے بیٹھ کر سنانے سے آتا ہے ایسا ہی تم بھی نماز پڑھ کر سناؤ وہ سن رہے ہیں۔

صاحبو! کہیں ایسی اجازت اور اتنی رحمت بھی دیکھے ہو، بڑا غضب ہے کہ ادھر سے یوں رحمت کا جوش ہو، اور ادھر سے یہ اعراض اور دور، دور رہنا ہو۔ ہر وقت کیلئے اجازت دے دی کہ جب چاہو باتیں کرلو، ہمارا نام لے لو، ہم سنتے رہتے ہیں پھر نام بھی کتنا سہل اور مختصر کہ بچہ بھی چاہے تو کہہ سکتا ہے۔

اور شیریں اور با مزہ ایسا ہے کہ ایک بزرگ فرماتے ہیں کہ میں مبالغہ نہیں کرتا بلکہ جب میں اللہ کہتا ہوں تو میرا منہ اس قدر میٹھا ہوتا ہے کہ مصری سے بھی اتنا میٹھا نہیں ہوتا۔

اور نام بھی ایسا پیارا کہ دنیا میں جتنے نام ہیں اگر ان میں سے ایک حرف بھی کم کیا جائے تو وہ نام بگڑ جاتا ہے، بخلاف اللہ کے کہ اگر الف نکال دیا جائے تو لِلّٰہ باقی رہتا ہے، لام اول نکال دیا جائے لَہ باقی رہا۔ ”لَہ مَا فِی السَّمَوٰتِ وَالْاَرْضِ“ اور اگر لَام ثانی گرا دیا تو ہُ رہا ”اَللّٰہُ لَا اِلٰہَ اِلَّا ہُوَ“۔ (پ ۳۔ رکوع ۳۳۔ سورہ بقرہ)۔

غرض خدا اپنا ایسا پیارا نام کہنے کی رغبت دلاتا ہے جیسے شفیق باپ جب اپنے چھوٹے بچے سے کوئی لفظ کہلانا چاہتا ہے اور اس کو وہی لفظ پیارا معلوم ہو تو کہتا ہے میاں! تم یہ کہو، ہم تم کو مٹھائی دیتے ہیں، ہم تم کو یہ دیتے ہیں، ایسا ہی اللہ تعالیٰ فرماتا ہے میرے بندے، تیرا اَللّٰہ بولنا مجھ کو بہت پیارا معلوم ہوتا ہے تو ایک بار اللہ کہہ میں تجھ کو حور دیتا ہوں، جنت دیتا ہوں، کس محبت سے ذکر کی، نماز کی رغبت

دلاتے ہیں۔ افسوس ہے ان پر کہ جو پھر بھی اس کا ذکر نہ کریں، اس قدر رعایت کرنے سے مقصود یہی ہے کہ کثرت سے ذکر کیا کرو، اسی واسطے فرماتے ہیں ”قُلِ اللّٰهُ ۙ ثُمَّ ذَرْهُمْ“۔ (پ۔ ۷۔ ع۔ ۱۱۔ انعام) آپ کہہ دیجئے کہ اللہ تعالیٰ نے نازل فرمایا ہے (اس آسانی پر بھی خدا کا ذکر کر کے محبت پیدا کر کے تمام مخلوقات نہ بڑھ جائے تو یہی کہا جائے گا ”وَمَا قَدَرُوا اللّٰهَ حَقَّ قَدْرِهِ“۔ (پ۔ ۷۔ ع۔ ۱۱۔ انعام)۔

سنو صاحبو! اس مبارک نام کا ایک اور اثر بتاتا ہوں، ساری دنیا جس چیز کی تلاش میں ہے وہ ان کو نہ ملی، اگر وہ چیز ہے تو اسی مبارک نام میں ہے، ایک شخص اولاد چاہتا ہے تو دوسرا اس کی دُھن میں ہے کہ کوئی بڑا عہدہ مل جائے، کسی کی یہہ آرزو ہے کہ چندا یکڑ کھیت مل جائیں، کوئی چاہتا ہے پختہ مکان بن جائے، کوئی چاہتا ہے بیوپار خوب ہو، کوئی چاہتا ہے کہ حکام میں میری وقعت ہو جائے، بظاہر یوں معلوم ہوتا ہے کہ ہر شخص ایک جدا چیز کا طالب ہے مگر آپ غور کر کے دیکھیں گے تو معلوم ہوگا کہ سب ایک ہی چیز کے طالب ہیں، صرف نام الگ الگ ہیں، جیسے مولانا فرماتے ہیں:-

**حکایت :-** ایک سفر میں چار شخص جارہے تھے ایک ترکی، ایک فارسی، ایک عرب اور ایک رومی، ان کو ایک روپیہ مل گیا، سب کی طبیعت انگور لینا اور کھانا چاہی، مگر سب کی زبان الگ الگ تھی، ایک کی بات دوسرا نہیں سمجھ سکتا تھا، عرب نے کہا کہ میں ”عَنْبُ“ لوں گا، ایرانی نے کہا کہ میں انگور لوں گا، رومی نے کہا کہ میں استافیل لوں گا، اور ترکی نے بھی اپنی زبان میں کچھ کہا، اور سب آپس میں جھگڑنے لگے ایک شخص جو ان سب زبانوں سے واقف تھا اس نے کہا ٹھیکرو میں تم سب کی فرمائش پوری کرتا ہوں، انگور خرید لایا تو عرب نے کہا عنب ہے، ایرانی نے کہا انگور ہے، رومی نے کہا

استائیل ہے، ترکی نے بھی یہی کچھ کہا، غرض چیز ایک تھی اور نام الگ الگ۔

ایسا ہی چیز ایک ہی ہے راحت و چین، کسی نے اس کا نام اولاد رکھا کہ اولاد ہوئی تو قلب کو اطمینان ہوگا، کسی نے اس کا نام جائداد رکھا کہ اس سے قلب مطمئن ہوگا، کسی نے اس کا نام حکومت رکھا کہ اس سے مجھ کو راحت و چین ملے گا۔ اسی واسطے کسی کو بیس ہزار روپے ملے تو وہ مارے خوشی کے پھولے نہیں سماتا، اس خیال سے کہ خوب چین سے گزرے گی، دوسرے کو وحشت ہونے لگی کہ لو اب میرا چین گیا بکھیرے پیچھے لگ گئے۔

**حکایت :-** حضرت سلیم چشتی رحمۃ اللہ علیہ کی خدمت میں شاہ جہاں بادشاہ وقت نے حاضر ہو کر ایک بہت بڑی رقم نذر کی، شاہ صاحب فرمائے باوا میرا خرچ ہی کچھ نہیں ہے اور جو کچھ ہے وہ خدا پوری کر دیتا ہے تمہارے یہ روپے لے کر کیا کروں، شاہ جہاں کے دل میں شاہ صاحب کی بڑی وقعت ہوئی، شاہ جہاں کے ساتھ ایک مولوی صاحب بھی تھے ان کو ہوا حسد، وہ کہنے لگے شاہ صاحب حدیث شریف میں آیا ہے کہ آدمی جب بوڑھا ہوتا ہے تو اس میں دو چیزیں جوان ہوتی ہیں، ایک حرص اور ایک طول امل۔ حدیث شریف تو غلط نہیں ہو سکتی، آپ بھی بوڑھے ہیں، آپ میں بھی حرص ہونا ضروری ہے، آپ بناوٹ کر رہے ہیں۔

شاہ صاحب نے فرمایا کہ مولانا آپ حدیث پڑھے مگر حدیث کا مطلب نہیں سمجھے، حضرت ”لَيْشَيْبَ“ فرمائے ہیں جوان وہی ہوگا جو پہلے پیدا ہوا ہو، مجھ میں حرص پیدا ہوئی ہی نہیں تو وہ اب جوان کہاں سے ہوگی، مگر مولوی صاحب آپ میں حرص پیدا ہو چکی تھی اب بڑھاپے میں اس کی جوانی کا عالم ہے، مولوی صاحب بھی دنگ رہ گئے۔

غرض سب چین و اطمینان و راحت کے طالب ہیں، اب دیکھنا یہ ہے کہ یہ چین و اطمینان کس چیز میں ہے کسی شخص نے اپنی تمام عمر دنیا میں آرام و چین سے بسر نہیں کی بڑی کوشش سے سامان راحت جمع ہوتے ہیں، لیکن راحت نہیں ملتی، اس لئے کہ پہلے تو تمام آرزوؤں اور خواہشات کا پورا ہونا مشکل ہے اگر ہو بھی جائیں تو چین نصیب نہیں ہوتا۔ کوئی نہ کوئی پریشانی ضرور رہتی ہے۔

**حکایت :-** ایک مجرد شخص کسی عیال دار سے اس کی خیریت پوچھا، عیالدار بگڑا کہا خیریت ہوتی ہے تم جیسے منحوسوں کے پاس، اکیلی جان، سنیا سی کی طرح بس خیریت ہی خیریت ہے، ہمارے یہاں کیوں خیریت ہوتی، اللہ کے دیئے ہوئے بیوی بچے بھی ہیں، پوتے پڑپوتے، نواسے، نوکر، چاکر ہیں، کسی کا سر دکھ رہا ہے، کسی کو دست آرہے ہیں، کسی کی آنکھ دکھ رہی ہے، ہمارے یہاں کیسے خیریت ہوتی۔ بالکل سچ ہے جتنا سامان بڑھتا ہے، اسی قدر افکارات بھی بڑھتے جاتے ہیں۔

**حکایت :-** ایک فقیر کو بادشاہت مل گئی، کسی نے مبارک باد دی تو اس نے کہا۔  
وے روز غمِ نانے داشتم

ترجمہ :- (جب فقیر تھا) اس وقت (صرف) ایک روٹی (میسر آنے کا) غم رہتا تھا۔  
امروز غمِ جہانے

ترجمہ :- (اب جبکہ بادشاہ ہو گیا ہوں) اس وقت ایک جہاں (یعنی پوری سلطنت کا) غم ہے۔

ایک شخص کو اولاد نہ ہوتی تھی، یہی غم تھا، اب اولاد ہوئی، بیمار ہے، اس سے بڑھ کر پریشانی ہوتی ہے کہ مرتا ہے یا زندہ رہتا ہے، اگر زندہ رہ گیا تو اولاد کی اولاد، نہ

ہونے کی فکر ہے، یہ رنج رہتا ہے، غرض کسی طرح چین نہیں۔ اسی طرح کہیں سے ایک ہزار روپیہ مل گیا، ساری رات اس کی حفاظت کی فکر میں چین نہیں، صبح کو دیکھتے ہیں کہ صندوقچہ ہی ندارد ہے تو اس غم کی کوئی حد نہیں، مال تو آیا بھی اور گیا بھی، لیکن یہ غم، اور پریشانی نفع میں رہی۔

**حکایت :-** ایک دفعہ ایک چور کسی کا گھوڑا چرا لایا، راستہ میں ایک اور چور ملا پوچھا، بھائی کیا اس کو بیچتے ہو، اس نے خیال کیا کہ اس سے اچھا اور کیا موقع ملے گا کہ ادھر چوری کی اور ادھر خریدار مل گیا اور پکڑے جانے کا ڈر ہی نہ رہا اس سے پہلے چور نے کہا ہاں بیچتے ہیں، تب دوسرے چور نے کہا کہ بھائی ذرا سوار ہو کر تو دیکھ لوں کہ کہیں اس میں کوئی عیب تو نہیں ہے۔ پہلا چور راضی ہو گیا، دوسرے چور نے کہا ذرا میرے جوتے سنبھالو، دس قدم چلا کر دیکھ لوں۔ دوسرا چور گھوڑے پر بیٹھ کر یہ جاوہ جا چڑیا۔ پہلا چور جوتے ہاتھ میں لیا منہ دیکھتا رہ گیا، پہلے چور سے لوگوں نے پوچھا کہ گھوڑا کیا ہوا، کیا اس کو بیچ دیئے، کہا ہاں بیچ دیا۔ لوگوں نے پوچھا کہ کتنے میں فروخت کیا۔ پہلے چور نے کہا۔ جتنے میں لایا تھا اتنے ہی میں فروخت کیا اور یہ جوتیاں نفع میں رہ گئیں، یعنی مفت آیا اور مفت گیا اور یہ جوتیاں نفع میں ملیں۔

اسی طرح وہ روپیہ آنے کی اپنی خوشی نہیں ہوئی کہ جتنا ان کے جانے کا غم ہوا پھر اس پر نفع میں یہ پریشانی کہ پولیس میں رپورٹ لکھواؤ وغیرہ۔ اسی طرح اگر کوئی صاحب جائداد ہے تو مقدمہ بازی سے مرستہ نہیں، مجلس عالیہ تک لڑنے موجود، اگر پھر بھی ہار دیئے تو جائداد تو گئی ہی، اس بات کا غم نفع میں رہا کہ ہائے اتنا روپیہ خرچ ہو گیا ہاں یہ اور بات ہے کہ کسی کی حسن ہی بگڑ گئی ہو تو اس کو یہ پریشانیاں



پریشانیاں ہی معلوم نہیں ہوتیں، ٹھہرو ! ایک وقت آتا ہے کہ جب جس درست ہوگی۔ وہ کونسا وقت ہے وہ موت کا وقت ہے۔ چنانچہ حدیث شریف میں آیا ہے، ”النَّاسُ نِيَامٌ فَإِذَا مَاتُوا انْتَبَهُوا“ (ترجمہ) لوگ سو رہے ہیں جب مریں گے تو بیدار ہونگے موت کے وقت حقیقت کھلے گی، جس درست ہو جائیگی، ضروریات کا نہیں فضولیات کا غم، کوئی سانپ کی خاصیت رکھے گا تو کوئی بچھو کی۔

غرض ساری دنیا چین و راحت کی تلاش میں ہے مگر کسی چیز میں چین و طمینان نہیں، ”الْأَبْذِكْرِ اللَّهُ تَطْمِئِنُّ الْقُلُوبُ“ (پ ۱۳۔ رکوع ۴۔ سورہ رعد) (خوب سمجھ لو کہ اللہ کے ذکر سے دلوں کو اطمینان ہو جاتا ہے) اللہ تعالیٰ حصر سے فرماتا ہے یاد رکھو اگر چین و اطمینان ہے تو خدا کی یاد میں ہے۔ پہلے یہ سمجھ لیجئے کہ خدا کی یاد کسے کہتے ہیں؟

(۱) اللہ اللہ کرنا۔

(۲) ہمیشہ اس کا دھیان رکھنا۔

(۳) اس کی پوری اطاعت کرنا۔

(۴) دل میں اس کی یاد بسالینا۔

(۵) اس کے ساتھ تعلق پیدا کرنا۔

یہ سب ذکر ہے، خدا کی یاد ہے، جب ان طریقوں سے خدا کی یاد کی جائے تو یہ ایسا قرنطینہ بیٹھ جاتا ہے کہ کتنی ہی پریشانیاں آئیں، گو وہ جسم پر اثر کریں گے، مگر دل تک نہ پہنچ سکیں گے، میں نہیں کہتا کہ ان پر کوئی مصیبت نہ آئے گی، آئے گی مگر اس سے پریشانی اور الجھن نہ ہوگی، ان کا قلب مطمئن، نہایت مطمئن ہوگا، آپ

فرماتے ہوں گے کہ یہ بھی عجیب الٹی تقریر ہے کہ جسم پریشان لیکن دل پریشان نہیں، یہ کیسا ہو سکتا ہے۔

اس کو یوں سمجھئے کہ آپ کا کوئی محبوب ہے اس کی ..... جدائی میں گھل گھل کر یہ حالت ہو گئی کہ صرف ہڈیاں، پھسلیاں باقی رہ گئی ہیں، اور معشوق اچھا طاقتور بھی ہے اتفاق سے اس ملاقات ہو گئی، وہ بغل میں لے کر خوب زور سے دبایا، جسم پر اثر وہ تکلیف کہ ہڈی، پھسلی ٹوٹی جا رہی ہے، مگر دل پر کچھ اثر نہیں، بے حد خوش ہے خود سے کہتا ہے کہ ہائے ایک نظر دیکھنا بھی نصیب نہ ہوتا تھا، یا آج اس طرح بغل گیر ہو رہا ہوں، اگر اس وقت وہ محبوب کہے کہ کیوں اگر تم کو میرے دبانے سے تکلیف ہو رہی ہے تو میں تم کو چھوڑ کر تمہارے رقیب کو دباتا ہوں، تب یہ سن کر وہ یہ کہنے لگا۔

نہ شود نصیب دشمن کہ شود ہلاک تیغ

سر دوستاں سلامت کہ تو خنجر آزمائی

ترجمہ:- تیرے تلوار سے قتل ہونا دشمن کو نصیب نہ ہو۔ دوستوں کے سر سلامت رہیں تاکہ تو اپنا خنجر آزمائے۔

اسی طرح خدا کی یاد کرنے والے کہ ان کا جسم پریشان رہتا ہے مگر مطمئن اور چین میں ہے۔ غرض جب خدا سے تعلق و محبت ہو جائے تو اس صورت میں خدا کی طرف سے جو حکم ہوا، اس پر یہ راضی رہتے ہیں، یعنی یوں ہو جائے یہ راضی، اور یوں ہو جائے، تب بھی یہ راضی کسی حال میں ناراض ہی نہیں، تو اب پریشانی کیوں محسوس ہوگی سب سے بڑی چیز موت ہے، دیکھئے اس کے ساتھ معاملہ کیا ہے۔

**حکایت :-** حضرت فرید الدین عطار رحمۃ اللہ علیہ کو توبہ کا اس طرح موقع آیا کہ آپ کی دواسازی کی دکان تھی، آپ کا دکان پر بیٹھے ہوئے نسخہ باندھ رہے تھے، ایک درویش کمرشل پوش دکان کے سامنے آکر کھڑے ہو گئے حضرت فرید الدین کو دیر تک تکتے رہے، حضرت عطار فرمائے بھائی جو لینا ہے لو کھڑے کیا دیکھ رہے ہو، درویش نے کہا تمہاری دکان میں کیا کیا بھرا ہوا ہے، ان سب چیزوں میں پھنسی ہوئی روح تمہارے مرتے وقت کیسے نکلے گی؟ حضرت عطار کو اس وقت تک باطن کا مزہ ہی نہ لگا تھا، آپ نے فرمایا جیسے تمہاری نکلے گی، ویسے ہماری بھی نکلے گی۔ درویش نے کہا ہمارا کیا ہے جی یہ کہہ کر دکان سامنے کمرشل اوڑھ کر لیٹ گئے اور فرمائے اس طرح نکلے گی۔ پہلے تو حضرت عطار اس کو ہنسی سمجھے لیکن جب بہت دیر ہوئی تو نزدیک آکر دیکھے تو واقعی وہ درویش مردہ ہیں۔ حضرت عطار کے دل پر چوٹ لگی، چیخ مار کر بے ہوش ہو گئے، جب افاقہ ہوا تو دل دنیا سے سرد ہو چکا تھا تب خدا کی یاد کی طرف متوجہ ہوئے اور خدا کی یاد کو اس طرح دل میں بسالئے کہ مولانا فرماتے ہیں :-

ہفت شہر عشق را عطار گشت

ما ہنوز اندر خم یک کوچہ ایم

ترجمہ :- (عطار) (رحمۃ اللہ علیہ) عشق کے سات (۷) شہر کی گشت لگائے یعنی سات شہر گھوم ڈالے۔ (میں ابھی) (عشق کی) ایک گلی میں ہی ہوں۔

صاحبو ! یہ ہے اطمینان قلب کہ جو کہیں میسر نہیں، اگر ہوتا ہے تو خدا کی یاد میں ہوتا ہے، چنانچہ مولانا فرماتے ہیں :-

گر گریزی ہر امید راحت  
زاں طرف ہم پشت آید آفت

ترجمہ :- (اگر راحت (و آرام) کی امید میں بھاگا بھاگا پھرے گا۔ (ہر طرف سے تیرے سامنے آفت آئے گی)۔

بجز خدا کی یاد کے کہیں آرام نہیں، یہ ہے اس مبارک نام کا اثر، میں یہ نہیں کہتا کہ نماز شروع کرتے ہی اور ذکر شروع کرتے ہی اطمینان و چین اس طرح کا حاصل ہو جائے گا بلکہ یہ ذکر، نماز وغیرہ سب ہیں اطمینان کا، جتنا جتنا ذکر بڑھے گا ویسا ویسا اطمینان بڑھتا جائے گا، جب ذکر کامل ہوگا، نماز کامل ہوگی تو چین و اطمینان بھی کامل ہوگا۔ پھر موت کے وقت (ہزار زندگی قربان اس موت کے) ارشاد ہوگا۔

”يَأْتِيَهَا النَّفْسُ الْمُطْمَئِنَّةُ“ ۝ اَرْجِعِيْ اِلٰى رَبِّكَ رَاضِيَةً مَّرْضِيَّةً ۝

۝ (پ ۳۰۔ رکوع ۱۔ سورہ فجر)۔ (اے جان اطمینان والی، جس کو اللہ کی یاد میں چین و راحت ملتا تھا اپنے رب کی طرف آ جا۔) ”فَاَدْخُلِيْ فِيْ عَبْدِيْ“ ۝ وَاَدْخُلِيْ جَنَّتِيْ ۝ (پ ۳۰۔ رکوع ۱۔ سورہ فجر) (پس میرے بندوں میں شامل ہو جا، اور میری جنت میں داخل ہو جا)۔

غرض صاحبو! میں عرض کر رہا تھا کہ اس آسانی پر بھی خدا کا ذکر کر کے، نمازیں پڑھ کر، محبت پیدا کر کے مخلوقات سے نہ بڑھیں تو یہی ارشاد ہوگا ”وَمَا قَدَرُوا اللَّهَ حَقَّ قَدْرِهِ“ (پ ۷۔ رکوع ۱۱۔ سورہ انعام) پھر اس معرفت اور محبت کا طریقہ بتانے میں اشاروں سے کام نہیں لیا، اگر ایسا ہوتا تو بڑی دقت پڑتی، شاید ہی کوئی ایک ان اشاروں کو سمجھ سکتا۔

**حکایت :-** علی حزیں شہزادہ ایران کو اتفاق سے ایک خادم رضائی نامی ایسا مل

گیا تھا کہ اشاروں کو سمجھتا تھا، اتفاق سے ایک دن یہ پُرانا نوکر کہیں گیا ہوا تھا اور ایک نیا نوکر اس کے سامنے حاضر تھا کہ اس وقت ایک شخص ایک رقعہ لا کر دیا، جس میں لکھا تھا کہ لیموں کی ضرورت ہے، آپ کے باغ کے تھوڑے لیموں عنایت کیجئے۔ شہزادہ نے چہرہ پر بل ڈال کر وہ رقعہ ملازم کو واپس دیدیا۔ نیا خادم پریشان تھا کہ شہزادہ نے زبان تو بند کر لی، لیکن چہرہ سے ناگواری کے آثار معلوم ہوتے ہیں۔ معلوم نہیں کس بات پر بگڑے ہیں، اتفاق سے رمضان آگیا، اس سے نئے خدمتگار نے سارا قصہ سنایا۔ تب رمضان نے اس سے کہا کہ چہرہ پر بل ڈال کر رقعہ واپس کرنے کا مطلب یہ ہے کہ لیموں دیدو۔ کیوں کہ لیموں بھی ترش ہوتا ہے تو چہرہ ترش کر کے اجازت دے دی، یہ سن کر نیا خادم بھاگا کہ مجھ سے کیسے نباہا ہو سکتا ہے۔

ایسا ہی اگر خدائے تعالیٰ بھی اشاروں سے فرماتا تو کیسی مصیبت تھی، ایسا نہ کیا بلکہ قرآن شریف دے کر تمام طریقے معرفت و محبت کے حاصل کرنے کے صاف صاف بیان فرما دیا، ایک مرتبہ نہیں بلکہ کئی کئی مرتبہ تاکہ کچھ شبہ باقی نہ رہے، اور بیان بھی اس طور سے نہیں کہ کوئی پرچہ بھیج دیا کہ اس کو پڑھ لو، سمجھ لو۔ اس سے ممکن تھا کہ شاید شک رہ جائے، اس لئے ایک نمونہ بھی دیا جو قرآن کی مجسم زندہ تصویر تھی، وہ ذات مبارک آقائے نامدار حضرت محمد ﷺ کی ہے۔ حکم ہوتا ہے قرآن پڑھو، سمجھو اور اس نمونہ کو دیکھو، اور معرفت اور محبت الہی آسانی سے حاصل کرو، اسی طرح جیسے درزی کو کپڑا اور شیروانی کا نمونہ دیں اور اگر وہ اس نمونہ کے مطابق سیئے تو خوش ہوتے ہیں اور اگر اس نمونہ کے مطابق نہ سیئے تو درزی کے منہ پر پھینک



دیتے ہیں، ایسا ہی اگر تمہارے اعمال بھی اس نمونہ کے موافق ہوں تو قبول کئے جائیں گے ورنہ واپس پھینک دیئے جائینگے اگر اس آسانی کے باوجود کوئی قرآن کی قدر نہ کرے اور نہ نمونہ پاک کی، تو یہی کہا جائیگا ”وَمَا قَدَرُوا اللَّهَ حَقَّ قَدْرِهِ“ (پ۔ ۷۔ رکوع ۱۱۔ سورہ انعام) اگر اس وقت قدر نہیں کی تو ٹھیر و ایک وقت وہ آتا ہے کہ موت آگھیرتی ہے اور موت کی سختیوں میں گرفتار ہوگا، ملائکہ موت ہاتھ بڑھا کر کہیں گے کہ عالم آخرت کے شدائد دیکھ کر اب کہاں ہٹتے ہو، لاؤ اپنی خبیث روح نکالو۔ آج تم کو ذلت کا عذاب ہے اس لئے کہ تمہاری روح کو جسم کے ساتھ عبادت کر کے، نماز پڑھ کر، دنیا میں معرفت اور محبت حاصل کرنے کیلئے بھیجا گیا تھا، لیکن تم نے وہاں اس کا لٹا کیا، حُب مال و جاہ، اسبابِ شہوت اور لذاتِ جسمانیہ میں اس کو صرف کیا، تم جیسے گئے تھے ویسے ہی کورے کے کورے واپس آئے، نہ معرفت ہے نہ محبت ہے، جو کچھ مال و جاہ جمع کیا تھا، سب پیچھے چھوڑ آئے۔ مال، اولاد اور دنیا کے تمام جھگڑے کہ جن کی وجہ سے خدا کو بھلا دیا تھا، وہیں دنیا میں چھوڑ آئے، وہاں ایک ایک بات کی قدر کرو گے لیکن اُس وقت کوئی فائدہ نہ ہوگا۔

اس لئے صاحبو! اب بھی وقت ہے عبادت کر کے، نماز پڑھ کر، کوشش کر کے معرفت و محبت حاصل کرو، اور ”وَمَا قَدَرُوا اللَّهَ حَقَّ قَدْرِهِ“ کا موقع آنے نہ دو۔ صاحبو! اب میں آپ کو کچھ استغفار کے متعلق کہنا چاہتا ہوں، اس لئے کہ نماز اور دیگر عبادتیں مثلِ عطر کے ہیں، اور استغفار مثلِ صابون کے ہے اس لئے اب استغفار کے متعلق سنئے۔

## استغفار کی فضیلت

دوستو! اب میں عذاب نہ آنے کی ایک خاص وجہ عرض کرتا ہوں غور سے سنئے۔  
مسلمانو! اگر بیماری سخت ہو تو اس کا نسخہ ہزار روپے قیمت کا لکھا جائے تو  
بیمار کا اعتقاد جمتا ہے اگر دو پیسہ کا نسخہ بتایا جائے تو بیمار کہتا ہے ہائے، ایسی بیماری اس  
کو یہ دوا کیا فائدہ دے گی، اور بیمار، تُو دوا کو کیا دیکھتا ہے دوا دینے والے کو دیکھ، یہ  
اس کے اعلیٰ درجہ کا تجربہ ہے کہ اس نے ہزار ہا روپے کا کام دو پیسے کی دوا سے لیا  
ہے۔ ایسا ہی مسلمانو! ہم گناہوں کا زہر پی گئے ہیں اور بجائے تریاق کے اور زہر ہی  
پیتے جاتے ہیں، اس لئے جو عذاب نہ آئے وہ کم ہے مدینہ کا افسر الاطباء ایک ہلکا سا  
نسخہ دیر ہا ہے جو تریاق کا اثر رکھتا ہے یہ نسخہ کون سے دوا خانہ کا بنایا ہوا ہے۔

اے دل کے بیمار و سنو! تمہارے لئے یہ دوا عرش اعظم کے اوپر تیار کی  
گئی ہے سنو گے تو حیرت ہوگی، ہزار ہا گناہوں کے زہر کا ایک ذرا سا چٹکلا :-  
از پئے زہر گناہ از بشنوئی ہست استغفار تریاق قوی  
دوستو! تمہارے تمام گناہوں کی دوا استغفار ہے، استغفار کیا کرو، تمہارے  
سارے گناہ ایک پلک جھپکنے تک دھو دیئے جاتے ہیں۔

**حدیث :-** ایک شخص آنحضرت ﷺ کی خدمت میں حاضر ہو کر عرض کیا کہ آپ  
خدا کے پیارے نبی ہیں، مجھے کوئی ایسی چیز بتائیے کہ اس پر عمل کر کے سیدھا جنت  
میں چلا جاؤ۔ حضرت فرمائے ٹھیرو، تھوڑی دیر کے بعد اس نے پھر وہی عرض کیا  
تو آپ نے فرمایا کہ تو عصر کے پہلے (۳۰) دفعہ استغفار کیا کر، تیرے ستر برس کے

گناہ کو یہ عمل مٹا دیگا، اس نے کہا میری اتنی عمر کہاں ہے یا رسول اللہ، آپ فرمائے تیری ماں کے ستر برس کے گناہ، تیرے باپ کے ستر برس کے گناہ، تیرے بھائیوں کے ستر برس کے گناہ مٹا دیئے جاتے ہیں۔

**حدیث:-** حضرت موسیٰ علیہ السلام پر وحی آئی، موسیٰ (علیہ السلام) کیا تم کو یہ بات اچھی معلوم ہوتی ہے کہ تم قیامت کے ہولناک میدان میں نڈرا اور بے خوف رہو، موسیٰ علیہ السلام نے کہا جی ہاں، اللہ تعالیٰ نے فرمایا تم اپنے اور اپنے ماں باپ اور تمام زندہ مردہ مسلمانوں کیلئے استغفار کیا کرو، ہر مسلمان کیلئے ہر دن نیا صحیفہ ہوا کرتا ہے، جب وہ اس حالت میں لپیٹا جاتا ہے کہ اس میں استغفار نہیں ہوتا ہے تو وہ سیاہ (کالا) لپیٹا جاتا ہے۔ جب اس میں استغفار ہوتا ہے۔ تو وہ نور ہی نور رہتا ہے جس سے نور کے چمکارے نکلتے رہتے ہیں۔

**حدیث:-** حضرت صلی اللہ علیہ وسلم نے فرمایا وہ مبارک اور سعادت مند شخص ہے جس کے اعمال نامہ میں استغفار کا ڈھیر لگا ہوا ہو۔

**حدیث:-** کل اعمال نامہ جب کھلے گا اور تو چاہتا ہے کہ تو اس وقت خوش خوش پھرے تو اپنے اعمال نامے میں کثرت سے استغفار لکھا۔

**حدیث:-** (۷۰) بار استغفار پڑھنے سے (۷۰) برس کے گناہ مٹ جاتے ہیں، حضور ﷺ نے فرمایا کیا بد نصیب ہے، وہ بندہ کہ جس کے نامہ اعمال میں گناہ باقی رہیں جبکہ استغفار جیسی چیز اس کو حاصل ہے۔

**حدیث:-** اللہ تعالیٰ کو کوئی آواز ایسی پیاری نہیں معلوم ہوتی سوائے اس گنہگار

بندے کی آواز کے کہ جب وہ استغفار کرتا ہے اور رَبُّ رَبُّ کہتا جاتا ہے تو اللہ تعالیٰ فرماتا ہے ہاں اے بندے، اور یہ بھی فرماتا ہے میرے فرشتو تم گواہ رہو، اس استغفار کرنے والے کو میں نے بخش دیا۔

**حدیث :-** جب بندہ استغفار کرتا ہے تو زمین و آسمان کے درمیان (۷۰) قدیلیں نور کی روشن ہو جاتی ہیں، اور ایک منادی اس سرے سے اس سرے تک ندا کرتا ہے لوگو! آگاہ ہو جاؤ کہ غلام نے اپنے آقا سے صلح کر لی۔

**حدیث :-** جب گنہگار ہاتھ اٹھاتا ہے اور یَا رَبُّ یَا رَبُّ کہہ کر استغفار کرتا ہے تو فرشتے اس کی آواز روک دیتے ہیں، اوپر کی طرف چڑھنے نہیں دیتے، پھر وہ پکارتا ہے، پھر فرشتے اس کی آواز روک دیتے ہیں کہ گنہگار کی یہ نجس آواز پاک خدا کے پاس نہ پہونچے، تین دفعہ ایسا ہی ہوتا ہے چوتھی دفعہ اللہ تعالیٰ فرماتے ہیں تم میرے بندے کی پیاری، دل لُبھانے والی آواز کو مجھ سے کب تک روکو گے، میرے بندے کو یقین ہو گیا ہے کہ میرے سواء کوئی اور اس کو بخشنے والا نہیں ہے، تم گواہ رہو کہ میں نے اس کو بخش دیا، اسی واسطے اللہ تعالیٰ دوسری جگہ فرماتے ہیں۔

وَمَنْ يَّعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا (پ ۵۔ رکوع ۱۶۔ سورۃ النساء)۔ ترجمہ :- اور جس نے گناہ کیے یا اپنے نفس پر ظلم کیا اور استغفار کیا تو وہ اللہ تعالیٰ کو غفور اور رحیم پائیگا۔

اسی واسطے رسول اللہ صلی اللہ علیہ وسلم باوجود معصوم ہونے کے فرماتے ہیں کہ میں دن میں (۷۰) مرتبہ سے زیادہ استغفار کرتا ہوں۔

**حدیث :-** بندہ جب گناہ کرتا ہے تو ایک کالا دھبہ اس کے دل پر پڑ جاتا ہے جب اور گناہ کیا اور ایک دھبہ پڑا، ایسا پڑتے پڑتے تمام دل سیاہ ہو جاتا ہے، کَلَّا بَلُسَتْ رَانَ عَلَى قُلُوبِهِمْ مَا كَانُوا يَكْسِبُونَ ۝ (پ ۳۰ - کو ع ۱ - التطفیف) کوئی نہیں بلکہ ان کے دلوں پر زنگ چڑھا دیا ہے ان کی کمائیوں نے دل کا صیقل استغفار ہے، اسی واسطے حضرت فرماتے ہیں۔

”إِنَّهُ لَيُغَالُ عَلَى قَلْبِي حَتَّى إِنِّي لَا سَتَغْفِرُ اللَّهُ فِي كُلِّ يَوْمٍ مِائَةَ مَرَّةٍ“۔  
حضور کا قلب مبارک آئینہ کے جیسا ہے لیکن قلب مبارک پر جو زنگ آتا تھا وہ گناہ کی وجہ سے نہیں تھا بلکہ کفار، مشرک، گنہگار وغیرہ کے آنے سے ان کے قلب کا اثر قلب مطہر پر پڑ کر زنگ کے جیسا ہوتا تھا اور استغفار سے وہ زنگ نکل جاتا تھا۔

**حدیث :-** جب اللہ تعالیٰ بندہ کے درجہ اس کے مرنے کے بعد بلند کرتا ہے تو بندہ کہتا ہے میں نے تو کوئی ایسا عمل کیا نہیں، پھر یہ درجہ مجھ کو کس طرح ملا، حکم ہوتا ہے تیری اولاد نے تیرے لئے استغفار کیا ہے اور یہ اس کا صلہ ہے ہر چیز کرنے کے بعد امید نہیں کہ وہ قبول ہو، اور اثر دکھائے، یقین سے نہیں کہہ سکتے مگر استغفار کہ یقین سے کہہ سکتے ہیں کہ جو استغفار کرے گا اس کی مغفرت ہو جائے گی، کیوں کہ دوسری جگہ اللہ تعالیٰ فرماتا ہے :-

”إِسْتَغْفِرُوا رَبَّكُمْ ۖ إِنَّهُ كَانَ غَفَّارًا ۝“ (پ ۲۹ رکوع ۱ - سورہ نوح)۔

ترجمہ: گناہوں کی معافی چاہو اپنے پروردگار سے بے شک وہ گناہوں کا معاف کرنے والا ہے۔ اسی واسطے حضرت سیدنا علی رضی اللہ عنہ فرماتے ہیں جس کے دل



میں اللہ تعالیٰ استغفار کرنے کا ارادہ ڈالتا ہے تو معلوم ہوتا ہے کہ اللہ تعالیٰ چاہتا ہے کہ اس کو عذاب نہ کرے۔

روایت ہے کہ اللہ تعالیٰ فرماتا ہے تمام بندوں میں سے میرے محبوب وہ بندے ہیں جن میں یہ تین وصف ہوں۔

(۱) صرف خدا کے واسطے آپس میں محبت رکھتے ہیں۔

(۲) ان کے دل مسجدوں میں اٹکے رہتے ہیں۔

(۳) صبح کے وقت استغفار کیا کرتے ہیں۔

اللہ تعالیٰ فرماتے ہیں کہ یہ وہ لوگ ہیں کہ جب میں زمین والوں پر عذاب اتارنا چاہتا ہوں، پھر ان کا خیال آتا ہے تو عذاب موقوف کر دیتا ہوں۔

قطع نظر آخرت کے دنیا میں استغفار کے فائدے یہ ہیں کہ ہر تنگی میں فراخی اور ہر مشکل میں آسانی حاصل ہوگی۔ رزق اس طرح ملے گا کہ کسی کے وہم و خیال میں بھی نہ آ سکے۔

اسی واسطے اللہ تعالیٰ نے ہود علیہ السلام کا قول نقل کیا ہے کہ :-

”وَيَقَوْمِ اسْتَغْفِرُوا رَبَّكُمْ ثُمَّ تُوبُوا إِلَيْهِ يُرْسِلِ السَّمَاءَ عَلَيْكُمْ مِدْرَارًا“۔ (پ ۱۲۔ رکوع ۵۔ سورہ ہود)۔

یہ شان ہے استغفار کی، اس لئے اس آیت میں اللہ تعالیٰ ارشاد فرماتا ہے:

”وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ“

(پ ۹۔ رکوع ۴۔ سورہ انفال)۔

وہ استغفار کرتے رہتے ہیں کیسے ہم ان پر عذاب اتاریں، عذاب نہ آنے

کا ایک سبب استغفار کرنا ہے، اب رہا یہ کہ استغفار کس کو کہتے ہیں۔

**حکایت :-** ایک صاحب اپنے لئے کسی بزرگ سے کوئی وظیفہ دریافت کئے، وہ بزرگ فرمائے کہ ”لَا حَوْلَ وَلَا حَوْلَ“ چند روز کے بعد وہ صاحب کی ان بزرگ سے ملاقات ہوئی، کہنے لگے آپ نے جو وظیفہ بتلایا تھا وہ میں نے پڑھا کچھ فائدہ نہ ہوا انھوں نے کہا کہ بھائی تم نے کس طرح پڑھا۔ کہنے لگے ”لا حول۔ لا حول۔ لا حول“ پڑھا حضرت نے فرمایا تمہارے لا حول پر لا حول ہے۔ لا حول سے مطلب پورا جملہ ”لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ“ پڑھنا تھا۔

اسی طرح لوگ ”استغفار استغفار، استغفار“ پڑھتے رہتے ہیں، اس سے کیا ہوتا ہے، استغفار کے معنی مغفرت مانگنے کے ہیں، مغفرت مانگنا، مغفرت مانگنا کہنے سے کیا فائدہ، مغفرت مانگیے۔ اسی طرح اکثر غلطیاں ہوتی ہیں۔

مثلاً نام کے آخر میں لکھتے ہیں طول عمرہ بالکل غلط ہے طُولِ عمرہ یہ پہلی غلطی ہے، استغفار میں، اس لئے جو حدیث شریف میں الفاظ آئے ہیں وہ کہو وہ یہ ہیں۔

اَسْتَغْفِرُ اللّٰهَ الْعَظِيمَ الَّذِي لَا إِلَهَ إِلَّا هُوَ الْحَيُّ الْقَيُّومُ وَأَتُوبُ إِلَيْهِ.

بستر پر جب سونے کے لئے آپ لیٹیں تو تین مرتبہ یہ پڑھ لیا کرو، اس سے تمام گناہ مٹائے جاتے ہیں، اگرچہ کہ دریا کے کف کے موافق ہوں، یا ندی کے ریت کی گنتی کے برابر ہوں یا سید الاستغفار یاد کر لو، اگر کچھ نہ ہو تو ”اَسْتَغْفِرُ اللّٰهَ“ کہو، اس کے معنی یہ ہیں کہ الہی میں تیرے سے معافی مانگتا ہوں، اب استغفار کے متعلق دوسری غلطی یہ ہے۔

**حکایت :-** ایک شخص نے کہا کہ رضاعی بھائی بہن میں نکاح ہوتا ہے یا

نہیں، کسی نے جواب دیا کہ نکاح نہیں ہوتا، اس نے کہا وہ کیسے، واہ صاحب ہم کئے تھے تو ہوا تھا۔

دوسرے سے کہا گیا کہ بے وضو نماز نہیں ہوتی، انھوں نے کہا واہ ہم بے وضو پڑھے تھے تو نماز ہو گئی تھی۔ ایسا ہی جب کہا جائے کہ بھائی صرف منہ سے استغفر اللہ کہنے سے استغفار نہیں ہوتا تو شاید کوئی صاحب فرمائیں کہ ہم تو کہتے ہیں اور ہو جاتا ہے صاحبو! استغفار یہ ہے کہ منہ سے استغفر اللہ کہنا اور دل میں نادم اور پشیمان ہو کر معافی مانگنا، یہ کیا مشکل ہے، شاید یہ خیال ہو کہ اب توبہ کریں اور پھر کوئی گناہ ہو جائے گا یہ شیطانی وسوسہ ہے توبہ کے وقت گناہ کرنے کی نیت نہ ہو، سچے دل سے توبہ کرو۔

التَّائِبُ مِنَ الذَّنْبِ كَمَنْ لَا ذَنْبَ لَهُ۔

یہ گناہ تو مٹ گیا، اگر پھر گناہ ہو گیا اس کا حساب الگ رہا، بغیر مغفرت مانگنے کے جو عبادت کی جاتی ہے وہ رائج نہیں جاتی مگر مغفرت مانگنے کے بعد کی عبادت کی کچھ اور ہی شان ہوتی ہے، مغفرت مانگے بغیر عبادت میں نورانیت نہیں آتی۔

اس کو ایک مثال سے یوں سمجھئے کہ ایک غلام ہے، آقا کی نافرمانیاں بہت کیا ہے آقا کشیدہ ہے، اس کو برطرف تو نہیں کیا، اس کے ہاتھ کا پکایا ہوا کھانا کھاتا ہے سب کچھ ہے مگر ادھر غلام دل میں رکا ہوا ہے، کھل کر بات تک نہیں کر سکتا، ادھر مالک متانت کی وجہ سے کچھ کہتا تو نہیں، مگر دل میں خوش نہیں، کانٹا سادونوں کے دلوں میں کھٹکتا رہتا ہے اس خدمت میں غلام کو لطف و فرحت بھی نہیں ہوتی، ایسا ہی گنہگار عبادت کرے، وظیفہ پڑھے تلاوت کرے دل اندر خود بخود گھٹتا ہو، اس لیے گزر گڑا

کر معافی مانگو پھر عبادت کیجئے۔ اور پھر دل کو ٹٹولئے۔ کیسی سرخروئی اور فرحت رہے گی مجرم کے دل کو دیکھو، اور جو مجرم نہ ہو، ان دونوں کے دل کو دیکھو، وہ مجرم گھبرایا ہوا ہوگا اور یہ امنگ اور امید لیا ہوگا۔ اس لئے دل سے معافی مانگو اور منہ سے استغفر اللہ کہو، یہی استغفار ہے جس کی فضیلت آپ نے سنی، اگرچہ کہ ایک وقت کے معافی مانگنے سے معافی ہو جاتی ہے ”يَسْتَغْفِرُونَ“ (پ ۹۔ رکوع ۴۔ سورۃ انفال) بار بار معافی مانگتے ہیں، کیوں فرمایا، اس لئے کہ کسی بزرگ کو مثلاً ٹھوکر لگ جائے اور ہم معاف بھی کروالیں وہ بزرگ معاف بھی کر دیں مگر پھر بھی دل کی تسلی نہیں ہوتی، بار بار کہتے ہیں کہ حضرت بڑی غلطی ہوئی بڑی حماقت ہوئی، وہ برابر کہہ رہے ہیں کہ میں نے معاف کر دیا مگر یہ پریشان ہے دل مانتا نہیں، جب بہت کہہ سن لیں گے، روپیٹ لیں گے، تب اطمینان ہوگا، ادنیٰ عظمت کا جب یہ حال ہے تو خدا کی عظمت کا کیا کہنا، جلدی قلب صاف ہوتا نہیں، بار بار معافی مانگتے جاتے ہیں۔

”هُمْ يَسْتَغْفِرُونَ“۔ (پ ۹۔ رکوع ۴۔ سورۃ انفال)۔

تیسری غلطی استغفار میں یہ ہے کہ جہاں تک تدارک ہو سکے وہ سب کر کے پھر معافی مانگے جیسے نماز قضا ہو گئے ہوں تو قضا پڑھ لئے یا حقوق العباد اس کے ذمہ ہیں تو وہ معاف کرائے یا کسی کا مال مار لیا اور کہے الہی معاف کر، ایسا تو کہے مگر حق العباد ادا کر کے کہے، یہ ہے استغفار۔

ان تینوں شرطوں کے ساتھ استغفار کرو، پھر دیکھو کیسا تریاق بنتا ہے۔

اسی واسطے ایک بزرگ فرماتے ہیں۔ لَا إِلَهَ إِلَّا اللَّهُ اور درود شریف کی مثال مثل عطر کے ہے اور استغفار کی مثال، مثل صابون کے ہے، پہلے صابون کا

استعمال کر کے پھر عطر لگائیں تو عطر کا لطف آئے گا۔

(۱) استغفار کی ایک قسم یہ ہے کہ دل نادم ہو کہ منہ سے استغفر اللہ کہے۔

(۲) دوسرے یہ بھی استغفار ہے کہ ان جگہوں میں جایا کرو، جہاں مغفرت ہوتی ہے۔

**حدیث :-** جہاں ذکر الہی یا وعظ وغیرہ کی مجلس ہوتی ہے تو وہاں ملائکہ کے جہنڈ

کے جہنڈ جمع ہو کر ذکر سنتے ہیں اور لذت پاتے ہیں، جب یہ فرشتے واپس جاتے ہیں

تو حق تعالیٰ دریافت فرماتے ہیں میرے بندے کیا کر رہے تھے، اگرچہ کہ وہ سب

کچھ جانتے ہیں مگر حبیب کا ذکر تو اچھا معلوم ہوتا ہے، دوسرے ملائکہ کے زبان سے

ان کے فضائل بیان کراتے ہیں تاکہ ”إِنِّي أَعْلَمُ مَا لَا تَعْلَمُونَ“ کا راز ظاہر ہو، پھر

فرشتے عرض کرتے ہیں کہ آپ کا ذکر کر رہے تھے۔ ارشاد ہوتا ہے اور کیا کر رہے

تھے، عرض کرتے ہیں کہ جنت ملنے اور دوزخ سے بچنے کی دعاء کر رہے تھے۔ ارشاد

ہوتا ہے کہ کیا انھوں نے مجھے، جنت یا دوزخ کو دیکھا ہے، فرشتے عرض کرتے ہیں

نہیں، اگر دیکھتے تو اور بھی زیادہ خوف کا غلبہ ہوتا۔ ارشاد ہوتا ہے کہ میں نے سب کو

بخش دیا، ملائکہ عرض کرتے ہیں کہ حضور فلاں شخص اس مجلس میں ذکر سننے کی غرض

سے نہیں آیا تھا بلکہ کسی اور کام کیلئے آیا تھا اور وہ بھی بیٹھ گیا تھا، ملائکہ خفیہ پولیس کی

طرح اپنا فرض منصبی ادا کرتے ہیں۔ ارشاد ہوتا ہے، ”غُفِرَ لَهُ هُمْ قَوْمٌ لَا يَشْقَىٰ“

جَلِيسُهُمْ“ یعنی میں نے اس کو بھی بخش دیا اس لئے کہ جن لوگوں میں وہ بیٹھا تھا وہ

ایسے ہیں کہ جن کے پاس بیٹھنے والا بھی محروم نہیں رہتا۔ بزرگوں کی ہم نشینی بھی بڑی

دولت ہے۔



**حکایت :-** حضرت سیدنا و مولانا قطب الاقطاب غوث الاعظم رضی اللہ عنہ وارضاءہ سے کسی نے عرض کیا کہ حضرت فلاں مردے کیلئے دعائے مغفرت فرمادیجئے فرمایا کہ کیا وہ شخص میرا مرید تھا، یا میرے وعظ میں کبھی بیٹھا تھا یا مجھ سے ملاقات تھی یا کبھی دور سے دیکھا تھا، یا مجھ کو جانتا تھا، عرض کیا گیا کہ ان باتوں میں سے کوئی بات بھی نہیں تھی فرمایا کہ پھر اللہ تعالیٰ سے کس طریقہ سے مغفرت طلب کروں، یعنی خصوصیت کے ساتھ کس طرح اس کی مغفرت کی دعاء کروں، پھر خود ہی فرمایا کہ خصوصیت کی تو کوئی وجہ نہیں، ہاں اس طرح دعاء کرتا ہوں کہ ”رَبَّنَا اغْفِرْ لَنَا وَلَا خَوَانِنَا الَّذِينَ آمَنُوا“ غرض بزرگوں کی صحبت بڑی دولت ہے۔

اور حدیث ”أَنَا جَلِيسُ مَنْ ذَكَرَنِي“ (میں اس کا ہم نشین ہوں گا جو مجھ کو یاد کرے) اس کی موسید ہے اس طرح کہ اولیاء چونکہ ذاکر ہیں، پس وہ ہم نشین خدا ہیں تو ان کے پاس بیٹھنے والا بھی ہم نشین خدا ہے۔

(۳) تیسرے کسی کا دل خوش کر کے دعا لینا، مغفرت کروانا بھی استغفار کرنا ہے۔

**حکایت :-** شہر بغداد میں ایک شخص رہتا تھا، ہمیشہ گناہ کیا کرتا تھا، مگر اس کا ایک قاعدہ تھا کہ جو گناہ کرتا اس کو یادداشت کے کتابچہ میں لکھ لیا کرتا تھا، ایک رات، ایک خوب صورت جوان عورت کو دیکھا کہ دروازہ پر کھڑی ہے اور کچھ خیرات مانگ رہی ہے اور کہہ رہی کہ تم کو بخشنی سن کر آئی ہوں، میرے یتیم بچے تین دن سے بھوکے ہیں، اس نے کہا اچھا گھر میں آؤ، جب وہ عورت گھر میں داخل ہوئی، اس شخص کی نیت بگڑی، جب اس عورت کو اس کی نیت کا علم ہوا، پریشان ہو گئی، اس شخص نے جو

شہوت سے اندھا ہو رہا تھا، اس عورت کو کھینچا اور بد فعلی کرنا چاہا، اس عورت نے چہرہ اوپر اٹھا کر کہا اے مشکل کے وقت کام آنے والے خدا میری عصمت بچا۔ اور اس شخص کی طرف متوجہ ہوئی اور کہا ذرا میرے یہ اشعار تو سن، اور ان پر غور کر۔

أَلَا يَا أَيُّهَا النَّاسُ لِيَوْمٍ رَحِيلَةٌ      أَرَاكَ عَنِ الْمَوْتِ الْمُفْرِقِ لَا هِيَا  
ترجمہ :- اے کوچ کا حسرت ناک دن بھولنے والے میں دیکھتی ہوں کہ تو پریشان کرنے والی موت سے بالکل غافل ہے۔

أَلَمْ تَعْتَبِرْ بِالطَّاغِيْنَ إِلَى الْبَلَاءِ      وَ تَرَكِهِمُ الدُّنْيَا جَمِيعًا كَمَا هِيََا  
ترجمہ :- کیا تو ان لوگوں پر نظر ڈال کر عبرت حاصل نہیں کرتا جو ایک دشوار گزار سفر کا کوچ کر رہے ہیں اور دنیا کو اسی حال میں چھوڑ کر چلے جا رہے ہیں۔

وَلَمْ يَخْرُجُوا إِلَّا بِقُطْنٍ وَ خِرْقَةٍ      وَمَا عَمِرُوا مِنْ مَنْزِلٍ ظَلَّ خَالِيَا  
ترجمہ :- وہ دنیا سے تھوڑا سا کپڑا اور روٹی کے سوا کچھ نہیں لے جاتے ہیں، انھوں نے جو مکان بسایا تھا وہ بالکل خالی پڑے ہیں۔

وَأَنْتَ غَدًا أَوْ بَعْدَهُ فِي جَوَارِهِمْ      وَحِيدًا فَرِيدًا فِي الْمَقَابِرِ ثَاوِيَا  
ترجمہ :- اور تو بھی کل یا پرسوں ان کے پڑوس میں سنسان قبرستان میں تنہا اور اکیلا جائے گا۔

وہ زار و قطار رونے لگی اور کچھ اس درد کے لہجہ میں یہ اشعار پڑھنے لگی تو وہ شخص بھی لرز گیا، اور دھاڑیں مار کر رونے لگا، تب اس عورت نے کہا جب تیرے میں اور تیرے مولا میں صلح ہو جائے تو بیچ والی دلالہ کو نہ بھولیو۔ یہ شخص اندر گیا اور کچھ لا کر اس کو دیا، بہت منت سے کہا اے نیک بخت بی بی یہ لیجا اپنے بچوں کو کھلا اور میرے لئے اپنے بچوں سے دعائے مغفرت کرو کہ میرے نامہ اعمال میں جو گناہ

لکھے ہوئے ہیں وہ مٹ جائیں، وہ عورت گھر آئی اور کھانا پکا کر اپنے بچوں کے سامنے رکھا، اور اس شخص کا پیغام بھی پہنچائی، بچوں نے کہا کہ مزدور کو جب ہی مزدوری کا استحقاق ہوتا ہے جب کہ اس نے کام کیا ہو، اس لئے جب تک ہم دعا نہ کر لیں کھانا نہ کھائیں گے۔

ادھر اس شخص نے اپنا دفتر یادداشت کا دیکھا تو بالکل صاف اور سفید پایا، اس میں ایک بھی گناہ کا نشان نہ پایا، بہت خوش ہوا، اور گڑ گڑا کر دعا کیا، الہی تو نے میری کتاب سے گناہوں کو دھو ڈالا، پھر اس میں گناہ لکھنے کا موقع نہ آئے، جلد ایسے حال میں ہی اپنے پاس بلا لے کہ پھر گناہ کرنے کا موقع ہی نہ آئے، یہ کہا، گرا اور انتقال کر گیا۔ اس طرح سے بھی استغفار کیا کرو۔

صاحبو! آپ استغفار کے متعلق بھی تفصیل سے سن چکے، نماز سے اور دیگر امور دینی کیلئے جو امر معروف کیا جاتا ہے، اس کے متعلق کچھ عرض کرنا چاہتا ہوں، اس لئے کہ اس میں بہت احتیاط کرنے کی ضرورت ہے سنئے:

## ● امر معروف کس طرح کرنا چاہیے

”الْأَمْرُؤْنَ بِالْمَعْرُوفِ وَالنَّاهُؤْنَ عَنِ الْمُنْكَرِ وَالْحَفِظُؤْنَ لِحُدُؤْدِ اللّٰهِ ط وَبَشِّرِ الْمُؤْمِنِیْنَ ۝“ (پ ۱۱۔ رکوع ۱۴۔ سورۃ التوبہ)۔

جنتیوں کی ایک علامت یہ بھی ہے کہ خود نیک ہو کر بس نہیں کرتے بلکہ اوروں کو بھی جنتی بنانے کی کوشش میں لگے رہتے ہیں اسی کو ہمدردی کہتے ہیں۔

ہمدردی کا مقصد یہ ہے کہ جو خود کیلئے پسند کرے، وہی دوسروں کیلئے بھی

پسند کرے، اسی لئے فرماتا ہے، ”الْأَمْرُؤْنَ بِالْمَعْرُوفِ وَالنَّاهُؤْنَ عَنِ الْمُنْكَرِ“

(پ ۱۱۔ رکوع ۱۴۔ سورۃ التوبہ)۔

**حکایت :-** ایک دفعہ ایک ایسے گاؤں پر عذاب آیا جس میں اٹھارہ ہزار عبادت کرنے والے نبیوں کی مانند عمل کرنے والے رہتے تھے، لوگوں نے اس کا سبب دریافت کیا تو حضرت نے فرمایا یہ خدا کے واسطے کسی پر خفا نہیں ہوتے تھے، نیک بات بتانے، اور بُرے کاموں کے روکنے سے ان کو سروکار نہیں تھا، اسی واسطے امر معروف و نہی عن المنکر فرض ہے مگر اس کے کچھ آداب بھی ہیں، ان کا لحاظ بھی ضروری ہے۔

پہلی بات یہ ہے کہ امر معروف کرنے والا مایوس نہ ہونا چاہیے، کوئی سنے یا نہ سنے کہا کرو۔ پیغمبروں کی یہ حالت نہیں تھی کہ ایک آدھ دفعہ وعظ کہہ کر جب دیکھے کہ لوگ جنید بغدادیؒ کی طرح نہیں ہوئے تو ان کی اصلاح سے ناامید نہیں ہوئے بلکہ ان کی حالت تو یہ تھی کہ ایک زمانہ تک وعظ کہنے کے بعد بھی ناامید نہ ہوتے تھے۔ نوح علیہ السلام ساڑھے نو سو سال تک اپنی قوم کو نصیحت کئے، اور ناامید نہیں ہوئے، اس سے اندازہ ہو سکتا ہے کہ پیغمبر علیہم السلام کتنی مدت دراز تک اپنی قوم سے مایوس نہ ہوتے تھے اور مایوس ہو کر امر معروف نہ چھوڑ دیتے تھے۔

دوسری بات یہ ہے کہ اللہ تعالیٰ نے تَوَاصَوْ بِالْحَقِّ فرمایا ہے یہ تفاعل سے ہے اور تفاعل میں مشارکت ہوتی ہے، ہر شخص دوسرے سے کہے، چھوٹا بڑے کو، اور بڑا چھوٹے کو، اس سے بڑوں کو برانہ ماننا چاہئے بلکہ حق بات قبول کرنا چاہئے۔ رسول اللہ صلی اللہ علیہ وسلم سے زیادہ کوئی اشرف نہیں مگر حضور نے بھی چھوٹوں کے معروضوں پر عمل فرمایا ہے۔

**حکایت :-** ایک مسجد میں ایک دولت مند نماز پڑھ رہے تھے، نماز میں تعدیل ارکان نہ کرتے تھے، جلد جلد نماز پڑھ رہے تھے، وہاں ایک عطر بیچنے والا بھی کہیں کا آیا ہوا تھا، جب اس دولت مند نے نماز پڑھ لی تو عطر والے نے کہا سرکار آپ کی نماز نہیں ہوئی پھر پڑھ لیجئے۔ دولت مند نے کہا پاجی، مردود، تیرا منہ اور تو ہم کو نصیحت کرے، بڑا نمازی آیا، اس عطار نے کہا خیر پاجی، مردود ہی سہی، مگر آپ خدا کے واسطے نماز پڑھ لیجئے، ان کو اور زیادہ غصہ آیا، اس عطار بیچارے کو خوب مارا، مگر اس نے پیچھا نہیں چھوڑا، پٹ کر کہا مجھے اپنے پٹنے کا غم نہیں، مجھے آپ کی نماز کی بہت فکر ہے میرا دل بہت دکھ رہا ہے کہ آپ کی نماز مقبول نہیں ہوئی میرا جسم تو اچھا ہو جائیگا مگر آپ کی نماز کیسے اچھی ہوگی اس لئے آپ نماز پڑھ لیجئے، اس کا ان دولت مند صاحب پر ایسا اثر ہوا کہ ان کو نماز دوبارہ پڑھنا ہی پڑی، تمام گاؤں میں عطار کی شہرت ہوگئی، جدھر جاتا لوگ کہتے ”اَمْرٌ مَعْرُوفٌ“ اس کو کہتے ہیں، سب اس کی قدر کرتے، برکت کے واسطے اپنے گھر لیجاتے اس کا عطر خریدتے، خدائے تعالیٰ نے دکھ لادیا کہ جو شخص ہمارے ساتھ تعلق رکھتا ہے خواہ چھوٹا ہو یا بڑا، اس کی ایسی ہی عزت ہوتی ہے۔

اگر کوئی ہم کو نصیحت کرے خواہ وہ درجہ میں کتنا ہی چھوٹا ہو، ہم کو ناگوار نہیں ہونا چاہیئے تیسری بات یہ ہے کہ ”اَمْرٌ مَعْرُوفٌ“ جیسے حکام وقت یا مالدار جس آسانی سے کر سکتے ہیں ایسا اثر دوسروں کے کہنے میں نہیں ہوتا ہے، مثل مشہور ہے، سونار کے ایک لوہار کا، مولویوں کے سوبار کہنے کا وہ اثر نہیں جو حاکم وقت کے ایک بار کا ہوتا ہے اصل تو یہ ہے کہ مالداروں یا حاکم وقت کے ساتھ عام طور پر لوگوں کے اغراض



ہوتے ہیں، منافع وابستہ ہوتے ہیں، ان کی مخالفت سے ان کے نفع فوت ہونے کا احتمال ہوتا ہے۔ خوشامد کرنا ہی پڑتی ہے، جدھر وہ چلیں ادھر چلنا ہی پڑتا ہے، عام لوگوں کی یا مولویوں کی دوڑ یہ ہے کہ زبان سے سمجھائیں گے، حکام کو یہ بھی قدرت یہ کہ زبردستی کام کروالیں، اللہ اللہ کیا قرآن پاک ہے، اسی واسطے احسان جتلاتے ہوئے فرماتا ہے ”وَأَنْزَلْنَا الْحَدِيدَ فِيهِ بَأْسٌ شَدِيدٌ“ ہم نے لوہے کو پیدا کیا کہ اس سے خوف پیدا ہوتا ہے، سنگینوں کی نوک اور تلوار کی چمک حاکموں کے اختیار میں ہے جس کی چمک سے آنکھیں ہی بند ہو جاتی ہیں، بیڑیوں کی جھنکار سے روح کانپتی ہے وہ بھی لوہے ہی کے ہوتے ہیں، اور یہ حاکموں کے اختیار میں ہیں، مولانا محمد یعقوب صاحب دیوبندی فرماتے تھے کہ نعل دار جو تا بھی لوہے ہی کا ہوتا ہے، مولانا یعقوب صاحب اسی نعل دار جو تے کا نام روشن دماغ رکھے تھے، کیسا ہی کسی کے دماغ میں رعونت بھری ہو نعل دار جو تے سے سب رعونت کا فور ہو جاتی ہے، دماغ میں روشنی آتی ہے، خیالات صحیح ہو جاتے ہیں، غرض حکومت سے وہ امر معروف ہو سکتا ہے جو دوسروں سے نہیں ہو سکتا۔

**حکایت :-** ایک تعلقدار صاحب تھے وہ مولوی بھی تھے وعظ بھی کرتے تھے، ان کے وعظ میں ان کے سامنے اور سب لوگوں کے آگے وہ لوگ بیٹھتے تھے جن کے کام تعلقدار صاحب سے نکلنا ہوتے تھے، حالانکہ وہ وعظ کیا بلا ہے کچھ جانتے ہی نہیں تھے لیکن تعلقدار صاحب کے سامنے جمے رہتے تھے۔

**حکایت :-** ایک صاحب کہتے تھے کہ مردم شماری کے زمانہ میں انھوں نے ایک

صاحب سے کہا کہ آپ مردم شماری کے کام پر مقرر ہیں، بڑا ثواب ہوگا ایک کام کیجئے، وہ یہ کہ جب کسی مسلمان کے یہاں مردم شماری کو جائیں تو جہاں اور خانہ پری کرتے ہوں، یہ بھی پوچھ لیا کرو کہ نمازی ہو یا نہیں، انہوں نے ایسا ہی کیا، صرف یہ پوچھنے کا یہ اثر ہوا کہ ہزاروں آدمی نمازی ہو گئے، حالانکہ کاغذ میں اس کا کوئی خانہ، نہ تھا، اس سوال سے لوگ یہ سمجھے کہ حکام کو اس کی طرف توجہ ہوئی ہے، نماز نہ پڑھنے کا شاید کوئی برا نتیجہ نکلے، اس کا ایسا زبردست اثر ہوا کہ کسی کے وعظ سے نہیں ہو سکتا۔

**حکایت :-** ایک صاحب نے ایک عہدہ دار سے کہا کہ آپ کوشش کریں تو بہت سے لوگ نمازی ہو جائیں گے، انہوں نے کہا کہ میں کیا کوشش کر سکتا ہوں کیونکہ قانوناً اس میں مداخلت کا کوئی حق نہیں، انہوں نے کہا مداخلت نہ کیجئے، صرف اتنا کیجئے کہ ایک فرضی نوٹ بک میں بے نمازیوں کا نام لکھ لیا کیجئے، زبان سے کچھ نہ کہیئے، اس کا یہ اثر ہوا کہ ان کے حلقہ کے بہت سے لوگ نمازی ہو گئے، اسی واسطے حضرت عمر رضی اللہ عنہ فرماتے ہیں ”يَزَعُ الْإِنْسَانُ أَكْثَرِمِمَّا يَزَعُ الْقُرْآنُ“۔

حکومت وہ کام کر سکتی ہے جو قرآن کے وعظ نصیحت سے نہیں ہو سکتا، اس لئے اپنی اصلاح کر کے جو اپنی حکومت یا اپنی نگرانی میں ہیں ان کی بھی اصلاح کی کوشش کرتے رہیں۔

چوتھی بات یہ ہے کہ ہم امر معروف اس طرح کرتے ہیں کہ دوسرے کو خواہ مخواہ ضد پیدا ہو اس لئے نصیحت عام پیرایہ میں ہونا چاہئے۔

جیسے حضرت صلی اللہ علیہ وسلم جب کسی کو برا کام کرتے ہوئے پاتے تو خطبہ میں فرماتے کیا حال ہے اس قوم کا جو ایسا کرتے ہیں، جو شخص اس گناہ میں مبتلا ہوتا

تھا اس سے رُک جاتا تھا مگر اس کیلئے ذرا غیرت کی ضرورت ہے یا خاص کسی کو کہنا ہو تو تنہائی میں کہیں یا اس طرح۔

**حکایت :-** مولانا شاہ رفیع الدین رحمۃ اللہ علیہ وعظ فرما رہے تھے، ختم وعظ پر آپ نے ایک شخص کو جس کا پائجامہ ٹخنہ سے نیچے تھا روک کر عجیب انداز سے نصیحت فرمائی، وہ یوں کہ اس سے تنہائی میں فرمائے کہ ذرا میرا پائجامہ دیکھو، مجھے شبہ ہو رہا ہے کہ شاید ٹخنہ سے نیچا ہو، ایسے شخص کے ٹخنوں کو آگ، دوزخ کی لگے گی، وہ شخص قربان ہوا، اور کہا کہ آپ کا پائجامہ کیوں ہوگا، ایسا تو میرا ہے اور میں اس سے آج سے توبہ کرتا ہوں، پھر کبھی اس طرح نیچا کر کے نہ پہنوں گا۔

● جنتیوں کی علامتوں میں سے ایک یہ بھی ہے کہ :-

”الْحَفِظُونَ لِحُدُودِ اللَّهِ ط“ (پ ۱۱۔ رکوع ۱۴۔ سورہ توبہ)

ہمیشہ نفس کی دیکھ بھال کرتے رہتے ہیں، شریعت کے قانون سے بال برابر بھی کم زیادہ نہیں کرتے، پوری طور سے رعایت کرتے ہیں، اس پر اگر کسی کو یہ شبہ ہو کہ دین میں بڑی تنگی ہے، دیندار آدمی کو قدم قدم پر حرام کی فکر لگی رہتی ہے جو لوگ آزاد ہیں وہ بڑے مزہ میں ہیں، جو جی میں آیا کر لئے، اور دیندار شریعت کے حدود کے باہر قدم نہیں رکھ سکتا۔

صاحبو! یہ بھی شیطانی وسوسہ ہے، آپ نے شریعت پر غور ہی نہیں کیا، ورنہ

اس سے زیادہ آسان تو کوئی دین ہی نہیں۔ ایک مثال بیان کرتا ہوں سنئے :-

فرض کیجئے کہ ایک شخص بیمار ہوا، ڈاکٹر صاحب کے پاس گیا، ڈاکٹر صاحب

نے نسخہ لکھا اور پرہیز بتلایا، اتفاق سے وہ مریض ایسی جگہ ہے کہ اس بستی میں نہ وہ دوا ملتی ہے اور بستی چھوٹی ہے، دواخانہ میں دوائیں نہیں، پرہیز کی اشیاء بھی نہیں ملتیں، بیمار کہتا ہے کہ ڈاکٹری میں یہ کیا تنگی ہے جو دوا بتلائی گئی ہے وہ بستی بھر میں نہیں ملتی۔ اور پرہیز یہ ہے کہ بیگن مت کھاؤ، آلو مت کھاؤ، بھینس کا گوشت نہ کھاؤ، تو لگا ڈاکٹر صاحب کو برا کہنے۔ اس کو عقلمند جواب دیں گے کہ ڈاکٹری میں تنگی نہیں ہے، تیرے گاؤں میں تنگی ہے، ڈاکٹری میں تنگی اس وقت ہوتی جب کہ ان چار چیزوں کی اجازت ہوتی اور باقی سب چیزیں ممنوع ہوتیں، حالانکہ ڈاکٹری میں (۲۰) چیزوں کی اجازت ہے اور (۴) چیز ممنوع ہیں، ڈاکٹری میں کب تنگی ہے تیرے گاؤں میں تنگی ہے، اپنے گاؤں کی اصلاح کر، اسی طرح دین میں اس وقت تنگی کہہ سکتے ہو جب کہ دو چار صورتیں جائز بتلا کر باقی سب حرام کر دیتے بلکہ شریعت نے تو دو چار صورتیں حرام کر کے باقی سب حلال قرار دی ہیں، اور بد قسمتی سے ہم نے ان ہی صورتوں کو اختیار کیا جو حرام ہیں اگر ہم ان حرام صورتوں کو چھوڑ کر (۲۰) حلال صورتوں کو اختیار کریں جو شریعت نے جائز رکھی ہیں تو اس وقت معلوم ہوگا کہ شریعت میں تنگی نہیں ہے، غضب تو یہ ہو رہا ہے کہ ہم اپنے خواہشات کے موافق معاملات کر کے پھر شریعت کو مجبور کرتے ہیں کہ ہمارے ان معاملات کو جائز کہے، گویا شریعت ہماری ملازم ہے جو ہم حکم کریں وہ اس کو جائز کہے۔

**حکایت :-** اس کی ایسی مثال ہے کہ ایک رئیس کو لغو بولنے کی عادت تھی اکثر بے تنگی باتیں ہانکتے تھے، لوگ اس پر ہنسا کرتے، آخر انھوں نے ایک شخص کو نوکر رکھا

کہ ہم جو کچھ کہا کریں تم اس کی تاویل کر دیا کرو، چنانچہ ایک مجلس میں انھوں نے کہا کہ میں نے ہرن کا شکار کیا، اور ہرن کو جو گولی ماری تو وہ گولی سم کو توڑتے ہوئے پیشانی چیر کر نکل گئی، لوگ ہنسنے لگے کہ کہاں سم اور کہا پیشانی، نوکر نے کہا حضور بجا فرماتے ہیں، وہ ہرن اس وقت سم سے پیشانی سہلا رہا تھا۔

اسی طرح ہم بھی چاہتے ہیں کہ اس نوکر کی طرح شریعت بھی ہماری ہر بات کو جائز کر دے گویا شریعت ہماری باندی ہے۔

صاحبو! اگر ہم خود شریعت کے غلام بن جائیں، پھر دیکھئے شریعت میں کیسی آسانی ہے۔

صاحبو! شریعت ایک قانون ہے، قانون مصلحت خاصہ کی حفاظت کا ذمہ دار نہیں ہوتا، ہاں مصلحت عامہ کے خلاف نہیں ہوتا ایسا ہی شریعت میں بھی مصلحت خاصہ کا لحاظ نہیں ہے مصلحت عامہ کا خیال رکھا گیا ہے۔

اگر شریعت تنگ ہے تو بادشاہ کا قانون کیوں تنگ نہیں ہے، شریعت پر عمل کرنے سے جیسے آزادی فوت ہوتی ہے ایسا ہی سلطنت کے قانون پر عمل کرنے سے بھی آزادی فوت ہوتی ہے تو سب سے بڑی آزادی یہ ہے کہ قانون پر عمل نہ کیا جائے، ڈاکہ ڈالنا شروع کر دیں اور اگر کوئی کہے کہ خلاف قانون ہے تو جواب دیدو کہ آزادی کے خلاف ہے، مگر کوئی عقلمند اس کو نہیں مانے گا۔

معلوم ہوا کہ جس بادشاہ کے ملک میں ہیں اس کے قانون پر عمل کرنا بھی ضروری ہے یا تو خدا کے ملک سے نکل جاؤ کوئی دوسرا ملک تلاش کر لو، اگر خدا کے



ملک میں رہتے ہو تو قانون شریعت پر عمل کر کے ”الْحَفِظُونَ لِحُدُودِ اللَّهِ ط“ ہو جاؤ تو پھر ”بَشِّرِ الْمُؤْمِنِينَ“ کے مستحق بنو گے، جس میں یہ جنتیوں کی علامتیں ہوں اس کو جنت کی خوشخبری ہو۔

صاحبو! ایک اور بات سنئے :-

”وَالَّذِينَ يُمَسِّكُونَ بِالْكِتَابِ وَأَقَامُوا الصَّلَاةَ ط إِنَّا لَا نَضِيعُ أَجْرَ الْمُصْلِحِينَ ۝“ (پ ۹۔ رکوع ۲۱۔ سورہ اعراف)۔

ترجمہ :- اور جو لوگ کتاب کے پابند ہیں، اور نماز کی پابندی کرتے ہیں، ہم ایسے لوگوں کا جو اپنی اصلاح کریں ثواب ضائع نہ کریں گے۔

آج مسلمان کس حالت میں ہیں، اس کا احساس خود ان کو بھی ہو رہا ہے اور وہ خود سمجھ رہے ہیں کہ ہم دن بدن ذلیل ہوتے جا رہے ہیں۔ اور اب کوشش بھی شروع کر دیئے ہیں کہ کسی طرح اس ذلت سے نکلیں۔ مگر وہ ایسی ہی کوشش ہے جیسے مکھی کوشش کرتی ہے کہ جب وہ شہد میں گر جاتی ہے۔ بہت ہاتھ پاؤں مارتی ہے لیکن اور پھنستے ہی جاتی ہے۔ ایسا ہی ہم ذلت سے نکلنے کی تدبیریں کر رہے ہیں۔ مگر ہم اور ذلت میں گرتے ہی جا رہے ہیں۔ اس کی وجہ یہ ہے کہ ہم ذلت کا سبب ہی نہیں سمجھے کہ ذلت کیوں آرہی ہے۔ یہ آیت بتلاتی ہے کہ ہم کو ذلت کیوں ہے، جس وجہ سے ذلت ہو رہی ہے اگر اس کو آج س چھوڑ دیں پھر دیکھئے عزت ہی عزت ہے۔

”وَإِذَا تَأَذَّنَ رَبُّكَ لَيَبْعَثَنَّ عَلَيْهِمْ إِلَى يَوْمِ الْقِيَمَةِ مَنْ يَسُومُهُمْ سُوءَ الْعَذَابِ ط“ (پ ۹۔ رکوع ۲۱۔ سورہ اعراف)۔

ہم نے یہ اعلان کر دیا ہے کہ جو قوم خدا کی کتاب کو چھوڑ دیتی ہے اور پیغمبر کی نافرمانی کرتی ہے ہم اس قوم کو اس کے دشمنوں کے ہاتھ میں دیدیتے ہیں، وہ دشمن اس کو سخت تکلیف میں رکھتے ہیں، ہر طرح سے ذلیل کرتے ہیں، طرح طرح کے ٹیکس لگا کر مصیبت میں ڈالتے ہیں۔ دیکھو بنی اسرائیل کو کہ جب انھوں نے توریت شریف کو چھوڑا، پیغمبروں کی نافرمانی کرنے لگے تو کبھی ہم نے بابل تینوا کے بادشاہوں کے ان کو غلام بنادیا، کبھی شاہ مصر نے ان کو برباد کیا، پھر سکندر کے زمانہ سے آج تک یہودی تابعداد اور محکوم چلے آتے ہیں، وقتاً فوقتاً قہر الہی کا شعلہ بھڑکتا ہے، لوگوں کے ہاتھوں سے سخت ایذا پاتے ہیں اور ”قَطَعْنَهُمْ“ ہم نے ان کو پریشان اور منتشر کر کے مختلف جگہوں میں بسایا ”مِنْهُمْ الصَّالِحُونَ وَ مِنْهُمْ دُونَ ذَلِكَ“ (پ ۹۔ رکوع ۲۱۔ سورہ اعراف) پھر بھی بعض ان میں کے نیک تھے اور بعض بد ”إِنَّ رَبَّكَ لَسَرِيعُ الْعِقَابِ ۚ وَإِنَّهُ لَغَفُورٌ رَّحِيمٌ ۝“ وہ جلد عذاب دینے والا ہے، آخرت کے سواء دنیا ہی میں عذاب دینے والا ہے اور توبہ کرنے والے پر رحم کرنے والا اور مغفرت کرنے والا ہے، یہی ہماری رحمت کا تقاضہ ہے کہ ”وَبَلَّوْنَهُمْ بِالْحَسَنَاتِ وَالسَّيِّئَاتِ“ تو کبھی ہم ان کو آزماتے ہیں، کثرت مال سے اور اہل و عیال اور صحت و تندرستی دے کر اور کبھی فقر و فاقہ اور مصیبت میں ڈال کر ”لَعَلَّهُمْ يَرْجِعُونَ“ تاکہ وہ پلٹی کھائیں اور ہماری ہی طرف متوجہ ہو جائیں، جب کبھی وہ سنبھلے تو ہم نے ان کو سلطنت دی حکومت دی ہر طرح آرام سے رکھا جب وہ نافرمان ہوئے تو ہم نے ان کی سلطنت چھین لی، مصیبتوں میں ڈالا۔ غرض

یہی حال رہا ہے۔ ”فَخَلَفَ مِنْ مَّ بَعْدِهِمْ خَلْفٌ“ پھر تو ایسے ناخلف پیدا ہوئے کہ پہلے کے لوگ ان سے ہزار درجہ اچھے تھے ”وَرِثُوا الْكِتَابَ“ ایسے ناپکاروں کے ہاتھ میں جب خدا کی کتاب آئی ”يَا خُذُوْنَ عَرَضَ هَذَا الْاَذْنٰى“ دنیا کے مال و نام و عزت کو حاصل کرتے ہیں، رشوت لیتے ہیں، سود کھاتے ہیں، ہر قسم کی بُری باتیں جاری کر دیئے ہیں۔

اعمال تو ایسے پھر اس پر ”وَيَقُولُوْنَ سَيُغْفِرُ لَنَا“ کہتے ہیں، خدا ہم کو معاف کرے گا، اس سے توبہ مقصود نہیں ہے ”وَ اِنْ يَّاتِهِمْ عَرَضٌ مِّثْلُہٗ يَّاخُذُوْهُ“ (پ ۹۔ رکوع ۲۱۔ سورۃ اعراف) پھر بھی کوئی دے تو لینے کو موجود، حلال حرام کی کچھ پروا نہیں، جو چاہیں کریں۔

صاحبو! ایک اور مقام پر ارشاد باری ہو رہا ہے :-

”قُلْ يَّٰٓاَيُّهَا النَّاسُ“ صاحبو! اس وقت خدائے تعالیٰ آپ کو پکار رہا ہے بائے یہ کیسی پکار ہے، غافلوں کو چونکانے، غائبوں کو بلانے، دنیا میں پھنسے ہوؤں کو جھڑنے، انجان بنے ہوؤں کو اپنا پتہ دینے، کاروبار میں مشغول رہنے والوں کو آخرت کے کام میں لگانے، منہ موڑے ہوؤں کو اپنی طرف متوجہ کرنے، عاشقوں کے عشق کو بھڑکانے چاہنے والوں کے شوق کو بڑھانے، پکار رہے ہیں ”يَّٰٓاَيُّهَا النَّاسُ“ ارے وہ بیوفا انسان تجھ میں اور مجھ میں کیا قول و قرار ہوا تھا، میثاق کا وعدہ یاد ہے ”اَلَسْتُ بِرَبِّكُمْ“، قَالُوا بَلٰى “ کا واقعہ بھول گیا، تیرے کو اس صورت انسانی میں کون لایا، تیری غذا کیلئے ساری مخلوق کو کون تیرا خادم بنایا، کس کی قدرت سے تو چلتا

پھر تا انسان ہے کس کی حکمت سے تیری آنکھیں دیکھ رہی ہیں، کس کی کارگیری سے تیرے کان سن رہے ہیں، تجھے یہ عقل و سمجھ کس نے دی، ہائے سب کچھ لیا اور پھر بھول گیا، ہم سے علاقہ توڑ کر ہم سے دُور دُور رہنے لگا، تیرا برتاؤ بھی دیکھ اور میرا برتاؤ بھی دیکھ۔ جو تجھ سے ہو رہا ہے، گناہ پر گناہ تو کئے جاتا ہے، میں ستاری سے تیری پردہ پوشی کرتا رہتا ہوں، تو میری ناشکری کرتا ہے، میں تیری ناشکری پر مواخذہ نہیں کرتا۔ اونا قدرے انسان! تو ہی انصاف کر، کب تک تو میری مخالفت کرتا رہے گا۔ اگر ماں باپ کا تو ایسا خلاف کرے تو ان کو صبر نہ آئے گا بھائیوں کے ساتھ اگر تیری یہ ان بن رہے تو وہ برداشت نہیں کریں گے، ہم سب کچھ دیکھ رہے ہیں، پھر بھی انجان بنے ہوئے ہیں، مگر تجھے شرم نہیں آتی کہ ہماری دی ہوئی چیزوں کو ہمارے ہی خلاف میں صرف کرتا ہے، تیری اندرونی حالت کو جیسے ہم جانتے ہیں اگر تیرے احباب جانتے تو کبھی تیرے پاس نہ پھٹکتے۔ باوجود تیری اس حالت کے پھر ہم تجھ سے ملتے رہنے کا (یعنی نماز پڑھنے کا) حکم دے رہے ہیں، کبھی تو نے کھیت کرنے والوں کو دیکھا ہے کہ کس طرح ہل چلا کر زمین صاف کرتے ہیں، پھر دیکھا اٹھایا اور پھینک دیا، گھاس، ہریالی ذرا سی بھی کہیں نظر آئی اس کو کھود کر صاف کر دیا، پانی پہونچانے کا انتظام کرتا ہے، اس محنت کے بعد جو بیج ڈالتا ہے تو وہ خوب پھلتا اور پھولتا ہے۔ کیا تیرا دل کھیت سے بھی گیا گذرا ہے۔ او بے سمجھ انسان! دیکھا تم نے دل کی کیا حالت بنائی ہے دل بنجر زمین بن گیا ہے، بُرے اخلاق دل میں کانٹوں کے درخت بن کر اُگے ہوئے ہیں دنیا کی محبت نے دل کو قابلِ زراعت نہیں

رکھا ہے، ابھی کھیت بونے کا وقت ہے۔ اٹھ! عبادت کر کے زمین کو پاک و صاف کر کے آنسوؤں سے دل کے کھیت کو پانی دے کر پھر خدا کی محبت کا بیج بو، پھر دیکھ کیسے پھل پھول لاتا ہے، آنکھ ہے کہ خدا کی مرضی کے خلاف نہیں دیکھے گی، ہاتھ بھی خدا کے تابع رہیں گے، زبان فضول کلامی سے رُکے رہے گی، قدم خدا ہی کی طلب میں اٹھیں گے، جس دن گنہگاروں کو پکار ہوگی :-

”وَأَمْتَارُ وَالْيَوْمَ آيَّهَا الْمَجْرِمُونَ ۝“

ترجمہ :- اور اے مجرمو! آج الگ ہو جاؤ۔ (پ ۲۳۔ رکوع ۴۔ سورہ یسن)  
اس دن مبارک ہو تم کو یہ ندا ہوگی :-

”يَا أَيَّتُهَا النَّفْسُ الْمُطْمَئِنَّةُ ۝ ارْجِعِي إِلَىٰ رَبِّكِ رَاضِيَةً مَّرْضِيَّةً ۝“

(پ ۳۰۔ رکوع ۱۔ سورہ الفجر)۔

ترجمہ :- اے اطمینان والی روح تو اپنے پروردگار کی طرف چل، اس طرح سے کہ تو اُس سے خوش اور وہ تجھ سے خوش پھر تو میرے بندوں میں شامل ہو جا اور میری جنت میں داخل ہو جا۔

اے غافل انسان! اگر ایسا نہیں ہوا ہے تو افسوس ہے تجھ پر، تیرے پاس ہے ہی کیا! یاد دل ہے یا وقت، دل بگاڑ چکا، وقت کھو چکا، اب آنے والی منزلوں میں ان ہی دو کے بارے میں تجھ سے سوال ہوگا، قلب سلیم تو کہاں سے لاوے گا، تیرا وقت کس کام میں گذرا؟ کیا بتائے گا اگر تو کسی چیز کے ضائع ہونے پر روتا ہے تو اس بات پر رولے کہ تو نے کچھ بھی خدا سے تعلق پیدا نہیں کیا :-



## سال بیگاہ گشت وقت گشتی

جز سیاہ روئی و فعل ز شتبی

ترجمہ:- زمانہ گزرنے کے وقت جو گزر رہا ہے اس سے تو نے کیا حاصل کیا سوائے  
منہ کالا ہونے کے اور بُرے افعال کے۔

ہیں وہیں! اے راہ رو بیگاہ شُد

آفتاب عمر سوی چاہ شُد

ترجمہ:- خبردار! اے دنیا میں زندگی گزارنے والے تیری عمر کا آفتاب کنویں میں  
ڈبنے کے قریب ہے۔

ایں قدر تخمے کہ ماند شست بکار

تا بروید زیں دو دم عمر دراز

ترجمہ:- یہ جو تیری زندگی میں بیج بورہا ہے اعمال کا (نیکی ہو یا بدی) ہمیشہ ہمیشہ یہی  
بیج اگتا رہیگا اور اسی کا پھل تجھے ملتا رہیگا۔

**حدیث :-** حضرت معاذ رضی اللہ عنہ فرماتے ہیں کہ ایک روز میں رسول اللہ صلی  
اللہ علیہ وسلم کے پیچھے سوار تھا، مجھ میں اور رسول اللہ صلی اللہ علیہ وسلم میں کچھ فاصلہ نہ  
تھا حضرت صلی اللہ علیہ وسلم فرمائے معاذ! اللہ کا حق بندوں پر کیا ہے اور بندوں کا حق  
اللہ پر کیا ہے، میں نے عرض کیا، اللہ کو اور اس کے رسول کو معلوم ہے، حضرت  
فرمائے، اللہ کا حق بندوں پر یہ ہے کہ خدا کی عبادت کریں، اس کی عبادت میں کسی کو  
شریک نہ کریں۔

بندوں کا حق اللہ پر یہ ہے کہ ایسی عبادت کرنے والوں کو عذاب نہ کرے۔ او بے سمجھ انسان تو اور کیا چاہتا ہے خدا کا حق دے اور اپنا حق لے۔

سنو سنو یا خدائے تعالیٰ اس لئے پکار رہا ہے ”قُلْ يٰٓاَيُّهَا النَّاسُ“ او بھولے ہوئے انسان، تو بھولے سے ہماری عبادت میں کوتاہی کیا ہوگا، خیر جو ہوا سو ہوا:۔

پھیر لو بھولا ہوا جب نہ سہی اب سہی  
وقت کی کر لو قضا جب نہ سہی اب سہی

صاحبو! عبادت اولیاء کا سرمایہ ہے، متقیوں کا لباس ہے سعادت ہے تُو عبادت میں ہے، عزت ہے تو عبادت میں ہے، جب آدم علیہ السلام جنت سے دنیا میں آرہے تھے حکم ہوا آدم! جاؤ ہم نے دنیا کو عبادت کا مقام بنایا ہے، دنیا میں عبادت کیا کرو دنیا میں عبادت کرتا ہے وہ آخرت میں فرشتہ سے بڑھ جاتا ہے، غرض عبادت ایسی ضروری چیز ہے کہ جن اور انسان کے پیدا ہونے کی غرض عبادت کرنا ہے، عبادت کے سواء کوئی مقصود ہے ہی نہیں۔

اب رہی یہ بات کہ عبادت کیا چیز ہے شیطان دھوکہ دے کر عبادت سے روکنا چاہتا ہے، دو چار اللہ کے بندوں کو دکھاتا ہے جو تسبیح لئے ہو مسجد میں ہیں، رات دن مسجد میں بیٹھے ہوئے ہیں، ان کو دکھا کر شیطان کہتا ہے کہ عبادت اس کو کہتے ہیں بھلا تو عبادت کر سکتا ہے، تیرے پیچھے بیوی، بچے، نوکری، بیوپار، کھیتی لگی ہوئی ہے تو کیسے عبادت کر سکتا ہے، یہ شیطان کا زبردست دھوکہ ہے، یہ سچ ہے کہ انسان کو خدائے تعالیٰ فراغت دے اور پھر وہ ذکر میں نہ رہے تو اس سے زیادہ کوئی بدنصیب نہیں اسی واسطے۔

**حدیث :-** رسول اللہ صلی اللہ علیہ وسلم فرمائیے ”إِنَّ أَبْغَضَ الْخَلْقِ إِلَى اللَّهِ الصَّحِيحُ الْفَارِغُ“ خدائے تعالیٰ کو سب سے بُرا زیادہ وہ شخص معلوم ہوتا ہے کہ تندرست ہوا اور فراغت ہو، پھر وہ دنیا کا کام کرے نہ دین کا۔ کیونکہ فراغت ہو اور کچھ کام نہ کرے تو خیالاتِ فاسدہ پیدا ہوتے ہیں، دنیا کا کام روزی پیدا کرنا ہے، شطرنج کھیلنا، گنجفہ کھیلنا نہیں ہے، ورنہ کوئی کہے گا ہم بیکار نہیں رہتے ہیں گنجفہ کھیلتے رہتے ہیں۔ ”لَا حَوْلَ وَلَا قُوَّةَ“۔

حدیث شریف کا مطلب یہ ہے کہ روزی کمائیے یا ذکر الہی کرے۔ غرض عبادت یہ نہیں ہے بلکہ عبادت کے معنی ہیں غلام ہونا، اسی سے عبودیت ہے جس کے معنی غلام کے ہیں اب تک جو آپ کو کہا گیا کہ عبادت کرو، اس کے معنی یہ ہیں کہ خدائے تعالیٰ کے غلام بنو، غلام بننے پر مجھے ایک حکایت یاد آئی۔

**حکایت :-** ایک بزرگ سے ایک شخص نے کہا کہ میں آپ سے بیعت کرتا ہوں، مجھے مرید کیجئے، ان بزرگ نے کہا کہ اچھا استخارہ کر کے آؤ۔ وہ شخص وہاں سے ہٹ کر واپس آیا اور عرض کیا کہ میں نے استخارہ کر لیا، ان بزرگ نے کہا کہ یہ ایسا کیسا استخارہ کہ اس قدر جلد واپس آئے۔ اس نے کہا حضرت میرا استخارہ سن لیجئے میں نے الگ بیٹھ کر نفس سے پوچھا بیعت کے معنی ہیں بکنے کے، تو بکنے سے غلام ہو جائیگا غلام ہونے کے بعد اگر پیر و مرشد فرمائیں جاگو، جاگنا پڑے گا، اگر کہیں بھوکے رہو، بھوکا رہنا پڑے گا۔ تو کیوں بے وقوف ہوا ہے، اچھی خاصی آزادی کو چھوڑ کر، دوسرے کے قبضہ میں اپنے کو دے دیتا ہے، نفس نے یہ جواب دیا کہ یہ سب کچھ سچ ہے، مگر خدا

تو مل جائے گا، میں نے کہا کیا خدا تمہارا قرضدار ہے نہ ملے تو، نفس نے جواب دیا:۔  
ملنے کا اور نہ ملنے کا مختار آپ ہے پر تجھ کو چاہئے کہ تنگ و دو گلی رہے  
خدا نہ ملے اس کو اختیار ہے مگر خدا کو یہ تو خبر ہو جائے گی کہ یہ کمبخت بھی ہمارا  
طالب ہے بس اتنا ہی کافی ہے۔

ہمینم بس کہ داند ماہرویم کہ من نیز از خریداران اویم  
ہمینم بس اگر کاسر قماشم کہ من نیز از خریداران شمش  
ترجمہ:- (میرے لئے اتنا ہی بس ہے کہ میرا معشوق جان لے کہ میں بھی اس کے  
طلبگاروں میں سے ہوں)۔

ان بزرگ نے کہا بھائی تیرا استخارہ عجیب ہے اور بیعت کر لئے۔ صاحبو! یہ  
تو بیعت ہے، غلامی اس سے زیادہ دشوار ہے، چاہتے یہ ہیں کہ آپ خدا کے غلام بنو،  
غلام بننے میں تکلیف معلوم ہوتی ہے تو پھر بھی آپ کو غلام بننا پڑے گا، کیوں صاحبو!  
کیا تم کڑوی دوا نہیں پیتے، تمباکو نہیں کھاتے، جس سے اول اول چکر آتے ہیں مگر  
عادت کے بعد اس کے بغیر چین نہیں آتا تو یہی سمجھ کر تم ذرا غلامی کی عادت کرلو،  
واللہ یہ غلامی خود آپ کو چٹ جائے گی، معشوق اگر منہ نہ لگائے تو کیا اس کی سختی  
برداشت نہیں کرتے، دنیا کا معشوق آسانی سے نہیں ملتا، کیا خدا آپ کو آسانی سے  
مل جائے گا، دنیا کے کاموں میں کیسے کیسے سختیاں جھیلے ہو۔ کیا خدا کی غلامی میں سختی  
سے بچنا چاہتے ہو۔

صاحبو! یہ تو میں ہمارے اعتبار سے کہہ رہا ہوں، عاشقوں سے پوچھو کہ

اس غلامی سے نکالنا چاہے تو روئے گا، چلائے گا کہ میاں جو چاہے سزا دو، مگر اپنی غلامی سے مت نکالو۔

اسیرش نخواہد رہائی زبند مکارش نجوید خلاص از کمند  
اس تکلیف میں بھی عاشقوں کو لذت ملتی ہے جیسے کسی کا معشوق دبوچے،  
ہڈی پھسلی گولا ہو رہی ہے مگر جو لذت مل رہی ہے اس کو عاشق کے دل سے ہی پوچھو،  
اگر معشوقہ کہے کہ اگر تم کو تکلیف ہو رہی ہو تو تم کو چھوڑ کر دوسرے کو دباؤں تو وہ کہے گا  
نشود نصیب دشمن کہ شود ہلاک تیغ  
سر دوستاں سلامت کہ تو خنجر آزمائی

مر بھی جاؤں تو بلا سے مگر مجھ ہی کو دبوچو، جیسے تمباکو والوں کو تمباکو کی تلخی  
لذیذ معلوم ہوتی ہے، ایسا ہی عاشقوں کو غلامی کی تلخی میں مزہ آتا ہے، کیوں صاحبو!  
مرچ کی تیزی کیسی لذیذ معلوم ہوتی ہے، مرچ کھاتے بھی جاتے ہیں، روتے بھی  
جاتے ہیں، اور پھر کھاتے جاتے ہیں، غلامی میں اگر تکلیف بھی ہو تو اس میں بھی  
مزہ ہے، اگر مزہ نہ ہو، تب بھی آپ کو صبر سے کام لینا چاہئے۔

صاحبو! غلامی کیا ہے، دیکھو غلام کیا کرتا ہے، ایسا ہی خدا کے ساتھ معاملہ  
رکھو، غلام اپنے مالک پر پورا بھروسہ رکھتا ہے، مالک کو اپنا حمایتی سمجھتا ہے، اس کے  
نزدیک مالک اس کا سب سے زیادہ حمایتی ہوتا ہے، مالک پر اس کو ایسا بھروسہ ہوتا  
ہے کہ کیسا ہی قحط ہو، مالک کو فکر ہوتی ہے، غلام کو کچھ فکر نہیں ہوتی، غلام کہتا ہے میرا  
مالک موجود ہے مجھ کو کیا فکر ہے، مالک کی غلام کے دل میں عظمت ایسی ہوتی ہے کہ



مالک کے احکام کی وجہ دریافت نہیں کرتا، فوراً تعمیل کرتا ہے۔ صاحبو! خدا کے بھی ایسے ہی غلام بنو۔

**حکایت :-** ایک شخص ایک غلام خرید کئے اور پوچھے تمہارا نام کیا ہے؟ اس غلام نے کہا خیراب تک جو کچھ تھا اب آپ جو پکاریں، کہا کیا کھائیں گے؟ غلام نے کہا جو آپ کھلائیں، انھوں نے کہا کیا پہنیں گے؟ کہا جو آپ پہنائیں۔

صاحبو! غلام کو کچھ اختیار نہیں ہوتا، غلام کا کوئی کام مقرر نہیں، مالک جس کام کیلئے کہے وہ کرنا ضروری ہے، ایک وقت زرق برق کپڑے پہن کر مالک کا خلیفہ بن کر نیابت ادا کر رہا ہے۔ دوسرے وقت دیکھو تو مالک کے نجس کپڑے دھو رہا ہے، کبھی میاں کا مہتر بنا ہوا پانچخانہ صاف کر رہا ہے، کبھی میاں کی طرف سے حاکم بنا ہوا حکومت کر رہا ہے۔ غرض غلام نوکر بھی ہے، مہتر بھی ہے، خدمت گار بھی، میاں کا نائب بھی ہے، غرض جو میاں حکم دیں وہ کرنے تیار ہے۔

صاحبو! آپ خدا کے غلام ہیں، آپ کی کوئی خدمت فرشتوں کی طرح مقرر نہیں، جو خدائے تعالیٰ حکم دیں وہ کرنا آپ کا کام ہے، کبھی بیوی بچوں کی خبر گیری کر رہے ہیں یہ بھی اسی کا حکم ہے، کبھی خدا کی یاد میں بیٹھے ہوئے ہیں، اس سے راز و نیاز کر رہے ہیں کبھی پانچخانہ میں ہیں تو کبھی مسجد میں، ایک وقت نیکوں کی محبت میں بیٹھے ہوئے فیض لے رہے ہیں تو ایک وقت بازار میں خرید و فروخت کر رہے ہیں، کبھی میاں کے سامنے زیادہ ہیں تو کبھی کم، بعض وقت کم از کم (۵) وقت میاں کے سامنے ہاتھ جوڑ کر عرض کر رہے ہیں ”إِهْدِنَا الصِّرَاطَ الْمُسْتَقِيمَ“ میاں

صراطِ غلامی پر رکھو، جو چاہو کرو، مگر اپنی غلامی سے مت نکالو، معاش کی فکروں میں پھرتا ہوں تو میاں متسمجھنا کہ آپ کو بھولا ہوا ہوں، آپ ہی کا ہوں، آپ ہی کی طرف دوڑے دوڑے آتا ہوں، کبھی نوکری کر رہا ہے اور کبھی کھیتی، سب غلامی ہے، سب کچھ کریں، مگر کریں خدا کی مرضی کے موافق :-

زندگی ان کی بندگی ہو جائے

بندگی ان کی زندگی ہو جائے

آج روز جمعہ رمضان المبارک کی ۲۵ / تاریخ اور ۱۳۸۲ھ (تیرا سو بیاسی

ہجری) ہے، میں اس فضائل نماز کو ترتیب دے چکا ہوں، اللہ تعالیٰ مجھ کو اور عام مسلمانوں کو اس کے نصائح پر عمل کرنے کی توفیق دے۔

عاجز

سید رحمت اللہ نقشبندی وقادری (ایم۔ اے)

ابن حضرت مولانا سید عبد اللہ شاہ صاحب نقشبندی وقادری رحمۃ اللہ علیہ

## ● حضرت عبدالرحمن جامیؒ کے نصائح

جامیا واقفِ دم باش عزیزاں رفتہ  
 فکرِ عقبی بکن آخر کہ تو ہم مہمانی  
 کم خورد کم حسپ و کم گوہم بچلا کم نشیں  
 دائما در ذکر باش و خویش را میں بدترین  
 باعاشقاں نشیں و غم عاشقی گزریں  
 باہر کہ نیست عاشق کم کن از و قریں  
 از طفیلِ خواجگان نقشبند  
 کارِ دنیا عاقبت محمود باد

حضرت عبدالرحمن جامیؒ اپنے آپ سے مخاطب ہیں۔ فرماتے ہیں: اے جامی اپنی سانسوں کی حفاظت کیا کرو کیونکہ تمہارے عزیز چہیتے دنیا چھوڑ کر جا چکے ہیں اور فکرِ عقبی کرو کیونکہ تم بھی تو آخر مہمان ہو۔ تمہیں بھی جانا ہے۔ کم کھاؤ کم سوؤ اور کم بولو اور جاہلوں کے ساتھ کم بیٹھا کرو اور اپنے کو ہمیشہ ذکرِ خدا میں مشغول رکھو اور اپنے کو ہمیشہ سب سے بُرا سمجھو اور خدا اور رسول کے عاشقوں اور چاہنے والوں کے ساتھ بیٹھو۔ اپنے دل میں غمِ عاشقی پیدا کرو اور جو عاشق نہیں یعنی عشقِ خداوندی سے محروم ہے اس کے قریب بھی مت جاؤ۔

اے میرے اللہ خواجگان نقشبند کے طفیل میرے دنیا کے کام اور میری عاقبت اچھی کر دے۔ آمین

# Talib E Dua

محمد عامر علی قادری  
ابن

محمد عضمت الدین قادری صاحب